


سنڌ جو هڪ بلوچ سپاهي ۽ هندو واپاري

لنڊن



سن اشاعت 1843ع



سنڌ

۽

سنڌوماڻڙيءَ ۾ وسندڙ قومون

از

رچرڊ برٽن

مترجم

محمد حنيف صديقي



سنڌي ادبي بورڊ

ڄام شورو سنڌ

2022ع

[سنڌي ادبي بورڊ جا سڀ حق واسطا قائم]

چاپو پهريون	سال 1971ع	تعداد 1000
چاپو ٻيو	سال 1976ع	تعداد 1000
چاپو ٽيون	سال 1995ع	تعداد 1000
چاپو چوٿون	سال 2015ع	تعداد 1000
چاپو پنجون	سال 2022ع	تعداد 500

هن ڪتاب جي ڪنهن به حصي کي، ناشر کان اڳواٽ حاصل ڪيل اجازت
ڪانسواءِ، اليڪٽرانڪ يا ٻئي ڪنهن به طريقي جنهن ۾ اسٽوريج ۽ ريتريول سسٽم
شامل آهي، استعمال نٿو ڪري سگهجي

قيمت: چار سؤ رپيا

[Price Rs. 400-00]

خريداريءَ لاءِ رابطو:

سنڌي ادبي بورڊ، ڪتاب گهر

تلڪ ڇاڙهي، حيدرآباد سنڌ.

(Ph: 022-2633679, Fax: 022-9213422)

email: sindhiab@yahoo.com

www. Sindhiadabiboard.org

هيءُ ڪتاب سنڌ جي قومي اداري سنڌي ادبي بورڊ پرنٽنگ پريس ڄام شوري ۾ مئنيجر خضر خان وگهڻي چيپو ۽ سيد سڪندر علي شاھ، سيڪريٽري سنڌي ادبي بورڊ ان کي ڇپائي پڌرو ڪيو.

چپائيندڙ پاران

سنڌ جي تاريخ تي پرڏيهي اسڪالر رچرڊ برٽن انگريزيءَ ۾ ڪتاب Scinde, or The Unhappy Valley لکيو جنهن ۾ هو سنڌ جي تاريخي ۽ ثقافتي ورثي کي غيرصحتمند ڄاڻائيندي طنز ڪندو نظر اچي ٿو کيس سنڌ واسين ۾ ڪا چڱي ڳالهه نظري ڪانه ٿي اچي ۽ نه ئي وري سنڌ جي ڪنهن شاندار روايت ۽ سنڌ جي ثقافتي ورثي جو کلي طرح ذڪر ڪري ٿو. هن هڪ فاتح جي نگاهه سان سنڌ کي ڏٺو آهي ۽ پنهنجي قلم جي آڙ ۾ سنڌ جي هزارين سال قديمي ثقافتي ورثي کي ننڍيو آهي.

سنڌ جي تاريخ جي اشاعت سنڌي ادبي بورڊ جي بنيادي رٿائن مان هڪ اهم رٿا آهي. جنهن تحت عربي ۽ فارسي ماخذن جي اشاعت سان گڏوگڏ پرڏيهي اسڪالرن جا به سنڌ جي تاريخ تي لکيل ڪتاب ادارو شايع ڪندو رهيو آهي. هيءُ ڪتاب به ان سلسلي جي هڪ ڪڙي آهي. جنهن جو سنڌي ٻوليءَ ۾ ترجمو ”سنڌ ۽ سنڌوماڻڙي ۾ وسندڙ قومون“ جي نالي سان محمد حنيف صديقي صاحب ڪري سنڌي ادبي بورڊ جي حوالي ڪيو.

هيءُ ڪتاب ”سنڌ ۽ سنڌوماڻڙي ۾ وسندڙ قومون“ بورڊ طرفان سال 1971ع ۾ پهريون ڀيرو ڇپجي پڌرو ڪيو ويو، جيڪو پڙهندڙن وٽ بيحد مقبول ٿيو. جنهن بعد پڙهندڙن جي گهرج موجب ان جا ڇاپا وقتن بوقتن اداري طرفان شايع ٿيندا رهيا. موجوده وقت ۾ بورڊ

جي مانواري چيئرمين عزتمآب مخدوم سعيدالزمان ’عاطف‘ صاحب جن جو سندن علمي ادبي خاندان سان تعلق هئڻ ڪري ۽ سندن خاص دلچسپيءَ ۽ هدايتن تحت اداري طرفان نون ڪتابن جي اشاعت سان گڏوگڏ پڙهندڙن طرفان گهر ٿيندڙ رپورٽ ڪتاب به شايع ٿي رهيا آهن. سنڌي ادبي بورڊ طرفان هن ڪتاب ”سنڌ ۽ سنڌوماڻڙي ۾ وسندڙ قومون“ جو پنجون ڇاپو بورڊ جي مانواري چيئرمين جناب مخدوم سعيدالزمان ’عاطف‘ صاحب جن جي سرڪردگيءَ ۾ بورڊ طرفان شايع ڪري سرهاڻي محسوس ڪري رهيو آهيان.

اميد آهي ته، اسان جو هيءُ پورهيو تاريخ سان دلچسپي رکندڙن وٽ مان لهندو.

12- شعبان المعظم 1443هـ سيد سڪندر علي شاهه

16- مارچ 2022ع

سيڪريٽري

باب پهريون

سنڌ جو ٻاهريون روپ، ان جي فوجي ۽ تجارتي اهميت
ملڪ جي صورت ۽ تاريخ جو خاڪو

جڏهن ڪو سيلائي پڇم (اولهه) جي پاسي کان هندستان مان سنڌ ۾ اچي ٿو ته ان کي پهريائين ائين ٿو نظر اچي ته ڇڻ هو هڪ نئين دنيا ۾ داخل ٿي رهيو آهي. اول ملڪ جو ٻاهريون ڏيک سندس ڌيان چڪائي ٿو هن کي ڏسڻ ۾ ايندو ته هڪ طرف اٿاه مٽيءَ خشڪ واريءَ ۽ پٿريلِيءَ زمين جا ويرانا آهن، جن ۾ نانگ ڦٽڻ ٿوهر ۽ اڪ جا چڊا چڊا ٻوٽا ٿين ٿا، ۽ ٻئي طرف لٽيءَ پير ۽ ڪنڊيءَ جا گهاتا پيلا آهن، جن ۾ ڪٿي ڪٿي آباديون نظر اچن ٿيون. سارو ملڪ ڪڙين، واهن ۽ درياءَ جي ڦٽل پيٽن جي چار سان چانيو پيو آهي. سيلائيءَ کي اهو به ڏسڻ ۾ ايندو ته هتان جا شهر سوڙهن رستن ۽ گلين جا جهڳٽا آهن ۽ جايون جڳهيون ڪچين سرن جون ٺهيل آهن. انهن جي پٽين ۾ پير جي ڪاٺ جا بڻڊ پيل آهن، جن جي مٿان ڪهگل [1] پيل آهي. ماڙيون اوچيون، در دريون ننڍيون، چٽيون سنهيون ۽ انهن جي مٿان وچ-ايشيا جي ملڪن وانگر اڪثر ڪري بادگير ٺهيل آهن. ننڍا ننڍا ڳوٺ ۽ واهڻ به ڏسڻ

وٿان آهن. انهن ۾ ڪڪن ۽ ڪانن جا پڪا آهن، جن کي چوڌاري پناهه لاءِ ڪنڊن جا ننڍا لوڙها ۽ گنب جون پٽيون ڏنل آهن. هندستاني سيلائيءَ کي، ملڪ جي رهاڪن جي شڪل شبيهه، رنگ روپ ۽ لباس پڻ عجيب ۽ نرالا نظر ايندا.

آبهوا به نسبت مسافر کي جلد معلوم ٿيندو ته آرهڙ جا بادل ۽ سڄي سال جي ماڪ، چوماسي جي تنگيءَ جو پوراو نٿا ڪري سگهن. هو سج جي تابش، ڏينهن جي سخت گرمي، رات جي ٿڌ ۽ ڏڏڙ ۽ مٽي جا طوفان [2]، جي ڪن وقتن تي تمام زور سان لڳندا آهن، پليءَ پٽ محسوس ڪندو.

سنڌ جون مکيه خوبيون هن وقت هي آهن: پهريون ته ان ۾ زراعت جي ترقيءَ ۽ واڌاري لاءِ وڏي گنجائش آهي، ٻيو ته سنڌ فوجي ۽ تجارتي نقطهءَ نگاهه کان اسان لاءِ خاص اهميت رکي ٿي. پراڻن ڪنڊرن جا شاهي ڌڙا، جن سان سارو ملڪ ڀريو پيو آهي ۽ عاليشان عمارتن جا نشان ۽ اتهاسن جو اڀياس، مورخن ۽ سياحن جا ساڳيا رايو ۽ خيال ثابت ڪن ٿا، ته سنڌ جي حالت هميشه اهڙي ڪا نه هئي، جهڙي هاڻي اٿس. سنڌ جي زوال ۽ پستيءَ جو ڪارڻ آهي. خانہ جنگي ۽ لڙايون، جن جي ڪري لازمي طرح ڏڪر ۽ بيماري ۽ لڏ پلاڻ ٿي ٿي ۽ آبادي گهٽجي وڃي. پر ملڪ ۽ ماڻهن جي جسم ۾ صحت ۽ قوت پيدا ڪرڻ جا وسيلا اسان وٽ موجود آهن. گذريل ٽن سالن جي واقعن ثابت ڪيو آهي ته سنڌ

جنگي ساز ۽ سامان لاءِ هڪ سني مڏي آهي ۽ لشڪر جي لاءِ ڪارائتو مرڪز ٿي سگهي ٿي، جتي وڌيڪ فوج رکي سگهجي ٿي، ۽ جتان اتر ۽ اتر - اوڀر جي اجهل قومن جي حملن کي منهن ڏيئي سگهجي ٿو. اسان کي سنڌ تي قبضي ڪرڻ مان اڳيئي هي فائدو پهتو آهي ته جيڪڏهن سنڌ جا امير [2] پنجاب ۽ ملتان ۾ سکن کي، اتر ۾ افغانن کي ۽ اولهه ۾ وحشي جنگجو ۽ ڪتر ڪوهستانين کي سات ڏين ها ۽ انهن جي رهنمائي ڪن ها ته ان جا نتيجا نهايت آڱرا نڪرن ها. صوبي (سنڌ) جي تجارتي اهميت هن ڳالهه مان پڻ ثابت آهي ته قافلن رستي واپار وڌيو آهي، ۽ مڪران ۽ ڏکڻ ايران جي سامونڊي ڪناري جا بندر پنٿي پوڻ لڳا آهن. سون مياڻي، گوادر، بکر ۽ بندر عباس تائين پيا وسندڙ بندرگاهه اهڙا ته ڦٽي ويا آهن، جو اسان اهي جلد بنان ڪنهن تڪليف جي مالڪن کان خريد ڪري يا عهد و پيمان رستي وٺي سگهنداسون. اها اميد رکڻ به غير واجبي نه ٿيندي ته اسان هٿياربند سپاهين جون چوڪيون قائم ڪري، بمبئيءَ کي چٽوچٽ ڪرڻ جو هڪ گڏيل مرڪز بڻائي، وچ ايشيا جو سمورو واپار پنهنجي قبضي ڪيون ۽ ان کي پنهنجي مرضيءَ مطابق هلايون.

اهو علائقو جنهن کي يوناني ”سنڌومان“، پراچين هندو ”سنڌو ديش“، عرب جاگرافي نويس ”سنڌ“ [4] ۽ سندس هاڻوڪا رهواسي، ”سنڌو“ جي نالي سان سڏيندا آهن، تنهن جون

حدون هي آهن: اتر ڏي بهاولپور جو علائقو، ڏکڻ ڏانهن عربي-هندي وڏو سمنڊ، اڀرندي ۾ وارياسا رڻ پٽ ۽ الهندي ۾ هڪ جبلن جي قطار آهي، جنهن کي يورپ ۾ ”هالار جبلن“ جي نالي سان سڏيو وڃي ٿو. سنڌ اتر ويڪرائي ڦاڪ (North Latitude) جي 23 ۽ 29 درجن (degrees) ۽ اوڀر ڊگهائي ڦاڪ (East Latitude) جي 67 ۽ 70 ڦاڪن (Parallels) جي وچ ۾ آهي، ۽ ان جي وڌ ۾ وڌ ڊيگهه اٽڪل ٽي سؤ ۽ ويڪر هڪ سؤ ويهه ميل آهي.

سنڌوندي سڄي ملڪ جي ڊيگهه کي ٻن ڦاڪن ۾

ورهائي ٿي.

صوبي جي قديم جاگرافي خواه تاريخ، پيئي تاريخيءَ جي پردي ۾ آهن. جيتري وقت ۾ سنڌو ندي پنهنجو وهڪرو (جيڪو ٻن چئن ميلن جي ايراضيءَ ۾ هوندو آهي) بدلائيندي آهي ته اڳوڻا ٻڌ ريگستان ٿي ويندا آهن، اهڙيءَ طرح جڏهن ڪو ڏيهي حاڪم پنهنجي گاديءَ جو هنڌ ڦيرائيندو آهي ته شهر، بندر ۽ واهڻ پڻ ويران ٿي ويندا آهن. سواءِ ڪن مخصوص ڳالهين جي، اها قياس آرائي ڪرڻ، ته سنڌ جي حالت پنجاهه ورهيه اڳي ڪهڙي هئي، نهايت ڏکي ڳالهه آهي.

قديم زماني کان وٺي سنڌ هيٺين ٽن [5] ضلعن ۾

ورهائي ويئي آهي.

(1) لاڙ يا ڏاکڻي سنڌ، جنهن ۾ حيدرآباد جي ڏکڻ وارو

ملڪ اچي وڃي ٿو، (2) وچولو يا سنڌ جو وچ، يعني حيدرآباد جي پسگردائيءَ وارو علائقو، (3) سرو يا اتر سنڌ، جنهن ۾ سيوهڻ، لاڙڪاڻو ۽ خيرپور جا ضلعا ۽ اهو علائقو جيڪو سکر کي ڪڇ ڳنداوا کان ڌار ڪري ٿو اچي وڃن ٿا.

ڏاکڻي سنڌ جي ايراضي، دوآبي سميت، اٽڪل 70 يا 80 ميل ڊيگهه ۽ ويڪر ۾ ٿيندي. اهو ملڪ لئيءَ ۽ ٻيڙ جي گهاتن وٽن سان چانيل هڪ مٽيءَ جو ميدان آهي، مگر ان جي آبادي ڪاري پاڻيءَ سبب ڇڏي پاڏي آهي. اها سموري ايراضي، سمنڊ جي هوائن جي اثر ۾ اچي ٿي، پر سنڌونديءَ جي سيلاب کي سج جا تيز ڪرڻا ۽ هوائون گڏجي خشڪ ڪيو ڇڏين. لاڙ جي اولهه ۾ زمين وارياسي ۽ خشڪ آهي. ائين ٿو ڏسڻ ۾ اچي ته جڻ چوني جي پھڻن مٿان واريءَ جو هڪ تهه وڇايل آهي. اهي پھڻ، گهاري ۽ نئي جي پسگردائيءَ ۾ ۽ ڪن ٻين هنڌن تي هڪ هيٺانهين، اڀين ۽ ويران ٽڪرين جي قطار جي صورت اختيار ڪن ٿا. سمنڊ جو ڪنارو ڏکڻ اولهه طرف چؤماسي جي ڏينهن ۾ خاص طرح پيانڪ هوندو آهي. سمنڊ ۾ نهايت شور هوندو آهي ۽ سمورو وقت پيونانگ وانگي لهريندو آهي. ان ۾ تانگها تڙ ۽ ڪنڌيون به جام هونديون آهن ۽ سڀ ننڍا بندرگاهه واريءَ سان لتجي ويندا آهن. خشڪ موسم ۾ تڪليف ڪا نه هوندي آهي. مانجهي جيڪڏهن ماپ وٺندو ايندو آهي ته اونو ڪو نه هوندو اٿس. سياري جون

اوپاريون لهاريون هوائون هن جي مدد ڪنديون آهن. لاڙ جا مکيه شهر آهن، ڪراچي ۽ نٿو ڪراچيءَ جي اهميت جو هڪ سبب هيءُ به آهي ته اها هڪ سنڌائتي هنڌ تي آهي. هتان جي آبهوا [6] ٻين شهرن جي مقابلي ۾ صحت بخش ۽ وڻندڙ آهي، انهيءَ ڪري سنڌ جو شفا-گهر ٿي پئي آهي. سندس بندر جو ايران، عربستان ۽ اولهه هندستان سان چڱو چوڪو واپار هلي ٿو. اصلوڪو شهر، پراڻي قلعي جي قتل ديوار جي ٻاهران، لئيءَ جي ٿارن ۽ مٽيءَ سان اڏيل گهرن جي هڪ ڪوچهي بستي آهي. اتر ۽ اولهه ڏانهن جتي منو پاڻي ملي ٿو، ڪي باغ آهن، جن ۾ پاجيون ۽ ميوي جا وڻ چڱا ٿين ٿا. مگر ٻي پسگردائي ڪلرانو ۽ وارياسو رڻ آهي. ڪراچي تڪڙي تڪڙي وڌندي ۽ سڌرندي وڃي ٿي. ان ۾ هاڻي اٽڪل 24000 آدم رهي ٿو هتي هڪ شاهي فوجي چانوڻي آهي، جنهنڪري سندس آبادي ۽ دولت ڏينهن ڏينهن وڌندڙ آهن.

نئي ڪي غلطيءَ کان قديم ”پٽالا“ [7] سمجهيو ويو آهي. مسلم گهراڻن جي راڄ ۾، اهو دوآبي جي گاديءَ جو هنڌ ۽ سنڌ جو وڏي ۾ وڏو شهر هوندو هو. ڪنهن وقت سنڌوندي سندس ديوارين سان لڳو لڳ وهندي هئي ۽ سندس دروازن تائين وڻج واپار ۽ دولت پهچائيندي هئي. انهن مڙني سهولتن جي هاڻي ڪراچيءَ کي هڪ هتي آهي. هن وقت درياھ، شهر کان اٽڪل ٽي ميل پري آهي. نئي

جي آبادي، جيڪا ڪنهن وقت 280000 چئجي وڃي ٿي، سا هيٺس 7000 کان زياده نه آهي. هر سال ڪيترا ماڻهو ٻين شهرن ۽ ضلعن ڏانهن لڏي وڃن ٿا، جتي مليريا [8] جو گهٽ آزار آهي. شهر قتل جاين جو هڪ بد زيبو ڌڙو آهي، ڪٿي ڪٿي ڪا پڪي ماڙي يا روشن منارو نظر اچن ٿا، جيڪي البت سندس اڳوڻي شان ۽ شوڪت جا باقي نشان آهن. نئي جي چوڌاري لئيءَ جو رواجي جهنگ ۽ انبن جا باغ آهن. هتان جا انب سواد ۽ ميناج سببان مشهور آهن. نئي جي ويجهڙائيءَ ۾ وسيع قلعن جا نشان ۽ هندن جون جاترائون آهن. مڪليءَ جي ٽڪرين تي نهايت خوبصورت مقبرا آهن، جن ۾ وڏا حاڪم ۽ مشهور وليءَ [9] پوريل آهن. انهيءَ کان سواءِ لاڙ ۾ پيا قابل ذڪر شهر هي آهن: (1) گهارو، هڪ وڏو ڳوٺ، جنهن ۾ ڪنهن وقت فوجي چانوڻي هئي. هيءُ شهر هڪ ڪاريءَ تي آهي، جيڪا ڪراچيءَ کان اچي ٿي ۽ نئي کان 24 ميلن جي فاصلي تي پوري ٿئي ٿي. (2) وڪر سنڌونديءَ جي حجامڙي شاخ تي هڪ بندر، جيڪو مغربي دوابي جي اڀارينءَ شاخ تي آهي.

وچولي ۾ حيدرآباد جو شهر آهي، جيڪو نئي کان پوءِ صوبي جي گاديءَ جو هنڌ رهيو آهي. حيدرآباد جو شهر ڪلهوڙن حاڪمن، هندن جي پراڻي قتل شهر جي مٿان اڏايو هو. هيءُ سنڌونديءَ جي اڀرندي ڪناري تي، چوني جي پٿر وارين ٽڪرين جي مٿان ٺهيل آهي. ايشيا جي هن ڀاڱي جي ٻين گادين وانگر،

هن شهر ۾ پڻ جهوپڙين ۽ جاين جا جهنگتا، بزاريون، مسجدون ۽ هڪ قلعو سمايل آهن. قلعو ڏسڻ ۾ جبرو آهي، پر اندر ڪوڪو اٿس. اڳي شاهي خاندان جي رهائش لاءِ ڪتب آندو ويندو هو. شهر جي آدمشماريءَ بنسبت ڪيترا رايو ڏنا ويا آهن، پر سمجهيو وڃي ٿو ته اها هاڻي ڪراچيءَ جيتري ٿيندي. تپاوليءَ ۽ ٻين بيمارين ۽ گاديءَ جي بدلائڻ ڪري شهر ڦٽڻ شروع ٿيو آهي ۽ هاڻي آبادي وچيس ٿي ڏينهن ڏينهن گهٽبي. آبڪلائيءَ ۾ ڦليلي ڦات، جا سنڌونديءَ جي هڪ شاخ آهي. حيدرآباد جي چوڌاري ڦري ايندي آهي. ان جي ڪپرن تي ڪجين، ليمن، ڏاڙهن، انبن ۽ ٻين وڻن جا سندر باغ آهن. شهر کان هڪ رستو اسان جي مورچي واريءَ چانوڻيءَ ڏانهن وڃي ٿو، جيڪا درياھ جي ڪپ تي آهي. اها مشهور جاءِ آهي، جتي سنڌ جي اڳين حاڪمن ميرن جي لشڪر، انگريزن جي سفارتخاني تي حملو ڪيو هو. درياھ جي هنن ۾ ڪوٽڙي آهي، جتي اڳوڻن جو پٽڻ آهي. حيدرآباد جي اولهه ۾ ڪي عجيب غريب مقبرا ۽ روضا آهن، جي ڪلهوڙن حاڪمن ۽ ٽالپر اميرن جي ترستن مٿان يادگار طور اڏيل آهن.

وچولي ۾ هيٺيان شهر آهن: (1) جهرڪ، هڪ ٽڪريءَ تي سنڌونديءَ جي ڀر ۾ هڪ سهڻو شهر. (2) نصرپور، حيدرآباد جي ڀرسان آهي، ڏي اٿنول جي خيال موجب عربن جو مشهور شهر منصوره آهي. (3) خدا آباد، هڪ پراڻو شهر آهي، جنهن جو اڳئين

زمانی ۾ کافی ناماچار هو. پر هينئر پويان پساھ اٿس. (4) ميرپور تالپرن جي شاهي گهراڻي جي هڪ شاخ جي گاديءَ جو هنڌ آهي. (5) ٿر واري حصي ۾ عمرڪوٽ جو شهر آهي، جيڪو اڪبر جي جنم ڀومي ۽ حيدرآباد سنڌ جي حاڪمن جو ريگستاني اجهو آهي.

سيلائي درياھ رستي ٿورو مٿي وڌندڙو ته سنڌ جي سري تي پهچي ويندو. پهرين ڳالهه جا کيس معلوم ٿيندي سا اها ته آبهوا ۾ کافی تبديلي محسوس ٿيندي. حيدرآباد کان مٿي سمند جون هوائون کين پهچنديون آهن، جنهن جو نتيجو اهو نڪرندو آهي ته اتي هوا جي چرپر بلڪل بند ٿي ويندي آهي ۽ سخت گرمي ٿيندي آهي. هتان جو اونهارو لاڳيتو پنج يا ڇهه مهينا هلندو آهي. چنيءَ ڇهه ماهيءَ ڪو جهڙ ٿيندو آهي ۽ اتفاق سان مينهن جو وسڪارو پوندو آهي. ريگستان جون هوائون به روز لڳنديون آهن جهڪ، طوفان ۽ زوردار هوائون سڄي صوبي ۾ عام هونديون آهن، پر هتي گهڻي ڪثرت ۽ تيزيءَ سان لڳنديون آهن. سري ۾ بارش رحمت سمجهي ويندي آهي، ڇاڪاڻ ته خشڪ هوائن سبب جيڪي بخار اٿندا آهن، سي درياءَ جي ٻوڏن جي پاڻيءَ کي سنڌ جي واديءَ تان هٽائي، پري ڪري ڇڏيندا آهن. سرديءَ جي موسم ۾ اتر سنڌ جي گرميءَ جو درجو ڏکڻ سنڌ کان ڪافي گهٽ هوندو آهي. انهيءَ سببان، گهر جي گهٽ هٿ ڪري ۽ شديد گرمي هوندي به اتر سنڌ جو ضلعو وڌيڪ صحت بخش سمجهيو ويندو

آهي.

سري جي زمين ڪٿي زرخيز ۽ پيداوار واري آهي ته ڪٿي بلڪل غير آباد ۽ ويران آهي. سنڌونديءَ جي ڪپن وارا علائقا عمدا ۽ زرخيز آهن، جن ۾ باغ، آباديون ۽ شڪارگاه آهن. انهن کان جيئن پوءِ ڀرپور لئين جا گهاٽا جهڳٽا، واريءَ جون ڍبون ۽ ويران پهڙي حصار آهن. ڳوٺن ۾ جهوپڙن کي اڪثر ڪانهن ۽ سرن جي پٿرن جون چٽيون هونديون آهن، جي رواجي ڪاٺيءَ جي پيڇرن ۽ ٿوڻين تي بيٺل هونديون آهن. وڏين بستين کي بچاءَ لاءِ گنب جي مٽيءَ جا ڪوٽ ڏنل آهن، جيڪي ڏيکارين ٿا ته ملڪ ۾ سلامتي گهٽ آهي.

اتر سنڌ ۾ ڪيترائي پراڻا خواه نوان مشهور شهر ۽ ننگر آهن. سنڌونديءَ جي الهندي ڪپ تي سيوهڻ آهي، جنهن کي عربن جي ڏينهن ۾ ”سيوستان“ سڏيندا هئا. سيوهڻ جو قتل قلعو سڪندر يونانيءَ جي عظمت جو هڪ يادگار سمجهيو ويندو آهي، ۽ اڪبر جي ڏينهن ۾، پرڳڻي جي هيٺئين پاڻي جي ڪنجي هوندو هو. سيوهڻ هڪ گرم، اٿوڻندڙ ۽ روڳي جاءِ آهي، جيڪو هن زماني ۾ ماڻهن جي شرارت ۽ شهباز [10] وليءَ جي مقبري تي فقيرن ۽ مجاورن جي ڪثرت کان مشهور آهي. شهر جي آبادي 6000 مس ٿيندي. جاين جي اٿوڻندڙ ۽ زبون حالت ڏيکاري ٿي ته شهر وسندڙ نه آهي. سيوهڻ کان ڀرتي لاڙڪاڻو آهي، جو هڪ

سرسبز ۽ شاداب ضلعي جو مکيه شهر ۽ سنڌ ۾، ڪراچيءَ کان پوءِ سڀ کان وڌيڪ وسندڙ آهي. هڪڙو شاهي واه جو درياءَ مان نڪري ٿو، سو آبڪلائيءَ ۾ شهر لاءِ آمدو رفت جو ذريعو هوندو آهي. سمورو علائقو سهڻن واهڻن سان ڳنڍيل آهي. سنڌوندي ٽپي، سيلائي خيرپور پهچي ٿو، جو ٽالپر گهراڻي جي آخرين فرمانروا، مير علي مراد جي گاديءَ جو هنڌ ۽ رهڻ جو اجهو آهي. خيرپور هڪ ننڍي بستي آهي جيتوڻيڪ اڳي اتر سنڌ جي گاديءَ جو هنڌ هئي. ان جي آدمشماري لاڙڪاڻي جيتري مس ٿيندي. ان جي پسگردائيءَ واريون زمينون شايد اهڙيون ئي پليون آهن، جهڙيون سنڌونديءَ جي الهندي ڪناري واريون، جيتوڻيڪ اهي اهڙيون آباد نه آهن. خيرپور جي قريباً اتر ۾ سکر، بکر ۽ روهڙي آهن. اهي ٽيئي مشهور جڳههون سنڌ جي هندن خواه مسلمانن جي نظر ۾ مقدس آهن. سکر جا ٻه حصا آهن، هڪ پراڻو شهر ۽ ٻيو يورپي چانوڻي، جيڪا هڪ ويران ٽڪرين جي قطار تي ٺهيل آهي ۽ جنهن جون چوٽيون قتل مقبرن ۽ مسجدن سان چانيل آهن. شهر جي چوڌاري ڪجين جي وڻن جا آراڙا آهن ۽ درياھ جو منظر نهايت دلڪش آهي. بکر جو ڀيت، هڪ پهاڙ آهي، جنهن کي سنڌونديءَ جي پاڻيءَ زور سان چيري ڪنارن کان جدا ڪيو آهي. ان جي پاسن کان پاڻي تمام تيز رفتار سان وهندو آهي. بکر اڳي سنڌ جو دروازو سمجهيو ويندو هو. سکر جي سامهون روهڙي آهي. ڪيتريون

صديون اڳي انهيءَ شهر واپار ۾ رسول ﷺ جي ريش جي وار مبارڪ جي ڪري دولت ۽ شهرت حاصل ڪئي هئي، پر پوءِ خيرپور جي ميرن جي جبر ان جي تقدس کي ڪافي ڌڪ هڻي ڇڏيو. تخمينو ڪيو ويو آهي ته سکر ۽ روهڙيءَ ۾ اٽڪل ٻارنهن ٻارنهن هزار آدم رهي ٿو. ممڪن آهي ته اهو اندازو گهٽ هجي. شڪارپور، سکر کان چو ويهه ميل پري اتر-اولهه طرف هڪ شهر آهي، جو پنهنجي دلير شهر واسين جي تجارتي ستن ۽ واپار جي اثر ڪري ايشيا ۾ شهرت واري جاءِ آهي. اهو شهر هڪ گرم ۽ وارياسي پٽ تي اڏيل آهي، جو آبپاشيءَ سان زرخيز ۽ آباد ملڪ ٿي سگهي ٿو. ان جي ديوارن کان ٿورا ميل پريان هڪ مايوس ڪندڙ ڪلراڻيءَ واريءَ جو بيابان شروع ٿئي ٿو. شڪارپور ۾ اٽڪل چو ويهه هزار نواسي آهن. شهر جا گهر ۽ جايون زبون حالت ۾ آهن، شهر جون سوڙهيون ڳليون ۽ شاهي بازار ڪنهن زماني ۾ ديسان ديس مشهور هئي. پر هيٺئر نهايت غليظ ۽ اٿوٽندڙ آهن. هيءُ شهر هاڻي ڏينهن ڏينهن پنهنجي اڳوڻي اوج ۽ عظمت کان گهٽيو وڃي. اسان به پنهنجو وسيع عملو گهٽائي ڇڏيو آهي. اهو عملو اڳي قنڌار [11] جي رستي تي رڪڻ ضروري هو، جڏهن اسان افغانستان تي قبضو ڪيو هو. شڪارپور جو واپار هاڻي اڳي وانگر وڌندڙ نه آهي.

سري ۾ ٻيا ذڪر ڪرڻ جوڳا شهر هي آهن: ڪشمور

هيءُ درياھ جي ڪپ تي اڳي چڱو خاصو بندر هو. سبزل ڪوٽ، روهڙيءَ کان پنجاهه ميل مٿي ۽ درياھ جي ساڳئي طرف هڪ قلعو آهي. جاگرافي جي نقطئہ نگاهه کان سنڌوندي، سنڌ [12] ملڪ لاءِ هڪ عاليشان ۽ نمايان خصوصيت رکي ٿي. اها هڪ ئي وقت ملڪ جي آباديءَ جو ذريعو، واپار جو وسيلو ۽ ماڻهن لاءِ آمد و رفت جي شاهراهه آهي.

سنڌونديءَ کي هتي ”مني پاڻيءَ جي سمنڊ“ جي نالي سان سڏيو وڃي ٿو. ان جو عام رخ غالباً اتر کان ڏکڻ آهي. هوءَ بکر ۽ روهڙيءَ جي شهرن جي وچ مان پهڙن کي ڌڙا ڌڙ چيريندي، شانتيءَ ۽ ڌيرج سان ڏکڻ - اولهه طرف سيوهڻ ڏانهن وهي ٿي. رستي ۾ ان مان، ناري نالي هڪ وڏي شاخ نڪري ٿي. جا منچر ڍنڍ لنگهي، اڙل جي نالي سان وري اچي پنهنجي اباڻي وجود (سنڌوندي) سان ملي ٿي. سيوهڻ وٽ، پهڙن جي روڪ کيس اڳتي وڌڻ کان روڪي ٿي. جنهنڪري پنهنجو رخ حيدرآباد تائين ڏکڻ اوڀر ڦيرائي ٿي ۽ جتان وري ڏکڻ، ڏکڻ اولهه منهن موڙي، نئي تائين پهچي ٿي. انهيءَ شهر وٽ ندي ڦٽي ٻه ڦاڪون ٿئي ٿي: هڪڙي ”متو“ يا اوڀر واري شاخ ۽ ٻي ”بگهاڙ“ يا اولهه واري شاخ، ۽ پوءِ دواڻي کي گود ۾ ڪري، ڪيترن وڏن ۽ ننڍن [13] منهن سان سمنڊ ۾ ڇوڙ ڪري ٿي.

سنڌونديءَ جي سيلاب جا ٻه ڪارڻ آهن: هڪڙو بهار جي

برسات، جيڪا اترين علائقن ۾ پوي ٿي، جتان سندس شاخون نڪرن ٿيون ۽ ٻيو هماليه جي برف، اونھاري جي تيز گرميءَ ۾ پگهرجي پاڻي ٿيندي آهي. سيلاب مارچ جي وچ ڌاري شروع ٿئي ٿو ۽ آگسٽ ۾ قوه جوانيءَ کي رسي ٿو. سيپٽمبر جي پڇاڙيءَ تائين ڪڏهن لهي ٿو ته ڪڏهن چڙهي ٿو. جيستائين پاڻيءَ جو آخري چينھرو ٿئي، ۽ پوءِ آڪٽوبر جي منڍ ۾، باقاعدي لهڻ شروع ڪري ٿو. هن موسم ۾ سنڌوندي لڙاٽيل پاڻيءَ جي هڪ ڦوڪيل نهر ٿي پوندي آهي، جنهن ۾ هيبتناڪ ڪن، زبردست چوها، ڪاٺ جا خطرناڪ بند واريءَ جون ڦرندڙ گهرندڙ ڪنڊيون ۽ تيز لهريون هونديون آهن. لهرون سير جي تيز وهڪري تي تند رفتار هوائن جي دٻاءُ پوڻ ڪري پيدا ٿينديون آهن. ڪيترا قدرتي ۽ هٿرادو واھڙ، نديءَ جو واڌو پاڻي کڻي وڃي ڍنڍون ڍورا [14] ڀريندا آهن، جيڪي سرديءَ جي موسم ۾ سُڪل هوندا آهن. اهو موسمي سيلاب، چؤماسي جي برسات [15] جو ڪم ڏيندو آهي ۽ زمين کي ڪلر کان بچائيندو آهي. سنڌ ۾ اڪثر ڪري جتي سوڪ، اتي ڪلر هوندو آهي.

صوبي جا ڏيهي اتهاس ٽن ٻولين ۾ لکيل آهن: هڪڙا عربي، ٻيا فارسي ۽ ٽيان سنڌيءَ ۾. ملڪ جي پهرين با ترتيب تاريخ مسلمانن جي ديني ٻوليءَ يعني، عربيءَ ۾ لکي ويئي هئي. مشهور تاريخ، ”تحفة الڪرام“، جو مصنف هن ڳالهه ڏانهن خاص

طرح ڌيان چڪائي ٿو. ته 1216ع تائين سنڌ جي تاريخ تي ڪنهن به توجهه ڪو نه ڏنو هو. جڏهن اڄ جو رهاڪو، علي بن احمد، بکر ۾ آيو، تڏهن سنڌ جي فتح جو عربيءَ ۾ احوال، پنهنجي هڪڙي پونئير [16]، قاضي اسماعيل وٽ لکيل ڏنائين.

سنڌ جون فارسي تاريخون اڪيچار آهن، پر اهي سڀ بيڪار آهن. سڀ کان اول لکيل تاريخ، علي بن احمد جي تصنيف آهي، جنهن جو ذڪر مٿي ڪيل آهي. پوين سڀني ليکڪن، صوبي جي اسلامي فتح کان اڳ خواهه پوءِ جو احوال سندس لکيل تاريخ تان لفظ بر لفظ نقل ڪيو آهي. ٻيون تصنيفون جي عموماً مطالع ڪيون وينديون آهن، سي هي آهن:

1. ”فرشته“ جي تاريخ، جيڪا ”چچنامہ“، خلاصت الحڪايت ۽ حاجي محمد قنڌاريءَ [17] جي اتهاس تان ورتل آهن.
2. ”مير معصوم بکريءَ جي تاريخ“، جا اڪبر جي زماني ۾ لکي ويئي هئي. اها پنهنجي طرز نگارش جي ڪري ٻين تصنيفن ۾ سڀ کان وڌيڪ عام مقبول آهي.

3. ”تحفة الڪرام“.

4. ”چچنامہ“ [18].

5. ”تاريخ طاهري“، هن صوبي جون مڪمل تاريخون آهن. انهن کان سواءِ ”بيگلار نامہ“، ”ترخان نامہ“ ۽ ”ارغون نامہ“، اهي تصنيفون تاريخ جي انهن دورن سان تعلق رکن ٿيون جي سندن نالن

مان ظاهر ٿين ٿا. سنڌي زبان ۾ جيڪي تاريخون لکيل آهن، تن ۾، اڪثر ڪري ڪافرن ۽ مسلمانن جي مقابلي جون ڪهاڻيون ۽ ڪٿائون آهن، جن کي تاريخ ڪوٺيو وڃي ٿو. انهن تاريخن کي وڌيڪ وضاحت سان ڪنهن ايندڙ باب ۾ نظر مان ڪڍيو ويندو.

هڪڙي سڀاڻي، اهل نظر [19] سچ چيو آهي ته جيتوڻيڪ سنڌ ملڪ مان سنڌونديءَ جي شاندار پاڻي وهي ٿو ۽ هندستان جي هر فاتح جي لشڪر سنڌ جي سر زمين لتاڙي آهي، پر تنهن هوندي به اهڙا ٿورا ڪي پراڻا يادگار پيدا ڪيا آهن جي تواريخ نويسن کي ڪم اچن يا آثار قديمه وارن جو ڌيان چڪائين. سڪندر جي حملي کان وٺي خليفن جي سالارن سميت، اهو جيڪو زمانو گذريل آهي، تنهن جي احوال لاءِ ڏيهي اتهاسن ۾ اميد رکڻ اجائي آهي. انهن ۾ چند بادشاهن جي نالن ۽ ٻاراڻين ڏند ڪٿائن کان سواءِ، ٻيو ڪجهه به ڪو نه آهي.

سنڌ جي تاريخ جو اختصار هن طرح آهي:

- 1- سنڌ تي هندن جو راڄ مسلمانن جي فتح - 711ع.
- 2- بني اميه خليفن جي نائبن جي حڪومت - 1025ع.
- 3- سومرا نالي هڪ سنڌي قوم جو راڄ - 1054ع.
- 4- سمن جو سومرن کي شڪست ڏيڻ - 1513ع.
- 5- قنڌار جي شهزادي، شاه بيگ ارغون جي چڙهائي - 1519ع.
- 6- دهليءَ جي بي تاج بادشاهه، همايون جي ڪاهه - 1543ع.

7- ترخان نالي فوجي جانبازن جي هڪڙي خاندان جو اختيار حاصل ڪرڻ 1545ع.

8- اڪبر جو سنڌ کي دهليءَ سان ملائي ڇڏڻ - 1591ع.

9- ڪلهوڙي خاندان جي نور محمد نالي، هڪڙي سنڌيءَ جو ايراني فاتح، نادر شاهه جي هٿ هيٺ صوبيدار ٿيڻ - 1740ع.

10- ڪلهوڙن جي گهراڻي کي ٽالپر بلوچن جو اٽ پٽ ڪرڻ - 1786ع.

11- سر چارلس نيپيئر جو سنڌ فتح ڪرڻ ۽ لارڊ ايلنبرو جو سنڌ کي هندستان سان لڳائي ڇڏڻ - 1843ع.

مسلم مورخن جي چوڻ مطابق، سنڌ کي سندر سر زمين تي پنجن راڻن [20] جي هڪ گهراڻي، جن جي گادي الور [21] ۾ هوندي هئي، اٽڪل 140 ورهيه سڪ ۽ سانت سان راج ڪيو. اسان جي (عيسوي) ستين صديءَ ڌاري، راءِ سهاسي پيو بنان اولاد گذاري ويو ۽ هن جي راڻيءَ سڀني حقي وارثن کي مارائي، تخت پنهنجي يار چچ جي حوالي ڪيو. چچ هڪ پروهت ۽ راجنيتي ماڻهو هو. پاڙي وارن راجپوت راجائن مٿس حملو ڪيو، پر هن گهڻيءَ حرفت بلڪ ٺڳيءَ سان سڀني دشمنن کي شڪست ڏئي، پاڻ کي تخت تي پڌاريو هن جو راج چاليهه ورهيه هليو ۽ سندس مرڻ کان پوءِ، سندس پٽ، ڏاهر تخت جو وارث ٿيو. اميه گهراڻي جي خليفن عبدالملڪ کي خبر ملي ته ڪي بيدين شاهينگ، سنڌ ۾

ديبل بندر وٽ، سندس جهاز لٽي ويا آهن. هن انهيءَ شرارت جي بانين کي سزا ڏيڻ لاءِ تياريءَ جو حڪم ڏنو. شاهي لشڪر جو هڪ دستو، حجاج بن يوسف بصري جي گورنر جي سپرد ڪيائين. انهيءَ وچ ۾ عبدالملڪ گذاري ويو جنهن ڪري لشڪر ڪشيءَ ۾ ڪجهه دير ٿي. ان بعد سندس پٽ ۽ جانشين، وليد، حجاج بن يوسف جي سفارش تي، سترهن ورهين جي سپه سالار، محمد بن قاسم کي 6000 گهوڙيسوارن، ۽ لاڏو اٺن جي ساڳئي تعداد ۽ پيادن جي هڪڙي شاهي فوج سان، سنڌ تي چاڙهي موڪليو.

سنڌ جي مکيه بندر ديول [22]، ۽ ڏاکڻن علائقن جي مضبوط قلعي، نيرون ڪوٽ وٺڻ، ۽ ڏاهر جي شاهي لشڪر کي شڪست ڏيڻ ۽ الور جي ديوار هيٺان، راءِ کي مارڻ بعد، نوحوان فاتح [23] پنهنجو فرض نهايت سختيءَ ۽ بهادريءَ سان نباهيو ٿو ڏسجي. هن پنهنجي خليفن کي اطلاع ڏنو ته اسان جي ترقيءَ ۾ جيڪي رڪاوٽون هيون، تن کان هندستان جي شاهراهه کي پاڪ ڪيو ويو آهي.

ان کان پوءِ، چاليهن ورهين تائين بني اميه خليفن جي مقرر ڪيل نائبن سنڌ تي حڪومت ڪئي. جڏهن حڪومت جون واڳون عباسين جي هٿ ۾ آيون، تڏهن انهن سابق حاڪمن جي عملدارن کي ڪڍي سندن جاءِ تي پنهنجا نائبن مقرر ڪيا. ان کان پوءِ، ٽي صديون ملڪ جي تاريخ فقط حاڪمن جي نالن جي هڪ لمبي

فهرست آهي، جن جي حڪومت، ڪنهن به خاص ذڪر ڪرڻ جي لائق نه آهي.

1025ع ۾، سلطان محمود غزنوي، سنڌ کي پنهنجي وسيع سلطنت سان ملائي ڇڏيو ۽ هن جا نائب سندس نالي ۾ ساري ملڪ تي حڪومت ڪرڻ لڳا.

غزنويءَ جي پوين حاڪمن جي ڏينهن ۾، هڪڙي گمنام نسل جي قوم، جيڪا ”مردسان سومره“ [24] سڏبي هئي ۽ جن بارسوخ زميندارن جي حيثيت ۾ گهڻي وقت کان وٺي ملڪ جي ڪيترن حصن تي پنهنجو ڏاڪو جمايو هو، ايترو زور ورتو جو خودمختياريءَ جو اعلان ڪري، پنهنجي اباڻي ملڪ جي موروثي حڪومت تي قبضو ڪيائون. جڏهن محمود جي پوين 1186ع ۾) افغان حڪمرانن، غورين جي اڳيان سر جهڪايو، تڏهن به هنن [سومرن] پنهنجو اقتدار برقرار رکيو. سندن گهراڻي ۾ ويهه حاڪم ٿيا. هنن ڪڇ تي پڻ قبضو ڪيو ۽ اٽڪل 660 ورهين جي عرصي تائين حڪومت ڪيائون.

سما راجپوت [25]، جن جو نسل ڏيهي مورخ، سام بن نوح يا غير تاريخي ايراني بادشاهه، جمشيد مان چڪين ٿا، تن ”اڀره“ نالي هڪ اڳواڻ جي هٿ هيٺ، دهليءَ جي شهنشاهه علاؤالدين جي لشڪر جي مدد سان، سومرن کي شڪست ڏني هئي ۽ 1315ع ڌاري، ڪڇ ۽ سنڌ جا والي ٿيا هئا. هو اسلام جي

ڌاري ۾ به داخل ٿيا هئا. اهڙيءَ ريت پندرهن ڄام سردارن، هڪٻئي پٺيان نالي ماتر لڳاتار دهليءَ جي پٺاڻ حڪومتن جي هٿ هيٺ، ملڪ ۾ راڄ ڪيو. سمجھجي ٿو ته پهريان سمان حڪمران، وفادار زبردست نه هئا، ڇاڪاڻ ته انهن مان هڪڙي کي 1321ع ڌاري، دهليءَ جي بادشاهه فيروز تغلق حملو ڪري سيڪت ڏني هئي.

مغل بادشاهه بابر، 1526ع ڌاري، ابراهيم لوديءَ کي شڪست ڏني، ماري، پٺاڻ گهراڻي جو خاتمو ڪيو ۽ پنهنجي حڪومت قائم ڪئي. ان کان ست ورهيه اڳ، هن افغانستان تي حملو ڪري اڳين مالڪن جي وارث، شاهه بيگ ارغون کي، قنڌار مان هڪالي ڪڍيو هو. شاهه بيگ، سنڌ تي اوچتو حملو ڪري، ڄام فيروز کي شڪست ڏني، سمن جي حڪومت کي هيٺ مٿي ڪيو. مگر پوءِ فاتح شاهه بيگ، مغلوب حاڪم کي گجرات مان واپس گهراڻي، کيس نئي جي آسپاس وارن علائقن تي پنهنجي هٿ هيٺ جاگيردار جي حيثيت ۾ حڪومت ڪرڻ جي اجازت ڏني. شاهه بيگ کي مغلن اچي سوڙهو ڪيو ۽ ساڳئي وقت سندس رعيت به کيس ڏڪاريندي هئي. 1521ع ۾، جڏهن بکر جو مضبوط قلعو سندس دشمن جي ور چڙهيو ۽ ڄام فيروز بيوفا ثابت ٿيو، تڏهن هن وفات ڪئي. کي چون ٿا ته هو انهيءَ غم وگهي مري ويو هو ۽ ڪن جو چوڻ آهي ته هن آپگهات ڪيو هو.

شاه بيگ جي پٽ ۽ جاءِ نشين، شاه حسن، سمن کي هڪالي ڪڍيو ۽ ملتان تي حملو ڪيو ۽ ڪڇ جي راجا راءِ ڪنگر کي، جنهن صوبي جي ڏاکڻي ڇيڙي تي ڪاهيو هو، فاش شڪست ڏئي، پنهنجي خاندان جي ڪرنڊڙ بخت کي بچائي ورتو.

1540ع ۾ بابر جي پٽ همايون، پریشان ٿي هارائي، تخت وڃائي، حڪومت جون واڳون قسمت جي دادلي ۽ مشهور سپاهي، شير شاه سوريءَ جي حوالي ڪري، سنڌ ڏانهن رخ رکيو. هن سمجهيو ٿي ته سنڌ ۾ اڃا به سندس اختياري تسليم ڪئي ويندي. هو ارغونن جي علائقي ۾، اُچ وٽان داخل ٿيو ۽ سڄو سارو ڏيڍ سال پنهنجو سرمايو بيسود ڳالهين ٻولهين ۽ اجاين سازشن ۾ وڃايائين. جڏهن شاه حسن حملي لاءِ تيار ٿي اڳتي وڌيو، تڏهن جان ۽ مال [26] بچائي، اپڪيرو وٺي ڀڳو. هن وري سنڌ تي ٻيو حملو 1543ع ۾ ڪيو، جنهن ۾ به هو اڏورو ڪامياب ٿيو، جنهنڪري ارغون سان تڪڙو صلح ڪري، ماڳ موٽي ويو ۽ شاه حسين اڳي کان به اڳرو رهيو.

همايون جي موٽڻ کان پوءِ هڪڙي فوجي جانبازن جي خاندان جو اڳواڻ، مرزا عيسيٰ ترخان، جنهن نٿي جي حڪومت حاصل ڪئي هئي، تنهن بغاوت جو جهنڊو کڙو ڪيو. سنڌ جو پوڙهو ۽ ڪمزور حاڪم، شاه حسن ارغون، فساد جي سيلاب کي روڪي، تنهن کان اڳ گذاري ويو ان کان پوءِ اڪبر اعظم، سنڌ

جي صوبي کي دهليءَ جي گهراڻي جي قديمي جاگير تصور ڪري، ان کي هٿ ڪرڻ جو فيصلو ڪيو. 1591ع ۾، ٻه فوجون، هڪ سيوهڻ تي ڪاهڻ لاءِ ۽ ٻي عمرڪوٽ رستي (ترخان حاڪم [27]، جاني بيگ جو ڌيان ٻئي پاسي ڇڪائڻ لاءِ) روانيون ڪيائين. جاني بيگ دليريءَ سان مقابلو ڪرڻ بعد پيش پيو ۽ اڪبر هن جي عزت سان آجيان ڪندي، کيس پنهنجي دستور مطابق سلطنت جي اميرن ۾ هڪ اعليٰ عهدو ڏئي سرفراز ڪيو. سنڌ صوبي کي ملتان ۽ قنڌار سان ڳنڍي، هميشه لاءِ دهليءَ جي تخت سان ملائي ڇڏيائين. ترخان، سنڌ ۾ شاهجهان جي راڄ تائين حڪومت ڪئي، تنهن کان پوءِ، سڌو سنئون هندستان مان ڍلڻ اڳاڙڻ ۽ حڪومت جي ڪاروبار هلائڻ لاءِ نائب مقرر ٿيندا هئا. ڪلهوڙن جي عروج جو باعث هو، روحاني پارسائيءَ لاءِ شهرت، اٽڪل 1450ع ڌاري، سمن جي حڪومت ۾، آدم شاه ڪلهوڙو نالي هڪڙو ديندار سنڌي [28]، محمد مهديءَ جو خليفو ۽ جانشين مقرر ٿيو. آخر هن پنهنجي خاندان جو اهڙو پڪو پايو وڌو، جنهن جلد ئي ملڪ تي سياسي طاقت ۽ اختيار حاصل ڪيو. هن جي بابرڪت اولاد پنهنجي دنيوي حالت سڌارڻ لاءِ آسپاس وارن زميندارن کي اهڙيءَ طرح سڄو ڪرڻ شروع ڪيو، جو سترهين صديءَ جي آخر تائين پاڻ چڱا چوڪا زميندار بڻجي پيا. هنن جي روز بروز وڌندڙ طاقت کي ملتان جي مغل نائب آخر

روڪيو ۽ سندن لشڪر کي شڪست ڏيئي، سندن اڳواڻ دين محمد جو خاتمو ڪيو پر هوشيار درويشن، قلات جي تڪرين ۾ هڪ سال جي پاڻهي پنهنجي جلاوطنيءَ کان پوءِ، موزون موقعي تي پيش پئي، اڳين گناهن جي معافي حاصل ڪئي، ۽ دين محمد جي پٽ، ميان نصير محمد جي سرڪردگيءَ هيٺ سنڌ ۾ موٽي آيا. پر هنن کي پنهنجي ڪرت بدلائڻ جو خيال ڪو نه هو البت اهو فيصلو ڪيو هئائون ته آئندي زياده احتياط ۽ خبرداريءَ کان ڪم وٺنداسين.

پيءُ جي وفات کان پوءِ 1708ع ۾، ميان يار محمد پنهنجي ڪٽنب جو اڳواڻ ٿيو هن ويچار ڪيو ته نٿي کان وڌيڪ دهليءَ ۾ منهنجن مرادن جي برصواب ٿيڻ جو امڪان آهي، تنهنڪري هو مغليه دارالسلطنت ڏانهن روانو ٿيو ۽ آخر حيلن سان اورنگزيب کان صوبي جي حڪومت جو پروانو ۽ ”خدایار خان“ جو لقب حاصل ڪيائين هن ٻه پٽ ڇڏيا: ميان مير محمد ۽ ميان داؤد خان، جن جو پاڻ ۾ گاديءَ تان جهڳڙو ٿيو. ميان مير محمد، جيڪو هڪ دلير ۽ دانا حاکم ٿو ڏسڻ ۾ اچي، تنهن پنهنجي رقيب ڀاءُ کي شڪست ڏني. هن 1717ع ۾ پنهنجي اباڻي ورثي ۾ سيوهڻ جو قلعو شامل ڪيو، جو کيس دهليءَ جي بادشاهه محمد شاهه عطا ڪيو هو ان کان پوءِ هن قلات جي بروهي حاکم، مير عبدالله خان کي شڪست ڏئي ماريو، جو هن سندس

ملڪ جي هيٺئين ڀاڱي تي ڪاهيو هو. 1738ع ۾ هو پنهنجي شاهي مرضيءَ کان نٿي جي صوبيداري حاصل ڪري، سنڌ جو حقيقي حڪمران ٿيو.

1739ع ۾ ايراني فاتح، نادر بدبخت محمد شاهه سان عهدنامو ڪري سنڌونديءَ جي اولهه وارا سڀ ملڪ پنهنجي قبضي ۾ ڪيا. ان کان اٺ ورهيه پوءِ، جڏهن شاهه اعظم (نادر شاهه) سازش جي تلوار جو شڪار ٿيو، تڏهن ابدالين جي موروثي سرخيل، احمد خان دراني [29] پاڻ کي قنڌار جو بادشاهه پڌرو ڪري سنڌ ۽ نادر شاهه جي فتح ڪيل ٻين صوبن تي قبضو ڪيو. ميان نور محمد ڍل ڏيڻ ۾ گس گساڻ ڪيو، جنهنڪري دراني مٿس ناراض ٿيو. هن هندستان کي ڪاميابيءَ سان فتح ڪري، پنهنجون واڳون سرڪش نائب کي سيڪٽ ڏيڻ لاءِ سنڌونديءَ ڏانهن ورايون. ميان نور محمد ڊپ وچان ٿر ڏانهن پڄي ويو، جتي هو بيمار ٿي گذاري ويو. هن کان پوءِ سندس پٽ مراد خان سندس گاديءَ تي ويٺو ۽ خاندان جي پڳ پهرڻ لاءِ پنهنجي حاکم جي اطاعت ڪيائين. 1756ع ۾، مرادياب خان کي سندس اميرن تخت تان لاهي قيد ڪيو ۽ هن جي خالي گاديءَ تي سندس ڀاءُ ميان عطر خان کي ٿاڻيائون ٿورن مهينن جي حڪومت کان پوءِ نئين حاکم کي لاهي وري نئين ڀاءُ ميان غلام شاهه لاءِ جاءِ پيدا ڪيائون. عطر خان سنڌ مان نراس ٿي ڪابل جي دربار ڏانهن پڄي ويو ۽ اتي

جانفشاني ڪري، وري تخت تي ويهڻ لاءِ شاهي فرمان حاصل ڪيائين. غلام شاهه جوڌپور پڄي ويو، جتان لشڪر وٺي اچي پاءُ جي مٿان ڪڙڪيو ۽ هن کي وري ملڪ مان ڀڄڻو پيو. پاٽس وري دراني دربار ۾ ڏانهن ويو ۽ بادشاهه پنهنجي برپا ڪيل حڪومت کي قائم رکڻ لاءِ هن کي هڪ شاهي افغان فوج سان واپس موڪليو، جنهن غلام شاهه کي پيو دفعو جلاوطن ڪري ڪڍيو.

سنڌ جي اميرن ۽ زميندارن جي صلاح سان ملڪ ٻن ڀائرن ۾ ورهايو ويو ۽ غلام شاهه کي ورهاست ۾ ٽيون حصو مليو، جنهن تي هن ناراض ٿي وري پاءُ جي خلاف بغاوت ڪئي. عطر خان، دائود پوٽن جي ملڪ ڏانهن پڄي ويو ۽ بهادر خان جي سام پئي، پنهنجي حق حاصل ڪرڻ جي تياري ڪرڻ لڳو. پر غلام شاهه هڪدم اڳرائي شروع ڪري، هن جي مريءَ (بهادر خان) تي حملو ڪري ان کي ماري ڇڏيو ۽ عطر خان کي ٻئي ڪنهن هنڌ پناهه وٺڻ لاءِ لاچار ڪيائين. هو اهڙيءَ طرح سوڀارو ٿي، سنڌ ڏانهن موٽيو ۽ قنڌار جي دربار ۾ عاقلانه سازشون ڪري احمد شاهه کان هڪ آزاد حاڪم جا حق نه، ته به ان جا القاب حاصل ڪري ورتائين.

غلام شاهه پنهنجي حڪومت جي خوشنودي حاصل ڪرڻ ۽ انتظام قائم ڪرڻ، خواه امن امان پيدا ڪرڻ جي ڪوششن ۾ نهايت ڪامياب ثابت ٿيو. هن اتر سنڌ جي ڪوسن نالي هڪ ڦورو قوم کي مهلت ڏني، دائود پوٽن کي چئن لڙائين ۾ شڪست ڏني.

هن پڻ ڪراچيءَ جي پسگردائي وارا علائقا بروهين کان هٿ ڪري، پنهنجي ايراضي وڌائي ۽ ڪڇ تي اهڙو سخت حملو [30] ڪيائين جو اتان جو حاڪم ڪهڙن به نامناسب شرطن تي صلح ڪرڻ لاءِ آماده ٿي ويو. هن پنهنجن ڀائرن کي مارايو، جو هنن سندس جان وٺڻ جو منصوبو رٿيو هو، ۽ سندن پيءَ عطر خان آڻ مڃڻ کان سواءِ ٻيو ڪو به چارو نه ڏسي، پاڻ کي هڪ مشرقي پاءُ جي رحم و ڪرم تي اڇلاڻ جي خطرناڪ آزمائش ڪرڻ جي همت رکي. 1765ع ۾، غلام شاهه حيدرآباد جي قلعي جو پايو وڌو، جنهن کان ڇهه ورهيه پوءِ هو مري ويو. هن جي ڪن ڀرپي هموطنين جو چوڻ آهي ته هو هڪ فقير جي پارائي ڪري مري ويو، جنهن جي جهوپڙي هن پنهنجي محل اڏائڻ لاءِ ڊهرائي هئي.

غلام شاهه جي گاديءَ تي سندس وڏو پٽ، ميان سرفراز خان ويٺو، جنهن افغان بادشاهه کان حڪومت جي بحاليءَ جو فرمان ۽ هڪ اعليٰ خطاب حاصل ڪيو. هن ٽالپر بلوچن جي قومي سردار، مير بهرام [31]، کي مارائي، هڪ موتمار غلطي ڪئي. هن هڪ ٻيو به اهڙو ئي گهاتڪ قدم کنيو جو انگريزن جي ڪوٺيءَ کي نئي مان نيڪالي ڏنائين. هن جي ظلم ۽ زبردستيءَ رعايا کي اهڙو خفي ڪيو، جو هنن سندس حڪومت جي پنجين سال ۾ منصوبور ٿي، کيس ٻڏي بند ۾ رکي ڇڏيو.

سرفراز جي معزوليءَ کان پوءِ سندس پاءُ ميان محمد خان

کي مسند تي کڙو ڪيو ويو. اٽڪل ڏهن مهينن جي راڄ کان پوءِ، هو به حڪومت جي لائق ثابت نه ٿيو ۽ کيس سندس ڀاءُ جهڙي قسمت نصيب ٿي. هاڻي سنڌ جي سردارن، جن ۾ سرڪش بلوچن پنهنجي سالار مير فتح خان جي هٿ هيٺ خاص بهرو ورتو، هنن پاڻ ۾ مشورو ڪري، غلام شاهه جي ڀائٽي ميان صادق علي خان کي پاڻ تي حڪومت ڪرڻ لاءِ منتخب ڪيو. پر هن کي به هڪ سال جي عرصي اندر برطرف ڪري قيد ڪيو ويو.

1778ع ڌاري، سابق حاڪم صادق عليءَ جو ڇاڇو، غلام نبي، پکيءَ راجا نالي هڪڙي اتر واري ڪلهوڙي سردار جي مدد سان، حڪومت جي گاديءَ تي سرفراز ٿيو.

هن جيڪو پهريون قدم کنيو، سو هو ٽالپرن جي عداوت ڪرڻ. هن کي ڊپ ٿيو ته مقتول بهرام جو پٽ، مير بجر، جيڪو پنهنجي پيءُ جي قتل وقت مڪي ڏانهن حج تي ويل هو، سو جيڪڏهن موٽيو ته هو کيس سندس ڀائٽي جي ڏوهه جي سزا ضرور ڏيندو، تنهنڪري هن مسقط جي عربن سان سازش ستي، دشمن کي هر ذريعي مارتاڻ يا قيد ڪرائڻ جي ڪوشش ڪئي، مگر هو ناڪامياب ٿيو ۽ اڳرائيءَ جو بدلو اهو مليس جو بلوچ قوم ۽ ان جي موروثي اڳواڻ سان لڙائي ڪندي جان ڏنائين.

ڪلهوڙن جي ڪمزور گهراڻي جو پويون حاڪم، غلام نبيءَ جو ڀاءُ، ميان عبدالنبي هو. هن پنهنجي حڪومت جي

شروعات سرفراز خان کي نظر بند ڪرڻ، ۽ ٻين عزيزن جي قتل سان ڪئي، جيڪي سندس اختياريءَ جي رستي ۾ وڏي رڪاوٽ هئا. مذهبي تعظيم هن جي خاندان جو جنمي حق هو. هو ان تي آسرو رکي همت ڪري حيدرآباد جي قلعي مان ٻاهر نڪتو ۽ فاتح بجر سان ملي، کانئس ۽ هن جي ٻين سڀني ماڻهن کان اطاعت جو سُنهن کڻايو. عبدالنبيءَ بلوچن ۽ سندن بهادر سردار جي مدد سان پنهنجي ڀائٽي عزت يار خان کي شڪست ڏيئي، پڇاڙائي ڪڍيو، جيڪو قنڌار جي دربار مان فرمان وٺي، افغانن جي فوج سان سنڌ تي پنهنجو حق ڄماڻڻ آيو هو. ناشڪر ڪلهوڙي، پنهنجي بااثر ملازم کان ڊپ ۽ حسد وچان سندس خدمت جو صلو کيس اهو ڏنو جو هن کي فريب سان مارائي ڇڏيائين. ان کان پوءِ، نهايت چالاڪي ڪري پاڻ کي مير بجر جي پٽ مير عبدالله ۽ مير صوبدار پٽ مير فتح خان اڳيان، پاڻ کي انهيءَ جرم کان بيقتور ثابت ڪري ڏيکاريا. ان کان پوءِ، جلد ئي هنن کي ريهي ربيي پاڻ وٽ دعوت ڏيئي، گهراڻي، مارائي ڇڏيائين. بلوچن کي هن اره زورائيءَ تي بيحد غصو آيو ۽ هڪدم هٿيار کڻي، مير بهرام جي پوٽي مير فتح علي خان ۽ هن جي ڀائٽي سهراب خان جي سرڪردگيءَ هيٺ حيدرآباد تي چڙهائي ڪيائون. 1781ع ۾ عبدالنبي ملڪ ڇڏي پڇي ويو ۽ اهڙيءَ طرح ڪلهوڙن جي گهراڻي جو خاتمو ٿيو. ٽالپر سردار، حيدرآباد ۾ فاتحانه انداز سان داخل ٿيا ۽

خاندان جي سردار، مير فتح علي خان، هڪدم پنهنجي نئينءَ مسند کي مضبوط ڪرڻ جو ڪم شروع ڪري ڏنو. ڇاڪاڻ ته هن کي خبر هئي ته کيس هر طرفان خطرو آهي. مگر هن پاڻ کي پنهنجي ڪٽنب جي حرڪتن کان بچائڻ لاءِ اهڙو ته ظاهر ظهور فڪر ڏيکاريو، جو سندس ڀائٽي سهراب ۽ مير فتح علي خان جي پٽ مير ناري، ڊچي تختگاه مان ڀڄي، وڃي خيرپور ۽ شاه بندر جا شهر وٺي، اسپاس وارن علائقن تي قبضو ڪيو ۽ آمدنيءَ جو ڪجهه حصو تيمور شاه ڏي موڪلي پنهنجي لويي عزيز جي اطاعت کان منڪر ٿيا. اهڙيءَ طرح ملڪ تن آزاد رياستن ۾ ورهايو ويو ۽ جيستائين انگريزن جي فوج ان کي فتح ڪيو تيستائين انهيءَ حالت ۾ رهندو آيو.

ميرن جي حڪومت جي شروعات 1786ع کان سمجهڻ گهرجي، ڇاڪاڻ ته تيمور شاه [33]، سندن فرمانروائي انهيءَ وقت تسليم ڪئي هئي. جڏهن تيمور شاه گذاري ويو، تڏهن هن جي جاءِ نشين زمان شاه سنڌ جو خراج پنهنجي سر پاڻ وصول ڪرڻ جو فيصلو ڪيو، ڇاڪاڻ ته مير فتح علي، مير سهراب ۽ مير ناري خراج جي ادائگيءَ ۾ ڪوتاهي ڪندا هئا، ۽ انهيءَ ارادي سان هو ملتان تائين آيو. اترئين ڪٽڪ اڳيان ٿيئي حاڪم ڀڄ پائي وٺي ڀڳا ۽ پڇتاءُ ظاهر ڪري وعدو ڪيائون ته وري اهڙي غفلت نه ڪنداسين. مير محمد وزير جي دوستانه سفارش جي ڪري، بادشاه

هنن کي معافي ڏيڻ قبولي ۽ کين حضور ۾ اچڻ جي اجازت ڏني وئي. جڏهن ٻاهرين حملي جو خطرو دور ٿي ويو، تڏهن وري ٽالپرن ۾ خانہ جنگيءَ منهن ڪڍيو. مير سهراب جو خيال هو ته مير فتح عليءَ کي لاهي، معزول ٿيل عبدالنبيءَ جي پٽ غلام حسين کي مسند تي ويهارجي. مير فتح علي خان هڪدم پنهنجا رشتيدار ۽ پوئلڳ گڏ ڪيا ۽ ٻيئي ڌريون ميدان تي نڪري نروار ٿيون. مگر قوم جي زالن همت ڪري پاڻ کي مخالف ڌرين جي تلوارن جي اڳيان اڇلائي، کين خانہ جنگيءَ کان باز آندو جيڪڏهن هو ائين نه ڪن ها ته جيڪر خون جون نديون وهي وڃن ها.

جيئن اڳ ذڪر ٿي چڪو آهي ته ٽالپرن جو خاندان تن شاخن ۾ ورهايل هو. جي سڀ ساڳيئي ٿڙ جون تاريون هيون. حيدرآباد يا شهدادپور جو خاندان، وچ سنڌ ۾ حڪومت ڪندو هو، ميرپور يا ماڻڪاڻي ميرن جو گهراڻو، جيڪو مير ناري جي نسل مان هو، سو حيدرآباد جي اوڀر ۾ ميرپور نالي پرڳڻي تي راڄ ڪندو هو، خيرپور واري يا سهراباڻي شاخ، مير سهراب جي نسل مان هئي، جنهنڪري اها اتر سنڌ جي طرف خيرپور ۾ صاحبي ڪندي هئي. حيدرآباد گهراڻي جي سردار، مير فتح علي، پنهنجي خاندان جي قوت ۽ عظمت اتفاق رستي برقرار رکڻ لاءِ، هڪ عجيب رت ڳولي ڪڍي، جنهن موجب هن پنهنجي تن ننڍن ڀائرن: مير غلام علي، ڪرم علي ۽ مراد علي کي حڪومت ۽ راڄڌانيءَ ۾ شريڪ

۽ ڀاڱي ڀائيوار ڪيو. ۽ پوءِ چئني گڏجي سنڌ جي امير يا حاڪم جي حيثيت ۾ حڪومت ڪرڻ قبول ڪئي. هنن جو پاڻ ۾ جيڪو حقيقي يا ظاهري اتفاق ۽ ميل جول هوندو هو، تنهن لاءِ کين ”چئن يارن“ جو خطاب ڏنو ويو آهي. هنن جي ٻڌي، سندن دشمنن جي دلين تي سچ پچ هڪ قسم جو لرزو ۽ هراس پيدا ڪندڙ هئي. هنن ڪلهوڙن جي قوم کي وڏي سختيءَ سان نيچو نوايو، ۽ ٻين انهن سڀني قومن، جن جي مغز ۾ بغاوت جي هوا هئي، تن کي هيسائي ملڪ ۾ امن امان قائم ڪيو. هنن ڪراچي ۽ عمرڪوٽ، جيڪي شهر عبدالنبيءَ قلات ۽ جوڌپور جي حوالي ڪيا هئا، وري هٿ ڪري، پنهنجي حڪومت جون حدون وڌايون ۽ انتهائي ڪوششن ۽ وڏي جفاڪشيءَ سان افغان بادشاهه جي درٻار ۾ پنهنجو رسوخ قائم ڪيو.

فتح عليءَ، خزانو ۽ ملڪ پنهنجن ٽن ڪمزور ڀائرن ۾ اڻڀورن ڀاڱن ۾ ورهائي [34]، پنهنجي صغير پٽ صوبدار کي حصي ڏيڻ کان سواءِ، 1801ع ۾ گذاري ويو. هو حڪومت جي خرچ پڪي ۽ ڪابل کي باقاعدي خراج پهچائڻ [35]، جو پڻ انتظام ڪري ويو هو. هن واقعي حڪومت جي جاگيرداري سرشتي ۾ ڪجهه ڦيرو آندو هو. حاڪم گڏجي ”ميرن“ جي خطاب سان حڪومت ڪرڻ لڳا، پر ساڳئي وقت هنن ۾ جيڪو وڏو هو، تنهن کي رئيس يا خاندان جو اڳواڻ بڻايو ويو ۽ هن کي ايتري اختيار

سونپي ويئي جو حڪومت ”خانداني“ رنگ اختيار ڪيو. 1811ع ۾، رئيس غلام علي شڪار ڪندي مارچي ويو. پويان هڪ پٽ مير محمد نالي ڇڏي ويو، جيڪو ان وقت ارڙهن ورهين جو هو. انهيءَ شهزاديءَ ۽ هن جي سوٽ صوبدار کي، سندن چاچن حڪومت ۾ شريڪ ٿيڻ نه ڏنو، ۽ پنهنجي باقي زندگيءَ جا ڏينهن گڏجي ملڪ تي راڄ ڪيو. ڪرم علي 1828ع ۾، بنان اولاد وفات ڪري ويو. مراد عليءَ به پٽ ڇڏيا: هڪڙو مير محمد ۽ ٻيو نصير خان. 1840ع تائين حيدرآباد جي حڪومت مير محمد (رئيس)، هن جي ڀاءُ نصير خان ۽ سندن ٻين سوٽن صوبدار ۽ مير محمد هلائي. 1839ع ۾ انگريز سرڪار سان جيڪو ميرن جو عهدنامو ٿيو، تنهن گهرو اثر جي جاءِ تي بيروني اثر آڻي ”رئيس“ جي موروثي عهدي کي سخت صدمو پهچايو. ٻه سال پوءِ، جڏهن مير محمد مري ويو، تڏهن هن جي پٽن مير حسين کي سندن چاچي مير نصير خان جي سنڀال هيٺ سندس ملڪيت مان حصو ڏنو ويو. مير نصير خان نالي ۾ ته مکيه امير هو، پر کيس پنهنجن ڀائرين جي ڪاروبار تي ڪو به ضابطو ڪو نه هوندو هو. خيرپور ۽ ميرپور جي گهراڻن جي حڪومت يا انتظام ۾ ڪا به اهڙي نمايان ڳالهه نه آئي آهي، جنهن جو ذڪر ڪجي. سواءِ انهيءَ ڳالهه جي ته خيرپور جي خاندان زوريءَ اسان جي هٿ ۾ ملڪ اڇلائي ڏنو، جيئن هاڻ ڏيکاريو ويندو ۽ فقط هڪڙي امير

جنهن پنهنجي ٻانهن جي قوت سان اسان جي هٿيارن جو مقابلو ڪيو، سو ميرپور جي خاندان مان هو.

سنڌ ۽ هندستان جي انگريز سرڪار جو ناتو، 1758ع ڌاري شروع ٿيو، جڏهن ”ايسٽ انڊيا ڪمپنيءَ“ کي غلام شاھ ڪلهوڙي کان نٿي ۾ ڪارخاني ڪولڻ ۽ وڪيل رهاڻڻ جي اجازت ملي. 1775ع تائين ٻنهي حڪومتن جي وچ ۾ نهايت دوستانه سياسي تعلقات ۽ تجارتي اتفاق رهيا، جي سرفراز ڪلهوڙي اوچتو ۽ سواءِ ڪنهن سليقي يا تميز جي توڙي ڇڏيا.

ارڙهينءَ صديءَ جي پڇاڙيءَ ۾ مڪاني ۽ گهرو سرڪار پوري سنڌ سان دوستانه وهنوار رکڻ جو فيصلو ڪيو. ظاهري طور ته اهو فيصلو واپار لاءِ هو، پر حقيقت ۾ ميسور جي روز بروز وڌندڙ اثر ۽ ڪابل درٻار جي زوراور ارادن کي روڪڻ جي مراد سان، وقت جو حاڪم مير فتح علي خان، خوشي سان ڪمپنيءَ جي انهيءَ راءِ ۾ شامل ٿيو. سندن نٿي وارو پراڻو ڪارخانو کيس واپس ڪيائين ۽ بمبئيءَ جي سول سروس واري وڪيل، مسٽر نائڻ ڪرو کي نهايت احترام سان پيش آيو. مگر ڏيهي واپارين منصوبا ۽ سازشون شروع ڪري ڏنيون، جن ۽ ٻين مصلحتي سببن ڪري انگريزن جي عيوضين کي بيدخل ٿيڻو پيو. اسان جي اختياريءَ وارن حرڪتي ماڻهن کي سزا ڏيڻ جي ڪوشش ڪا نه ڪئي. ڏٺو ويو هو ته سنڌ مان ڪو خاص تجارتي فائدو حاصل ڪو نه ٿي ٿيو ۽ سياسي افق

به وري روشن ۽ صاف ٿي چڪو هو.

1809ع ۾، نيپولين جون اسان جي هندستاني سلطنت ۾ اڪيون هيون، تنهنڪري اسان کي لاچار ايران، ڪابل ۽ سنڌ جي تاجدارن ڏانهن سفارتون موڪلڻيون پيون. سنڌ جي درٻار نهايت بي مروتيءَ سان پيش آئي ۽ گهڻين محنتن ۽ ڪشالن کان پوءِ لارڊ منتو جي نگرانيءَ هيٺ مسٽر هئڪلي سمٿ جي مدد سان، ڪمپني ۽ ٽالپر اميرن جي وچ ۾ 22 آگسٽ تي عهدنامو دستخط ٿيو. ان جا مکيه شرط هيءُ هئا: ”دائمي دوستي“، ”هڪٻئي ڏي دوستانه سفارتون موڪلڻ“ ۽ ”ڌارين، خاص ڪري فرانسيسي لوڪن ۽ آمريڪا وارن کي سنڌ مان نيڪالي ڏيڻ.“

ڪجهه سال دوستيءَ جا بند قائم رهيا، پر 1825ع ۾ اسان جي دوست، ڪڇ جي راجا تي بي سبب حملو ڪيو ويو ۽ کوسن ۽ ٻين غارتگر قومن اسان جي حدن اندر بورشون ڪيون، جنهنڪري ميرن کي ڊيچارڻ لاءِ اسان کي 5000 يا 6000 ماڻهن جو انگريزي لشڪر سنڌ جي سرحد تي جمع ڪرڻو پيو. ان جو اثر اهو ٿيو جو شڪايت جو سبب هڪدم هٽايو ويو.

1830ع ۾، سر اليگزينڊر برنس، جو ان وقت اڃا ليفٽيننٽ هو، سنڌونديءَ جي رستي پاڻيءَ جي اڀاري مسافري ڪري رنجيت سنگهه جي درٻار ۾ پهتو. هن جيڪو سنڌونديءَ جو احوال پيش

ڪيو ۽ سنڌونديءَ جي ڀر وارن ۽ ڀرين ملڪن مان جي فائدا حاصل ٿي سگهيا ٿي، تن جو نقشو چٽي ڏيکاريو، انهن سببن انگريز سرڪار کي سنڌ جي دربار سان وري ٻيهر دوستانه تعلقات قائم ڪرڻ لاءِ آماده ڪيو. لارڊ ولیم بينٽڪ ۽ خيرپور گهراڻي جي رئيس مير مراد عليءَ جي وچ ۾ به عهدناما صحيح ٿيا: هڪڙو 1832ع ۾، ٻيو 1834ع ۾. انهن عهدنامن مطابق انگريز سرڪار جي من جي پراڻي منشا پوري ٿي کين سنڌ مان لنگهڻ جي اجازت ۽ سندن واپارين ۽ سوداگرن کي سنڌوندي ڪم آڻڻ جي موڪل حاصل ٿي. ٻئي طرف حيدرآباد دربار جا هيءَ شرط هئا: (1) ته ڪي به هٿياربند پيڙيون سنڌونديءَ ۾ اڀاريون يا لهاريون هلايون نه وينديون، (2) ملڪ مان ڪنهن به جنگي ساز سامان جي آمد و رفت نه ٿيندي، (3) ڪڇ جي دربار ۾ جيڪو انگريزي سفير هو تنهن جي اجازت نامي کان سواءِ، سنڌ ۾ ڪو انگريز نه رهندو ۽ نه وري ڪو ڏيهي واپاري ايندو. محصول ۽ ڍلون هميشه لاءِ مقرر ڪيو ويون. مگر ڳرن محصولن ۽ مسافريءَ جي غير سلامتيءَ ڪري واپار پنهنجي پوڻ لڳو. انگلنڊ ۾ هڪ انڊس نيويگيشن (سنڌونديءَ جي جهاز رانيءَ جي) ڪمپني ٺاهي ويئي ۽ ماهرن سنڌونديءَ جي ڪناري ۽ وچ جون تفصيلوار ماپون وٺي، نقشا تيار ڪيا، پر تنهن هوندي به واپار ترقي ڪا نه ڪئي.

جون 1838ع ۾ شاهه شجاع، رنجيت سنگهه ۽ انگريز

سرڪار جي وچ ۾ ته - طرفو عهدنامو صحيح ٿيو. افغان بادشاهه کي وري سندس ملڪ تي ٿاڻڻ جو فيصلو ڪيو ويو. ساڳئي سال جي سرءُ ۾، انگريزن جي هڪ وڏي فوج اتر سنڌ جي رستي، بولان جي ڌڙي ڏانهن موڪلي ويئي ۽ ساڳئي وقت سپهه سالار سرحان کين جي هٿ هيٺ بمبئيءَ مان سپاهين کي حڪم ڏنو ويو ته سنڌونديءَ جي چوڙ وٽ لهي، درياءَ جو الهندو ڪپ وٺي وڃي مکيه لشڪر سان ڳنڍجن. اسان جي اها چال سنڌ جي ڏيهي حاڪمن لاءِ موتمار هئي. 1838ع جي شروعات ۾، هنن پنجاب جي حاڪم جي ڌڙڪن کان ڊڄي، انگريزن جي مداخلت جو فائدو ورتو هو ۽ انهيءَ خدمت جي عيوض حيدرآباد ۾ هڪ مختار ڪل جو رهائڻ قبول ڪيو هئائون. ڪرنل پاتنجر، جنهن کي انهيءَ عهدي تي مقرر ڪيو ويو هو، تنهن کي گورنر جنرل لارڊ اڪلنڊ هدايت ڪئي ته ميرن کي خبردار ڪري ته عهدنامي جي شرطن خلاف فوجي اسباب کڻي وڃڻ لاءِ سنڌوندي ڪم آڻندي ويندي. هن موقعي تي ڏيهي حاڪمن جي روش بلڪل ايشياڻي [36] وضع جي هئي. هنن سڀ وعدا ڏنا، پر پاڙيائون هڪ به نه پنهنجن وعدن تي عمل ڪرڻ کان نتائڻ لاءِ هر نموني جا حيل هلايائون. سياسي عملدارن جي غير معمولي ڪشال بعد، آخر بمبئيءَ واري فوج لاءِ وهت مهيا ڪري ڏنا ويا. گهڻي محنت ۽ تڪليف کان پوءِ لشڪر نٿي پهتو. پوءِ ته سنڌي حاڪمن جي روش اهڙي مخالفت [37] جي صورت اختيار ڪئي، جو بمبئيءَ مان هڪ

خاص فوج ڪراچيءَ موڪلي وئي. فوج کي حڪم ڏنو ويو ته بنگال جي لشڪر جي هڪ دستي سان، جيڪو سنڌنديءَ جي رستي حيدرآباد ڏانهن روانو ٿي ويو هو، گڏجي ڪارروائي ڪري. تختگاهه ۾ پهچڻ کان اڳ، سرحان ڪين، ميرن ڏانهن هڪ شڪايتن جي يادداشت موڪلي ساڳئي وقت ڪين اهو ٻڌايو ويو ته پنج سو انگريزي سپاهي سنڌ ۾ رکيا ويندا، جن لاءِ ٽي مير [38] هڪ لک رپيا ساليانه پيري ڏين. سرحان ڪين جي وڃڻ کان پوءِ ڪرنل پاتنجر هڪ ٻيو عهدنامو لارڊ آڪلنڊ جي مهر ۽ صحيح سان آندو، ان ۾ ڏيهي حاڪمن جي مستقبل جي آزاديءَ جي خاطري انهيءَ شرط تي ڏني وئي هئي ته هو شاهه شجاع جي خراج جي بقايا چڪتو ڪندا. حيدرآباد جي اميرن [39] ان تي صحيح ڪرڻ قبول ڪئي ۽ ساڳئي وقت ان جي خلاف اپيل ڪرڻ لاءِ گورنر جنرل ڏانهن هڪ وڪيل موڪليائون. دستاويز تي مهر ڪيترن مهينن جي گذرڻ کان پوءِ لڳائي وئي هئي.

افغانستان ۾ انگريزن جي ڪاميابيءَ ۽ ميجر آئوٽرام، جيڪو ڪرنل پاتنجر جي جاءِ تي حيدرآباد جي درٻار ۾ سياسي وڪيل مقرر ٿيو هو، تنهن جي محنت ۽ ڪشالن آخر ميرن ۽ سندن حقن ۾ جيڪي بيجا دخلي ڪئي وئي هئي، تنهن تي راضي رهيا.

1840ع جي پڇاڙيءَ ۾ وري حالتن جي صورت بدلجي

وئي. جڏهن مريءَ جي جبلن ۾ اسان شڪستون کاڌيون ۽ شال ۽ قلات ۾ مذهبي جوش جي ڪري هنگاما برپا ٿيا، جن بلوچن جي دل ۾ وري آزاديءَ جو روح اڀاريو. سکر ۾ جيڪي سردار پيش پيا هئا، تن جي اسان جي سياسي وڪيل هتڪ ڪئي هئي، تنهنڪري اتر-سنڌ جي پهاڙي قومن ۾ ڏاڍو تاءُ هو. قومن جي اُتر عداوت حاصل ڪرڻ کان پوءِ وري انهن جي سردارن کي آزاد ڪيو ويو هو. خانہ جنگيءَ به ڏيهي حاڪمن جي دلين ۾ سخت اضطراب پيدا ڪيو. خيرپور خاندان جو رئيس، مير رستم، هڪ عياش ۽ عمر رسیده شخص هو. هو ٻاهتر جي عمر کي پهچي چڪو هو. امڪان هو ته هو ڪنهن به رات مري پوي، انهيءَ واقعي جي انتظار ۾ ٽيئي ڌريون ڪمر ٻڌي، وڙهڻ لاءِ تيار وڻيون هيون. رئيس جي ننڍي ڀاءُ، علي مراد، جيڪو هن وقت تائين انگريزن کان ڪليو ڪلايو پاسو ڪيو بيٺو هو، تنهن هاڻي اڳتي وڌي گهر ڪئي ته اوهان وچ ۾ پئي، منهنجي ۽ مير وڏي جي وچ ۾ جيڪي اختلاف آهن، تن جو فيصلو ڪيو. فيصلو ننڍي مير جي فائدي ۾ ويو، جو هڪ حريف، لالچي ۽ بي اصول شخص هو. جڏهن هن ڏٺو ته اسان کي ڪيترو فائدو ٿيڻ وارو آهي، تڏهن هو اسان جو اوچتو بهترين ۽ نهايت سرگرم دوست ٿي پيو.

ڪابل ۾ جڏهن اسان سان خوفناڪ حادثو ٿيو تڏهن

سنڌين ۽ سندن حاڪمن اسان جي خلاف ڪو به قدم ڪو نه

کنيو اها ڳالهه عام طرح تسليم ڪئي وئي آهي ته هي ميجر آئوٽرام وڪيل جي شريف ۽ عاقلانه رويي جو نتيجو هو.

1842ع جي سرءُ ۾، سرچارلس نيپيئر ڪراچي پهتو. اڳوڻو

سارو انتظام رد ڪري، هن کي سنڌونديءَ جي هيٺئين حصي واريءَ ايراضيءَ جي مٿان، سموري فوجي ۽ سياسي اختياري ڏني وئي هئي. نامور سپاهي (نيپيئر) حيدرآباد ۾ ميرن سان ملاقات ڪري سکر ڏانهن روانو ٿيو. ساڳئي وقت هن هڪڙو خط ۽ نئون عهدنامو هڪڙي عملدار هٿان ڏيئي حاکمن ڏي صحيح لاءِ موڪليو. ميرن کي سندن اڳين روش جي سزا ڏيڻ لاءِ لارڊ ايلنبورو کائڻ گهر ڪئي ته ڪراچي، نئون سکر، بکر ۽ روهڙيءَ جا شهر ۽ درياءَ جي ٻنهي ڪپن سان زمين جا پتا [40] هميشه لاءِ انگريزن جي حوالي ڪيا وڃن. سنڌ جي سموري علائقي ۾ آمد و رفت تي محصول بند ڪيو وڃي، ۽ روهڙيءَ کان اتر واري سموري ايراضي (سبزالڪوٽ تائين) بهاولپور جي نواب کي ڏني وڃي. خيرپور جي خاندان کي اطلاع ڏنو ويو ته وڏي مير رستم کي معزول ڪري، هن جي جاءِ تي سندس ننڍي ڀاءُ کي ”رئيس“ جو منصب ڏنو ويندو ۽ ان سان گڏ کيس پنهنجي ڀيءُ آمدني کان سواءِ اتر سنڌ جي سترهن اميرن جي ملڪيت مان جا پيدائش وصول ٿيندي. تنهن جو چوٿون حصو به ڏنو ويندو. ميرن به دفعا پنهنجا وڪيل جنرل ڏانهن موڪليا، جن کيس سمجهايو ته انهن شرطن قبول ڪرڻ جي ڪري

ميرن جي آمدنيءَ ۽ عزت کي نقصان رسندو. سرچارلس نيپيئر کين جواب ڏنو ته مون جيڪي ڪجهه ڪيو آهي، سو گورنر جنرل جي حڪم پٽاندڙ ڪيو آهي.

سرچارلس نيپيئر، ميرن کي سوچڻ ۽ صلاح ڪرڻ لاءِ وقت ڪونه ڏنو، هنن کي چٽايو ويو ته جيڪڏهن عهدنامي تي صحيح نه وجهندؤ يا گس - گسائ ڪندؤ، ته ٻنهي گادين تي چڙهائي ڪئي ويندي. هڪڙو لشڪر جو دستو اڳيئي روانو ڪيو ويو هو. مير رستم خان، خيرپور مان ريگستان ڏانهن ڀڄي ويو. جتي انگريز سپهه سالار سندس پيڇو ڪيو. انهيءَ وچ ۾ ميجر آئوٽرام، جنهن جو سنڌ ۾ سياسي عهدو ختم ڪيو ويو هو، تنهن کي بمبئيءَ مان وري موٽائي گهرايو ويو ۽ هو اچي سرچارلس نيپيئر سان ڏيڃيءَ جي قلعي ۾ گڏيو. فوج جو هڪڙو دستو [42] مير جي پٺيان امام ڳڙهه تائين ڪڍيو ويو، جو اوڀر طرف ريگستان ۾ هڪ ننڍو ڪوٽ هو. قلعو ويران ڏسي هو کيس باروت سان اڏائي، واپس موٽيو. ميجر آئوٽرام اڪيلو مير رستم جي منزل تي ويو ۽ مير جي پٽ ۽ ڀائٽي کي سپهه سالار اڳيان وٺي آيو. مگر ايندڙ طوفان کي هيٺ ڪا به شيءِ روڪي نٿي سگهي.

حڪمن مطابق سرچارلس نيپيئر، 2700 سپاهين جي هڪ مختصر فوج سان، جنهن ۾ سڀني قسمن جي هٿيارن وارا سپاهي

اچي ٿي ويا، سنڌونديءَ جو اڀرندو ڪپ وٺي حيدرآباد تي چڙهائيءَ لاءِ نڪتو. ان جي اڳيان ميجر آئوٽرام، 22 پلٽڻ جي مختصر حفاظت هيٺ تختگاه طرف روانو ٿيو. 14 فيبروري 1843ع تي اميرن زور جي اڳيان زاري ڪري، بلوچ جاگيردارن جي سخت ناراضگي هوندي به عهدنامي جي مسودي تي پنهنجون مهرون لڳايون. انهيءَ غلط اميد ۾ ته هيٺاهين وٺڻ ڪري بالا اختياريءَ وارا مير رستم جي درخواست جو موچارو ويچار ڪندا. جيتوڻيڪ وڪيل کين اهڙيءَ خاطريءَ ڏيڻ کان صاف انڪار ڪيو هو، تنهن هوندي به سرچارلس نيپيئر اڳتي هلندو هليو. آخر بلوچ قوم جا ماڻهو جي مشوري لاءِ گڏ ٿيا هئا، تن نهايت جوش ۽ غصي جي حالت ۾ ميجر آئوٽرام ۽ سندس ساٿين تي حيدرآباد جي قلعي کان موٽڻ وقت حملي ڪرڻ جو فيصلو ڪيو. ميرن کي انهيءَ منصوبي جي وقتائيتي سڏ پئجي ويئي، تن وڪيل کي پنهنجن مکيه سردارن جي حفاظت هيٺ سلامتيءَ سان سفارتخاني ۾ پهچايو. مير نصير خان جڏهن ڏٺو ته سندس جوشيلا پوئلڳ قبضي مان نڪري ويا آهن، تڏهن ميجر آئوٽرام ڏي نياپا ۽ خط موڪلي، کيس خطري کان آگاهه ڪيو ۽ منت ڪيائينس ته حيدرآباد جي پسگردائيءَ مان هڪدم هليو وڃي.

15 فيبروري 1843ع جي بلوچ سوارن ۽ پيادن جي هڪ

وڏي ڊنبلي درياءَ جي اڀرندي ڪپ تي ميجر آئوٽرام تي سفارتخاني ۾ (جنهن کي هڪ ننڍو ڪوٽ ڏنل هو) حملو ڪيو. دشمن جي بيشمار تعداد سان چئن ڪلاڪن جي بهادرانه مقابلي کان پوءِ انگريزن جي فوج، فقط ٻه ماڻهو وڃائي، ڪئپٽن ڪانوني جي سرڪردگيءَ هيٺ با ترتيب نموني ۾ هڻي، جهازن ۾ سوار ٿي، سنڌونديءَ رستي سالار [43] سان شامل ٿيڻ لاءِ رواني ٿي.

17 تاريخ، مياڻيءَ جي مشهور لڙائي ٿي، جنهن ۾ سرچارلس نيپيئر ۽ هن جي ننڍڙي فوج، ڪمال حرفت ۽ نهايت دليريءَ سان توڙين جي ساڻي ۾ ويٺل دشمن جي مورچي بند ڪتڪ تي فيصلو ڪرڻ فتح پاتي. حيدرآباد ۽ خيرپور جا مکيه مير جنرل جي اڳيان پيش پيا، جو سفارتخاني ۾ ديرو ڪري، دارالسلطنت ۾ داخل ٿيو ۽ قلعي جي خزاني تي قبضو ڪيو هئائين.

مگر سنڌ ۾ جنگ اڃا ختم ڪانه ٿي هئي. ملڪ جي مختلف حصن ۾ اسان جي فوجي دستن تي حملا ڪيا ويا، مگر هر حالت ۾ سپاهين انهن کي بهادريءَ ۽ منتظم نموني ۾ هٽايو. 24 مارچ تي سرچارلس نيپيئر سکر مان ڪمڪ ملڻ کان پوءِ پنج هزار ماڻهن سان دٻي جي ڳوٺ ۾ ويهه هزار بلوچن تي حملو ڪيو، جيڪي ميرپور جو والي، شير محمد ساڻ وٺي ميدان ۾ نڪتو هو. دشمنن شڪست فاش ڪاڏي ۽ سندن سردار ريگستان

۾ پڄي ويو، عمرڪوٽ ۽ ميرپور جي قلعن پنهنجا دروازا کوليا ۽ تالپر گهراڻي جو اڏوهيءَ کاڌل تخت، هميشه لاءِ ڪري پيو. فاتح سنڌ کي انهيءَ صوبي جي حڪومت ۽ سالاري سونپي ويئي، جو هن پنهنجي بهادريءَ سان هٿ ڪيو هو. سڄي ملڪ ۾ ڍل جي وصوليءَ ۽ عدل انصاف جي انتظام لاءِ انگريز عملدار مقرر ڪيا ويا.

شڪست خورده امير، يعني حيدرآباد مان نصير خان ۽ هن جا ڀائٽيا، شهداد ۽ حسين علي، مير محمد ۽ صوبدار [44] سميت، ۽ خيرپور وارا مير رستم خان ۽ هن جا ڀائٽيا نصير خان ۽ ولي محمد، ۽ ٻيا نظر بند ڪري، بمبئي موڪليا ويا. جتان 1844ع ۾، کين بنگال موڪليو ويو، جتي انهن مان ڪي اڃا هڪڙي قسم جي شاهي بنديخاني ۾ رهن ٿا. تحقيق هو هيئن ڪريل عظمت جي هڪ دکدائڪ تصوير آهن.



باب ٻيو

سنڌونديءَ جو قديم پيٽ، ڏيهي حاڪمن جي حڪومت ۾ واهن رستي آبادي ۽ ميرن جي صاحبيءَ ۾ ڍلن جو سرشتو

اڳاٽي سمي ۾ سنڌوندي ڪتان وهندي هئي، تنهن بنسبت ايترو ڪجهه لکيو ويو آهي جو هاڻ باقي اهڙي ڳالهه ڪانه رهي آهي، جنهن جو هٿ ذڪر ڪجي. سڪندر جي ڏينهن ۾ ان جو وهڪرو ڪتان هوندو هو، تنهن بنسبت جيڪي راي آهن ۽ ان مسئلي جي تائيد ۽ ترديد ۾ جيڪي دليل ڏنا ويا آهن ته سندس پراڻو پيٽ هاڻوڪي وهڪري جي اوڀر ۾ هوندو هو، تنهن تي اڳيئي گهڻو بحث ٿي چڪو آهي.

سنڌ جي رهاڪن به هاڻي انهيءَ ڪوچا ۾ ڪجهه قدر بهرو وٺڻ شروع ڪيو آهي. پر اصل مشرقي ماڻهن جي عادت موافق هو، تحقيقات کي غير عقلي، عجيب ۽ منجهائيندڙ ۽ واهيات ڳالهين سان وڇڙايو ڇڏين. حيدرآباد ۾ هڪڙي ٻڌي، جنهن کان ان مسئلي بنسبت پڇا ڪئي وئي، تنهن مون کي خاطري ڏني ته سندس پيءُ جي ڏينهن ۾، جتي هاڻي اسان جي ڪاهي ڏنل چانوڻي آهي، اتان درياءُ پار ڪري سامهين ڪپ تي ڪوٽڙيءَ وڃي سگهيو هو.

ماڻهو [1] پورالي نديءَ جي ڦيرين گهيرين بنسبت لکيل ڳالهين، روايتن ڏند ڪٿائن سان پريا پيا آهن وڏي ڳالهه ته هو ان ڳالهه بابت قياس آرائيءَ کان به ڪم وٺندا آهن. مثلاً ڪي چوندا ته سنڌ جي اڀارينءَ حد تي، جيڪا پراڻي ندي آهي، سا درياءَ جو اصل پيٽ هوندي هئي ۽ انهيءَ قول جي ثابتيءَ ۾ هو ان جو نالو (پراڻ) پيش ڪن ٿا. تنهن کان پوءِ سنڌوندي، رانڻ نالي هڪ شاخ ۾ آئي ۽ اتان قري حيدرآباد جي اوڀر طرف هڪ سڪل شاخ ۾ پهتي، جنهن کي هاڻي ”ڦٽو“ چوندا آهن. پوءِ هو چون ٿا ته قليليءَ ۾، جتان قري اچي هاڻوڪو دڳ ورتائين.

پهرينءَ اسلامي ڪاهه متعلق جي بيان آهن، سي خليفي جي ڪمسن سالار، (محمد بن قاسم) جي ديول يا ديبل بندر [2] جي گهيري ۽ فتح جو تفصيلوار احوال ضرور ڏين ٿا. انهن ۾ اها ڳالهه خاص طرح دهرائي وئي آهي، ته اهو بندر، سنڌونديءَ تي هوندو هو. چوڏهينءَ صديءَ جي وچ ڌاري، مشهور عرب سياح، ابن بطوطه اسان جي صوبي ۾ آيو ۽ هو لکي ٿو ته ”اڄ ۽ بکر [3] پئي خود درياءَ جي ڪناري تي آهن.“ 1699ع ۾ ڪئپٽن هملٽن، نئي جي ڀرسان درياءَ ساڳيءَ جاءِ تي ڏٺو، جتي هينئر آهي. تنهنڪري اها ڳالهه فرض ڪرڻ ضروري نه آهي ته ڪو سنڌو درياءَ رخ بدلايو آهي. مگر اها حقيقت آهي ته ملڪ جو روپ گهڻي قدر قري ويو آهي. هاڻوڪين حالتن مان ائين ٿو نظر اچي ته پراڻ نارو، رانڻ، ڦٽو

۽ قليلي ڪنهن نه ڪنهن وقت درياءَ جا مکيه ڦاٽ هئا. جڏهن کان وٺي سنڌ وسائي وئي آهي، تڏهن کان ئي هيءُ ملڪ ندين ۽ واهن جي چار سان ڍڪيل هوندو، جن مان ڪي سدا وهندڙ ته ڪي فقط اونهارِي ۾ وهندڙ هوندا. جيڪڏهن اهي واه، درياءَ جا پراڻا پيٽ آهن ته پوءِ ائين چئبو ته سنڌوندي هن واديءَ ۾ هر هنڌ وهندڙ هئي. ڪيترن هنڌ ته ڏينهن جا ڏينهن مسافريءَ کان پوءِ ڪيترن ڦٽلن وڏن واهن جا نشان ڏنا ويا آهن.

سنڌ جي موجوده حالتن سڌارڻ جي ذريعي ڳولهڻ لاءِ اسان کي ان آبپاشيءَ جي سرشتي تي خيال ڪرڻو پوندو. ڏيهي حاڪمن جي ڏينهن ۾ آباديءَ جي معمولي هئڻ جو مکيه ڪارڻ هو کاتيءَ جو ناقص طريقو. هر حاڪم امير کي پنهنجا الڳ الڳ پرڳڻا هوندا هئا، جن تي هو حاڪم جي حيثيت ۾ راج ڪندو هو. هن وٽ جهڙا تهڙا نقشا ۽ حد جي واهن جون ياد داشتون هونديون هيون، جن سببان ملڪ جي صورتحال کان چڱيءَ طرح واقف هوندو هو. جيئن کاتيءَ جي موسم [4] ويجهي ايندي هئي، تيئن جدا جدا ضلعن جي ڪاردارن يا روينيو عملدارن کي حڪم ڏنو ويندو هو ته پنهنجي گهريل ڪم جي خرچ جو تخمينو موڪلين. اهو ڪم چڱيءَ طرح سرانجام ڏنو ويندو هو. هو گهڻي آزمودي جي وسيلي گهريل کاتيءَ جي (ديگهه، عمق ۽ ڪعب) ماپ جي تخميني طور به ڪافي صحيح انداز لڳائي سگهندا هئا. خرچ جو حساب هر

هڪ ضلعي جي رپين [5] ۾ ڪيو ويندو هو. ماپ اڪثر ڪري گز يا وال سان ورتي ويندي هئي. اهو گز هڪ غير يقيني ڪاڇو هوندو هو جو هر هڪ پرڳڻي ۾ نرالي نموني جو ڪم ايندو هو. هڪ رپي ۾، ڪيترا وال کاتي ڪجندي هئي، تنهن جو مدار مٽيءَ جي قسم، ڪنارن جي اوچائيءَ مفاصلي ۽ ٻين حالتن تي هوندو هو. کاتيءَ جي ڪم جي ماپ، ست جي هڪ رسيءَ سان ڪندا هئا ۽ زمين جو نشيب ۽ فراز نظر جي اندازي سان ڇاڇيندا هئا. ڪامڙين کي مزوريءَ ۾ ماپ مطابق ان يا روڪ پئسا روزانو ڏيڻ بجاءِ ڪم پوري ٿيڻ تي ملندا هئا. ۽ کاتي ٿيل واهن [6] جي تري ۾، ڊيگهه ۽ عمق جي ماپ جي سهولت لاءِ زمين جا ٽڪر ٽڪر وڇ تي تاڪين جي صورت ۾ ڇڏيندا هئا. آخر ۾ ميرامينن کي موڪليندا هئا ته ماپ [7] وٺي. چڪاس ڪري، ۽ روبڪاري موڪلين.

انهي طريقي جو عملي نتيجو هيءُ نڪرندو هو، جو رعيت يا ڪڙميءَ کي جدا جدا قسمن جي بالا دستن جا طبعا ٺڳيندا هئا: پهريون خود مير، جيڪو چاهيندو هو ته ڍل جيتري ٿي سگهي اوتري وڌيڪ وصول ٿي ۽ کاتي گهٽ. جيڪڏهن هن جو خزانو خالي هوندو هو ۽ عام فائدي جي ڪمن تي پئسي سيڙائڻ جي وٽس طاقت ڪا نه هوندي هئي ته پوءِ هو فصلن لهڻ وقت پنهنجي مقرر رقم، رعيت يا واهن جي عملدارن کان ڪهڙي به

طريقي وصول ڪرڻ کان ڪين ٿرندو هو.

ٻيو ڪاردار جنهن جي مراد اها هوندي هئي ته جيترو ٿي سگهي، اوترو امير کان ڪڍجي ۽ رعيت کي گهٽ ڏجي. اهو ئي سبب هو جو واهن جي اونھائي ۽ چوڙائي، آهستي آهستي ايتري قدر گهٽجي ويندي هئي جو ڪيترا ڪڙيا جي اصل ۾ چوڙي ماپ جي نالي سان سڏبا هئا. سي لتجي وڃي اصلوڪيءَ ماپ جو اڌ يا ٽيون حصو بچندا هئا. مزورن جي مزوري هضم ڪرڻ جوڪي جهڙو ڪم هوندو هو. ان لاءِ هوشيار ڪپندي هئي. ڪاردارن کي اها مشڪلات هوندي هئي ته حد ڪٿي مقرر ڪجي، جيئن ڪمي گڏجي يڪمشت ٿي سندن خلاف، آسانيءَ سان مير وٽ پهچي شڪايت نه ڪن. شڪايت جي حالت ۾، مير پنهنجي روينيو عملدارن کي پيڙي، منجهانئن پئسي ڪڍڻ جو موقعو ڪڏهن به پنهنجي هٿان ڪين وڃائيندو هو. ظاهريءَ طور اهڙي هلت رعيت جي پلي لاءِ ڄاڻائي ويندي هئي، پر حقيقت ۾ پنهنجي خزاني کي ڀرڻ ۽ چند هزار رپين جي واڌاري ڪرڻ لاءِ هوندي هئي.

تيان امين، جيڪي اڪثر ڪري لڳي ٿي تي گذاريندا هئا ۽ جن کي سرڪار وٽان تمام گهٽ تنخواه ملندي هئي. اهڙيءَ طرح، ڪڙمين کي چيڙ [8] ۾، حاڪم لاءِ بيگر وهڻ کان سواءِ، ڪجهه هڙان به ڏيڻو پوندو هو. مزورن کي پورو اجورو ڪو نه ملندو هو. پر جيڪڏهن ملندو هو ته اهو به سخت ضرورت وقت نه ملندو

هون ڪڙميءَ کي هيٺين ڳالهين مان ڪجهه هڻي ملندي هئي: پهريون ته ملڪ ۾ روز لڙايون ۽ جهڳڙا فساد ٿيندا هئا ۽ لڏپلاڻ ۽ پاڇڙ جي ڪري زمينن کي ساهي ملندي هئي. ٻيو اڪثر ڪري آباديءَ تي ٿورن ماڻهن جو گذران هوندو هو. انهيءَ ڪري سرڪاري محصولن کان جان چڏائڻ لاءِ سببن پيش ڪرڻ جو بهانو ملي ويندو هو جيڪڏهن اهي طريقا ناکامياب ٿيندا هئا، ته پوءِ هو لڏڻ يا ٻين لفظن ۾ ڀڄڻ شروع ڪندو هو. ڀڄڻ جي هن کي چڱي مشق ٿي ويئي هئي ۽ ان جو اثر به ٿيندو هو. چاڪاڻ ته مير هڪ ٻئي سان ضد سببان اها ڳالهه پسند نه ڪندا هئا ته سندن راڄ کين ڇڏي ٻئي مير جي علائقي ۾ هليو وڃي. ننڍا ڳوٺ ۽ واهڻ جلدي ۽ آسانيءَ سان پٽجي سگهندا هئا. انگلينڊ ۾ اها ڳالهه انتهائي وحشتناڪ لڳندي، پر سنڌ ۾ هڪ ڳوٺ انهيءَ ڪري به ڊهرائڻ آسان آهي، چاڪاڻ ته ڪڪڙن جي بانگن ڏيڻ ڪري [ميرن جي] شڪار گاهن مان جانور ٽهي ٿا وڃن، اهو هڪ اهم عذر جاتو ويندو آهي. اڪثر ڳوٺ، في ٻه رپيا ٺهيل گهر جي عيوض ادا ڪرڻ سان، هڪ هفتي ۾ ڊاهي، ٻئي هنڌ کڻي ۽ وري اڏي سگهجن ٿا. اڻڄاڻائيءَ ڪري جيڪي خطائون ٿينديون هيون، تن مان به ايترو ئي نقصان ٿيندو هو، جيترو نڱيءَ مان ميرن جي حڪومت ۾ اک کان سواءِ ٻي دوربيني کان نه هوندي هئي ۽ رسيءَ کان سواءِ ڪاڇو ڪو نه هوندو هو. انهن ڳالهين جا مکيه نتيجا هي نڪرندا هئا ته درياءَ

مان پاڻي گهڻي انداز ۾ ورتو ويندو هو، جو آخر وهي وڃي ڪنهن تلاءَ يا مڇر ۾ پوندو هو. اهڙا پت سارين جي آبادي لاءِ ڪم ايندا هئا، مگر جيئن ئي پاڻي آهستي آهستي گهٽبو ويندو، تيئن تري ۾ ڪڪ پن ۽ گند ڪچري سان گڏيل ڪاري بدبوءِ واري ڳڙ رهجي ويندي هئي. جنهن مان آڪٽوبر ۽ نومبر جي ڇت وارن مهينن ۾ زهريلا بخار نڪرندا آهن. تنهن کان سواءِ، سنڌ جي زمين کي ٻئي سلامي [9] آهي. جنهنڪري ڪيترن حالتن ۾ پاڻي غر ۽ ميل کان صاف ڪري درياءَ ۾ موٽائي واهائي سگهجي ٿو. اهڙي طرح، سنڌو نديءَ جون ڪي اوڻايون، مثلاً اٿانگائي ۽ لت پڻ ڪجهه قدر دور ڪري سگهجن ٿيون.

ٻيو، واهن جي ناقص جوڙجڪ ترتيب ۽ جنهن تي سنڌ جا حڪمران ڳنڍ ٻڌي، جهتيا پيا هوندا هئا. واهن جا ڪپر نرم مٽيءَ جا ڌڙا هوندا هئا ۽ جڏهن انهن کي پاڻي هيٺان کائيندو هو تڏهن اهي جهٽ ڪري پوندا هئا. واهن جي کاتيءَ جي مٽي، ڪپر تي اڇلائيندا ويندا هئا، جتي روز بروز هڪ نئون وڌندڙ ڪپر ٺهي پوندو هو ۽ انهيءَ ڪري کاتيءَ ۾ اٽڪ ٿيندي هئي ۽ مزورن کي به نهايت تڪليف ٿيندي هئي. واهن جي منهن رڻڻ ۾ ڪا خاص ڏاهپ ڪا نه ڏيکاري ويندي هئي ۽ نڪي وري کوٽائيءَ وقت واهن ۾ وروڪڙ قائم نه ڪرڻ تي ڌيان ڏنو ويندو هو.

ٽيون، خرچ ۽ تڪليف جي ڪري ڦليلي (گوني) ۽ ٻين

مڪيه ڦاٽن، جيڪي قتل ندين جا پيٽ سمجهيا وڃن ٿا، تن جي کاتي ورلي ڪنڻي ويندي هئي. نتيجو اهو نڪرندو هو جو سياري ۾ اهي دريائي لوڙهه جي واريءَ سان ڀرجي ويندا هئا ۽ وري جڏهن ٻي لت ايندي هئي، تڏهن لت جو ٻيو تهه چڙهندو ويندو هو انهيءَ بيهرواهيءَ جو اثر واهن جي پڇڙين تي خاص طرح محسوس ڪيو ويندو هو ڪن حالتن ۾ جهڙوڪ ريڻ نديءَ جي حالت ۾، انهن جا پيٽ لتجي وڃي ڪسيون ٿينديون هيون ۽ ٻين حالتن ۾ مثلاً ”قتي“ جي حالت ۾، اهي صفا برباد ٿي ويا هئا.

چوٿون، ڏيهي حاڪمن جي هٿ هيٺ واهن جي کاتيءَ کي ملڪ ۾ جيڪا عام بدانتظاميءَ واري حالت هوندي هئي، تنهن سببان به گهڻو ڇيهو رسندو هو. رواجي طرح، ٻه-ٻه ۽ ٽي-ٽي وڏا ڪڙيا لڳو لڳو ڇهه-ڇهه، ست-ست ميل وهندا نظر ايندا آهن. انهيءَ فضول ڪوٽائيءَ جو سبب فقط اهو هو ته اتر واري زمين ڪنهن رند جي هوندي ته ڏکڻ واري نظاماڻيءَ [10] جي ۽ پڇاڙيءَ واري ايراضيءَ ۾ هوندي ڪا رعيتي زمين هٿ ۽ پاڙيوارن جي حسد ڪري، هر ڪو خاندان پنهنجي پاڻيءَ لاءِ پاڻ ڪوٽائيءَ جو بندوبست ڪندو هو. ڪڙمي سرڪار جي رحم ۽ ڪرم تي ڇڏيل هوندا هئا، بعضي بعضي جڏهن پاڻي لهڻ شروع ڪندو هو، تڏهن اثر وارا جاگيردار خاص ڪري بلوچ، پنهنجي زمين [11] کي ريج ڏيڻ لاءِ واهن کي ڳنڍيو ڏئي ڇڏيندا هئا.

انهيءَ اهم کاتي جو ڪاروبار اسان کي ڪهڙي نموني ۾ هلائڻ گهرجي، تنهن بنسبت کي راياءِ هيٺ ظاهر ڪجن ٿا:

جيتريقدر ٿي سگهي، اوتريقدر ڏيتي ليتي روڪ پئسن ۾ ڪرڻ گهرجي. خرچ جي اضافي کي موڙيءَ جي سيڙپ ڪري سمجهڻ ڪپي، جا اڳتي هلي ضرور وٺ ايندي. سنڌ جون حالتون اسان جي ٻين هندستاني بينڪن کان نراليون آهن. سنڌ جڏهن اسان جي هٿ ۾ آئي، تڏهن پوين پساھن ۾ هئي. هندستان جي شاهي اڀيٽ جو آزمودو اسان کي سيڪاري ٿو ته ڏيهي حاڪمن کي جيڪا آمدني ٿيندي هئي، تنهن جون ٻه پتيون ڍل به انگريزن جون رياستون نئين وصول ڪري سگهن. مگر هتي گذريل صديءَ ۾ ملڪ درجي بدرجي ويران ٿيندو ويو آهي، ان کي وري ساڻو ستابو ڪرڻ لاءِ ڪشاده دليءَ سان خرچ ڪرڻ جي ضرورت آهي. جيتريقدر ٿي سگهي، اوتريقدر جنس بدران روڪ مزوريءَ ڏيڻ ڪري واهن جا ڪامڙيا زياده خوشيءَ سان پنهنجا گهر ڇڏڻ تي راضي ٿيندا ۽ ڪم به زياده ڪندا. سنڌ جو هاڻوڪو کاتيءَ جو طريقو نهايت سست ۽ بيڪار آهي. ڪمي، هڪڙي هلڪي ڪوڏر سان درياءَ جي ڄميل لت مٿاڇرو ڪوتي، لٽيءَ جي چهن مان ٺاهيل هڪ ڏيڍ فوٽي، تراڪڙيءَ ٽوڪريءَ ۾ وجهي، وڃي اڀن ۽ اونچن ڪپرن جي مٿان اڇلائيندو آهي. هر هڪ گهمري کان پوءِ، هو ڪن ساعت ويهي آرام ڪندو آهي. جيڪڏهن سڀ نه، تڏهن به منجهائڻ گهڻيون

اوڻايون آسان طريقي سان ڪڍي ۽ سڌاري سگهجن ٿيون: مثلاً وڏن واهن ۾ مضبوط چار وجهن، ڪڙين ۾ هر ڪاهرائڻ ۽ اهڙا ٻيا وسيلا جيڪي وڌيڪ مناسب آهن. مکيه ڳالهه، جيڪا خيال ۾ رکڻ ڪپي، سا هيءَ آهي ته مزورن جي حالت ڪيئن به ڪري سڌارجي. ياد رکڻ ڪپي ته اها ڪاٽيءَ جي موسم ئي آهي، جنهن ۾ ڪڙميءَ کي آبڪلاڻي لاءِ پنهنجي زمين ٺاهڻي پوي ٿي. ڪمڙيا، اڪثر ڪري ڪڙمين جي طبقي جا آهن انهن کي پنهنجيون پنيون، اجها ۽ ٻار ٻچا ٻين جي حوالي ڪري، ڪم تي اچڻ لاءِ وڙنائتو معاوضو ملڻ ڪپي. ازان سواءِ روڪ مزوريءَ تي اولهه وارين ٽڪرين ۽ ٿر [12] علائقي جي قومن جا مضبوط ۽ راڻوڙ مزورن جا ڪٽڪ گهراڻي سگهجن ٿا.

وڏن قاتن جي صفائي، مکيه واهن جي ڪاٽي ۽ اهڙا ٻيا ضروري ڪم، يورپين يا گهٽ ۾ گهٽ اهڙي طبقي جي ماڻهن جي نگرانيءَ هيٺ ٿيڻ ڪپن، جن کي علم ۽ آزمودو هجي. قتل واهن کي آهستي آهستي سڌارڻ جو ڪم به انهن کي سونپيو وڃي ته جيئن واهن جي خامين سببان جيڪي دائمي اهڃ ۽ خرچ ٿين ٿا، سي دور ٿي وڃن. ڪپرن تي وڻ پوکائڻ ۽ واهن کي انهيءَ طرح ٺهرائڻ، جيئن ضرورت وقت انهن ۾ ٻيڙيون هلائي سگهجن. اهڙا ٻيا ضروري سڌارا به انهن کي ڪرڻا پوندا. هڪ ملڪ جي سطح ۽ واهن جي ڏس جي پڙتال ڪرڻ مان معلوم ٿيندو ته واهن

جو تعداد، جيتري ضرورت آهي، ان کان گهٽ ۾ گهٽ ٽيون حصو وڌيڪ آهي، جنهنڪري مزوري ۽ خرچ ضروري ڪمن بدران فضول ڪمن تي لڳايو وڃي ٿو ۽ آباديءَ کي نقصان پهچي ٿو.

سمورا ننڍا واه ۽ ڪڙيا ڪاردارن جي حوالي ٿيڻ ڪپن، جيئن ميرن جي صاحبيءَ ۾ رواج هوندو هو. ساڳئي وقت رعيت کي ٺڳيءَ ڪرڻ ۽ سرڪار کي نقصان کان بچائڻ لاءِ سخت قدم کڻڻ ڪپن. انهيءَ ۾ شڪ نه آهي ته هيءُ مشڪل ڪم آهي، پر جيڪڏهن انهيءَ ڳالهه تي پورو ڌيان ڏجي ته اسان جا اڀاءُ اجايا نه ويندا. مزور ڄاڻي ٿو ته سندس دڪن دور ڪرڻ ۾ سرڪار کي فائدو آهي. جيڪڏهن ڪاٽيءَ جي ڪمن جي فقط جزوي ماپ ڪئي وڃي، ته به سرڪار ٺڳيءَ کان بچي سگهي ٿي.

هاڻي سنڌ ۾ سابق حاڪمن جي ڏينهن ۾ خراج بنديءَ جو جيڪو رواج هوندو هو، تنهن جو هيئنر مختصر احوال ڏجي ٿو. ان مان اها خبر پوندي ته ڏيهي حاڪمن جي حڪومت ۾ مالي ۽ روينيو دستور ڪهڙي قسم جو هوندو هو.

ٻين اسلامي رياستن وانگر سنڌ ۾ به ميرن کي جيڪا آمدني ٿيندي هئي، سا ٻن ڀاڱن ۾ ورهائي سگهجي ٿي.

1. عام ڍلون، جيڪي رياست جي آمدنيءَ جو ذريعو

هونديون هيون.

2. خاص محصول، جيڪي حاڪم جو لاپو ڪري

سمجهڻ گهرجن ڪنهن به جماعت يا رتبي جو ماڻهو انهن محصولن کان آجو نه هوندو هو. هر ڪنهن شخص کي پنهنجي ڪمائيءَ جو اڌ يا ٽيون حصو سرڪار جي خرچ لاءِ ڏيڻو پوندو هو، جا کين آجهو ڏيڻ بدران ٿيندي هئي ۽ هت رڪڻ جي عيوض ساڻن عداوت ڪندي هئي.

عام ڍلن ۾ هيٺيان ٽي اسم اچي وڃن ٿا:

- (1) زمينداري يا زمين جي ڍل، (2) سرشماري يا مٿگي ۽ (3) سير راهداري محصول.

1. زمينداري، ٻن قسمن جي هئي، جيڪا ”جمع“ جي رستي وصول ٿيندي هئي يعني زمين جي ڍل (2) اها ڍل جيڪا جنس ۾ ورتي ويندي هئي، ”جمع“، ڍل واريون زمينون ڏينديون هيون، جن ۾ ڪپهه، تماڪ، پُست، نير، آفيم، ڪمند، گدرا ۽ اهڙيون ٻيون جنسون سواءِ اناج جي، پيدا ٿينديون هيون.

فصل جي جنس ۽ قيمت مطابق، جريب يا پيگهي [13] تي 5 کان 80 رپيا ماهوار تائين هوندي هئي، جنس واري ڍل سند يا پتي مان ايرٽي تي اجاريدار کي ڏني ويندي هئي ۽ اها ربيع خريف [14] جي ٻن فصلن لاءِ هوندي هئي، گهڻو ڪري اها ڍل، ڪاردار ان جي صورت ۾ وصول ڪري سرڪاري انباردارن جي حوالي ڪندا هئا. انباردار وري اهو اناج ميرن ڏي موڪليندا هئا يا هندو واپارين کي وڪڻندا، يا وري سرڪاري عملدارن ۽ ٻين نوڪرن

چاڪرن کي، ميرن جي حڪم مطابق ڏيندا هئا.

ڪڙميءَ کان چا ورتو ويندو هو؟ تنهن جو مدار فصل جي قيمت، زمين جي حالت [15] هولا، پاڻيءَ ۽ اهڙين ٻين ڪيترين ڳالهين تي هوندو هو. ڪن زمينن تي فصل جي چوٿين پتي ڍل وٺي هئي، ۽ ڪن تان ٽي پتي، پنج ڍوئي (ٻه پاڳي پنج) يا اڌو اڌ وصول ڪئي ويندي هئي. حاڪم جو پورو حصو هر ڪنهن فصل تي روبرو ڏسي، اندازي لڳائڻ رستي مقرر ڪيو ويندو هو. ڪاردار ٻين سرڪاري عملدارن سان مقرر وقتن تي گڏجي، (بيجي پوکڻ ۽ لاپ وقت) پرڳڻي جي ڀرتال ڪندو هو. تنهن کان پوءِ، مير ڏي اطلاع موڪليو ويندو هو جو لاپ وقت ڪاردار کان پنهنجي مقرر رقم هر حالت ۾ وصول ڪندو هو.

پيدائش جو سرڪاري حصو تن نمونن ۾ وصول ڪيو ويندو هو. ڪن هنڌن تي ڪوهن تي ڍل هوندي هئي، جنهن کي ”چرخشماري“ چئبو هو. نار يا وڏا ڪوهه سال ۾ چاليهه ڪاسا ۽ هولا يعني ننڍا ڪوهه چوييهه ڪاسا [16] پريندا هئا. بعضي حاڪم ۽ رعيت پاڻ ۾ ٺاهه ڪري ڪو حصو مقرر ڪندا هئا، جنهن جي ڏيڻ جو ذميو ڪڙمي پاڻ تي کڻندو هو. ان کي ”ڍاڻا - بندي“ چوندا هئا. مگر عام رواج بڻي جو هوندو هو، جنهن ۾ لاپ کان پوءِ پيدائش جي باقاعدي ورهاست ٿيندي هئي، ڳوٺن جي ڀرسان ان جا ڍڳ ڪري رکندا هئا. ۽ سرڪاري عملدار پنهنجو

حصو مقرر ڪرڻ لاءِ ايندا هئا. ان کان پوءِ مير مختلف ابواب کائيندو هو، جيئن ته ”بستاره“ (ان جي ڪٿائي) جو خرچ، ”ڪهگل“ يعني ديري کي مٽيءَ سان لنبڻ ۽ ڳوٺ جي فقير، ملان ۽ ٻين ٻين جي خيرات ۽ ڪيترن عملدارن ڪوٽوال، ڪارائو، ان جي سنڀال وارن ۽ ”پيمان ڪش“ يعني ماپواري لاءِ مقرر حصو ورتو ويندو هو. ان کان پوءِ باقي جو ڪجهه بچندو هو، سو بختاور (هاريءَ) لاءِ هوندو هو.

جيڪڏهن زمين زميندار جي ملڪيت هوندي هئي، ته عام طرح هو پنهنجو حصو هاريءَ يا ڪڙميءَ سان ورهائيندو هو. سراسري زميندار کي سموري خرچ لٿي، فصل جو ٽيون حصو بچندو هو. وڌيڪ آباديءَ وارن سالن ۾ آباديءَ مان، سيڙايل موڙيءَ تي، اٽڪل ٽي چار سيڪڙو نفعو حاصل ٿيندو هو. انهيءَ هوندي به زميندار گهڻو ڪري هر هنڌ سڄو هوندو هو. انهيءَ جا مکيه سبب هئا زمينداري طبقي جي ماڻهن جون بدخصلتون، بي انتها سستي ۽ جهالت. جيستائين زميندار کي روزاني خوراڪ ۽ پنگ چڪو ملندو ايندو هو ۽ هو هڪ پن زالن ۽ شايد ڪنهن طائفي جي پرورش سان گڏ، تلوار ڪشي گهوڙي تي چڙهي گهمندو هو، تيستائين هو ورلي پنهنجي زمين جي سنڀال جو اونو يا ڳٽي ڪندو هو. وڌيڪ شاهوڪار طبقي وارا زميندار پاڻ وٽ ڪارڪن [17] رکندا هئا ۽ اهي سمورو ليڪو چوڪو پنهنجي نموني ۾ رکندا

هئا، چاڪاڻ ته سندن مالڪ اڪثر لڪي پڙهي ڪو نه ڄاڻندا هئا ۽ نه وري حساب ڪتاب سمجهي سگهندا هئا، اهڙين حالتن هيٺ، انهن کي قرض ڪڍڻ کان سواءِ ٻيو ڪو به چارو ڪو نه هوندو هو. هندو واپاري اڪثر هيٺين شرطن تي اوڏر ڏيڻ لاءِ تيار هوندا هئا: سو رپئي جي اوڏر لاءِ، حالتن مطابق 125 يا 150 رپين جي رسيد ورتي ويندي هئي ۽ انهيءَ رقم تي وياج ان يا ڏهه في سيڪڙو حساب سان هوندو هو. قرض لاهڻ جو وعدو فصل تي هوندو هو. پر اهو شرط ورلي پاڙيو ويندو هو، چاڪاڻ ته قرضيءَ وٽ روڪ پئسو ڪو نه هوندو هو ۽ بٽيءَ وقت هنن کي اٽلو اڳين لهڻيدارن کي راضي ڪرڻ لاءِ زياده موڙيءَ جي ضرورت ٿيندي هئي. انهيءَ ڪري مجبوراً زميندار کي ساڳئي وقت ڳاٽي پڳي وياج تي قرض ڪڍڻو پوندو هو. حرفتي واپاري، هنن کي پنهنجي ان خريد ڪرڻ کان پوءِ اٽلو مٿس پنهنجو ٿورو مڙهيندو هو. قرضيءَ کي پنهنجي مرتبي ۽ ضرورت آهر ڪشاده دل به ٿيڻو پوندو هو. وڏو ماڻهو جيستائين وياج خور کي ڪو گهوڙو ۽ سوني هٿي سان تلوار تحفي طور نه ڏيندو هو، تيستائين هنن کي قرض به نه ملي سگهندو هو. ڏيهي حاڪمن جي صاحبيءَ ۾، ڪاردار اڪثر ڪري پنهنجن مالڪن سان نڳي ڪري، سندن حصي جي پيدائش به کائي ويندا هئا. انهيءَ ڪري حاڪم، وقت بوقت مٿن نڳيءَ جي تهمت رکي کين سزا ڏيندا هئا، ته جيئن آئندي اهڙي ڪڏي ڪم کان باز اچن.

بعضي بعضي ڪاردار کان، جنهن جي پگهار ٻن سون کان مٿي نه هوندي هئي، 1200 سؤ رپيا جرمانو، پيڙائي ورتو ويندو هو. اهي موتمار ڏنڊ هڪدم پرايا ويندا هئا ته جيئن ٻيهر اهڙيءَ بي ايمانيءَ ڪرڻ جي ڪنهن کي جرات نه ٿئي.

”سرشماري“ يا ”مٿگي“ جدا جدا ضلعن ۾ اجاريدارن يا تحويلدارن کي ايربي تي ڏيندا هئا، جيڪي اها مقرر رقم وصول ڪري خزاني ۾ پياريندا هئا. اها ڍل فقط سنڌي ماڻهن ۽ جت قومن سان لاڳو هوندي هئي. بلوچ هميشه ائين سمجهندا هئا ته اسان قومي سردارن جي نوڪري ڏيون ٿا، تنهنڪري محصول کان آڃا آهيون وڏن جاگيردارن ۽ سردارن کي اڪثر آبادگارن کان، ”سرشماري“ خواه زمينداري ۽ ٻين محصول وصول ڪرڻ جو سندن ڪن شرطن مطابق پروانو ڏنو ويندو هو. انهيءَ حالت ۾ هو سرڪار کي ڪجهه به نه ڏيندا هئا. زميندارن، سرڪاري ڪامورن ۽ عملدارن، فوجي سپاهين خواه مذهبي پيشوائن، جهڙوڪ، قاضين، پيرن، سيدن ۽ ٻين کي محصول معاف هوندو هو.

”سرشماريءَ“ جو انتظام هن ريت هوندو هو: مرد، زالون ۽ ٻار (سواءِ معصومن جي) سڀ ڍل پريندا هئا. سڀني [18] جو ذمو گهر جي وڏي تي هوندو هو. تنهن کان سواءِ، هر هڪ ڀاتي، پنهنجي ٻئي ڀاتيءَ جو ضامن هوندو هو. پت پيءُ جو، چاچو ڀائٽي جو اهڙي طرح ٻيا رشتيدار. مثلاً جيڪڏهن شروعات ۾ ڪنهن

گهر ۾ ويهه ڀاتي هوندا هئا ۽ انهن مان پنج يا ڇهه مري يا لڏي ويندا هئا ته حاڪم هميشه اصلي مقرر ڪيل رقم جي طلب ڪندو هو. ان کان سواءِ جيڪي غير حاضر هوندا هئا، انهن ڏي به سندن حصي [19] لاءِ ماڻهو موڪليو ويندو هو. ”مٿگي“ هر هڪ ماڻهوءَ تي، هر فصل تي، فصل لهڻ وقت اٺ آنا ۽ سال لاءِ هڪ رپيو هوندي هئي، جيڪا هميشه روڪ ورتي ويندي هئي. سرچارلس نيسپئر انهيءَ ڍل کي ماڻهن لاءِ آزار سمجهي رد ڪري ڇڏيو. مگر مشرقي دنيا جي هن حصي ۾، انهيءَ محصول جو عام رواج آهي. اهو محصول افغانستان، ملتان، بهاولپور، جيسلمير، پنجاب ۽ ايران جي ڪيترن ڀاڱن ۾ رائج آهي. ان جي مکيه خامي اها آهي جو ان جو غبن ٿيڻ جو گهڻو امڪان هوندو آهي.

سنڌ جا هندو، جيڪي اڪثر واپاري ۽ سوداگر هوندا هئا، سي باقاعدي ”مٿگي“ ڪو نه ڏيندا هئا. انهن مان جيڪي ميرن جي نوڪريءَ ۾ عامل هوندا هئا، سي ته سرڪار کي سواءِ ڪنهن اتفاقي ڏنڊ جي ٻيو ڪجهه به نه ڏيندا هئا.

”سير“ يعني وڪر جي روانگيءَ تي محصول، سو ٿڌي تي وصول ڪيو ويندو هو. جيڪڏهن مال پاڻيءَ رستي ايندو هو ته ان جي لاهڻ وقت هڪ مقرر رقم، جيڪا اڪثر ڪري ڇهه في سيڪڙو جي حساب سان هوندي هئي، ورتي ويندي هئي. جيڪڏهن مال خشڪيءَ رستي ايندو هو ته محصول سرحد تي ورتو ويندو هو.

تنهن کان پوءِ بنان ڪنهن رند روڪ جي انهيءَ شهر ۾ پهچي ويندو هو. جتي وڪرو ٿيڻو هوندو هو اتي هڪ ٻي ڳري رقم به مال ڪولڻ کان اڳ مقرر نرخ تي هر هڪ اٺ مٿان ورتي ويندي هئي. جا اٽڪل مٿ تي پنج آنا اچي بيهندي هئي. هر هڪ گهوڙي تي تي يا ساڍا تي رپيا ڏيڻا پوندا هئا. اهي ٻيا محصول انهن سوداگرن کان به گهريا ويندا هئا. مثلاً جڏهن ڪو افغانستان جو قافلو ڪراچيءَ کان بمبئيءَ وڃڻ لاءِ سنڌ جي حد اندر داخل ٿيندو هو، (ڪن حالتن ۾ جيڪڏهن وڪرو ٿيندو هو)، تڏهن ”سير“ وصول ڪيو ويندو هو. خاص جڏهن ان ۽ گيهه هڪ شهر کان ٻئي شهر موڪليا ويندا هئا.

ڪن هنڌين ”سير“ امانِي [20] طور وصول ٿيندو هو ته ڪن هنڌين اجاريدارن کي نيڪي تي ڏنو ويندو هو. وڏن سڀين يا واپارين سان خاص رعايتون ٿينديون هيون. انهن مان هڪ اها به هوندي هئي ته جتي غريب واپاري پنج يا ڇهه سيڪڙو محصول ڏيندو هو، يا جيڪي انهن جا وقتي خانگي ڪم ڪاريون ڪندا هئا، تن کي ”سير“ ڏيڻ کان سواءِ مال وڪڻڻ جي اجازت هوندي هئي. ڪن تي جيڪڏهن ڪا خاص مهرباني ٿيندي هئي ته ڪين محصول جو پنجون بلڪ چوٿون حصو به معاف ڪيو ويندو هو. اها رعايت، عام ڪئي ويندي هئي، ڇاڪاڻ ته پئسا اجاريدار جي کيسي مان نڪرندا هئا.

ڪيترا سردار، ”سير“ کان سواءِ راهداري وٺندا هئا، جيڪو سڄ پڇ هڪ قسم جو پونگو هوندو هو. مثلاً جوڪيا قوم، پنهنجي علائقي مان لنگهندڙ هر هڪ اٺ تي ”نٿ“ (مهاري) جي نالي ۾ آڻو، ٻه آڻا يا ٽي آڻا وصول ڪندا هئا.

ٻيا به ڪيترائي خاص محصول هوندا هئا. انهن مان ڪي ته بنهه معمولي هوندا هئا. ان قسم جي مکيه محصولن جي فهرست هيٺ ڏجي ٿي. انهن مان جيڪڏهن ڏيهي حڪومت جي قابليت ثابت ٿئي ٿي، ته به اهو روشن ٿئي ٿو ته ڪين خراج جي مختلف نمونن کي عمل ۾ آڻڻ جو اونو هوندو هو.

1. ”پيشڪش“ مهاجن: سنڌ ۾ هندن جي قوم ايتري گهڻائيءَ ۾ هئي جو متن، انهن تي جزية الهنود [21] مڙهڻ آسان نه هو. جيتوڻيڪ قرآن جي حڪم مطابق اهو محصول انهن غير مسلم قومن کي پرڻو آهي، جيڪي اسلام جي ساڻي ۾ رهن ٿيون. بخارا جهڙيون اسلامي حڪومتون اڃا اهو محصول وٺنديون آهن ان جي بدران ننڍڙا هندو دڪاندار پنج جا ڏهه رپيا ساليانو. پيشڪش“ ڏيڻ پسند ڪندا هئا ۽ اها ڍل به فقط مرد پيڙندا هئا. وڏا واپاري ۽ سرڪاري ڪامورا [22] انهيءَ خراج کان آڃا هئا.

2. ”سرشماري اضافگران“ هي جدا جدا قسمن جي ڪاسبين مثلاً رنگريزن، واڍن، لوهارن، رازن ۽ ٻين کان هڪڙي

قسم جي ڍل ورتي ويندي هئي. هر هڪ بالغ مرد جنهن تي هيءُ ڍل لازمي هوندي هئي، سو سراسري تي رپيا سال ۾ پريندو هو.

3. ”دلالي“، يعني دلان تي ڍل: هر هڪ دلال، مير کي قافلن ۽ واپارين سان وهنوار ڪرڻ جي اجازت جي عيوض هڪ ننڍي رقم ماهوار ڏيندو هو. انهيءَ ڪري واپارين جي، دلال کان سواءِ سري نه سگهندي هئي. جيڪڏهن هو دلان جي مدد کان سواءِ مال نيڪال ڪرڻ جي ڪوشش ڪندا هئا، ته کين ڪامياب ٿيڻ جي اميد گهٽ نظر ايندي، انهيءَ ڪري مجبوراً دلالي ڏيڻي پوندي هين.

4. ”هوائي“: جيڪي جهاز پاڻيءَ ۾ ٻڏي ويندا هئا، يا ڇڄي پوندا هئا، تن جو مال شاهي خزاني ۾ جمع ٿيندو هو.

5. ”قروي“: اٺ، پڪريون يا پيو چوپايو مال، جيڪو ڪنهن آباد ۽ ڍل بسته بنيءَ ۾ پوندو هو، ته ڏڻ جو ڏڻ وڪڻي ڇڏيندا هئا ۽ ان جا پئسا سرڪار جي حوالي ٿيندا هئا. وڏي ڳالهه ته مال جي ڏڻيءَ ۽ زمين جي مالڪ کي ڪو به عيوضو ڪو نه ملندو هو. رولو مال جي جيڪڏهن هڪدم مالڪي نه ڪئي ويندي هئي، ته اهو ضبط ڪيو ويندو هو.

6. ”چرخي“: نارن تي آباد ڪيل باغن ۽ زمينن تي هڪ قسم جي ڍل هوندي هئي. اها هر ڪنهن ضلعي ۾ نرالي هوندي هئي. ان جو مدار چرخي [23] جي ماپ تي هوندو هو.

7. ”حقابو“: هي پاڻيءَ جي قيمت هوندي هئي، جيڪا ڪن خاص زميندارن کان ورتي ويندي هئي. ڏيهي حڪومت ۾ ان محصول جو عام رواج ڪو نه هوندو هو.

8. ”اجاره ڪولاب“: ڪولاب، يعني ٻوڏ هيٺ آيل زمينون ۽ ڍنڍون، جيئن ته منچر مچر وغيره اهي زمينون سرڪاري ڪامورن کي ٺيڪي تي ڏيون وينديون هيون، جيڪي پڪين، پيٽ [24]، ان ۽ ڪانن جي پيدائش مان ٽيون حصو يا نفعي جو اڌ ڏيندا هئا.

9. ”اجاره پتڻ“: دريائي پتڻ، اجاريدارن کي ٺيڪي تي ڏيندا هئا، ۽ اهي وري مسافرن کان پئسو يا ٻه پئسا في پور جي حساب سان وٺندا هئا.

10. شڪار ماهي: سرشماري کان سواءِ، سرڪار مهائڻن کان ٽيون حصو يا اڌ شڪار جو وٺندي هئي، خاص ڪري انهن کان، جن جو گذران پلن قاسائڻ يا مارڻ تي هوندو هو.

11. سر درختي يا زير درختي: زمينن ۽ باغات جي ڍلن کان سواءِ، اٺين، ڪجور ۽ ٻين اهڙن ميون جي وڻن تي ٿورڙو محصول مقرر هوندو هو. ميوي پتڻ کان اڳ، ڪاردار جو ماڻهو اچي وڻ ڏسندو هو ۽ هر هڪ وڻ تي هڪ آڻو وصول ڪندو هو جنهن کي ”سر درختي“ چوندا هئا. پٽيل، ميوي جي حصي کي زير درختي چوندا هئا. سرڪاري حصو اڌ به هوندو هو ته ٽي حصا به.

12. ترازو: جڏهن ان، ميوو ۽ کاڌي جون پيون شيون بزار ۾

وڪري لاءِ رکندا هئا، تڏهن انهن تي محصول ورتو ويندو هو. اهو محصول روڪ پئسن ۾ ورتو ويندو هو ۽ سراسري پنجن سيڙن [25] تي هڪ پئسي جي حساب سان ڏنو ويندو هو. سنڌ جي ڪن حصن جي شهرن ۾، جيڪڏهن وڪري لاءِ ڪير ايندو هو ته ان تي محصول وٺندا هئا. ڪيترن جاين تي ”اجاره جغرات“ ڏيڻ کان سواءِ پنهنجي چوپائي مال ڏهڻ جي به اجازت نه هوندي هئي.

13. سلامتي ڪشتي: جڏهن ڪو جهاز يا بيٽي، مال يا مسافرن سان پرڇي بندر تي پهچندا هئا، ته اجاريدار ان جي سلامت پهچڻ جي عيوض پنج آنا محصول وٺندو هو. وري جڏهن لنگر هڻندا هئا ته ڇهه آنا پيا ”ٺٺ“ [26] طور وصول ڪندا هئا. گهوڙن جي آمدنيءَ تي اٺ آنا في ڪن ”سلامتي“ محصول هوندو هو.

14. موبيشي: گهوڙي، خچر، گڏه، اٺ ۽ ڳئونءَ جي وڪري تي جيڪو محصول هوندو هو، اهو سرڪاري خسري ۾ ”ماويسِي“ جي نالي لکبو آهي. حاڪم جو لوازمو رپئي تي آڻو هوندو هو.

15. ريزڪي: سڀ خريدار سرڪار کي رپئي تي آڻو محصول ڏيندا هئا. پر جيڪڏهن سودو سؤ رپين کان وڌيڪ هوندو هو ته ان تي پنج سيڪڙو محصول ڏيندا هئا. شاهوڪارن ۽ دولتمند واپارين کان چار سيڪڙو محصول ورتو ويندو هو.

16. پنچري: سرڪاري زمين ۾ مال جي چارڻ تي محصول هوندو هو. اهو هر اٺ تي آڏي، مينهن تي چار آنا، ڳئونءَ تي ٻه آنا ۽ هر هڪ رڍ ۽ ٻڪريءَ تي هڪ آڻو، مهيني جي حساب سان ڏنو ويندو هو. هي محصول گهڻو ڪري اجاريدارن کي ٺيڪي تي ڏنو ويندو هو.

17. گئون يا اجاره شراب: شراب جي هر هڪ بنيءَ وارو پنهنجي ڌنڌي جي نفعي مان ڪجهه رقم سالياني ڏيندو هو. اها رقم ڄاڻي ٻجهي مقرر نه ڪئي وئي هئي.

18. اميني: جڏهن ٻن زميندارن جي وچ ۾ اثبوت ٿيندي هئي، ته سرڪار انهن جي فيصلو ڪرڻ لاءِ ڪو امين موڪليندي هئي. امين جو مرتبو ڌرين جي حيثيت مطابق هوندو هو. سنڌي ماڻهو زمين جي معاملي ۾ تمام ڦڏائي آهن. انهيءَ ڪري ڏيهي حڪومت ۾ اهڙا معاملا روز پيا ٿيندا هئا. ڪن حالتن ۾ ته لڙايون پڻ ٿينديون هيون ۽ حياتيون ورتيون وينديون هيون. زميندار پنهنجي حق جي بچاءَ ۾، هٿيارن استعمال ڪرڻ کان ڪين ٿرندا هئا. اهو پنهنجو مقرر لوازمو، رشوت ۽ خرچيءَ کان سواءِ مهماني به ڪيندو هو ۽ پنهنجي عملي سميت ڌرين جي خرچ تي رهندو هو. جڏهن تڪرار جو نبيرو ٿيندو هو، تڏهن ٻيئي ڌرين ان ۽ مال جي نذراني کان سواءِ هڪ مقرر رقم پڻ ڏينديون هيون. اها رقم حاڪم جي نالي ۾ ڏني ويندي هئي، پر ڪنڌو عملدار هو ماڻهن

کي رشوت ۽ حرامخوريءَ جي سُتي پيل هئي، تنهنڪري هو انصاف خريد ڪرڻ کان سواءِ رهي نه سگهندا هئا. جيڪڏهن امين ايمانداري ڪري، نذراني وٺڻ کان انڪار ڪندو هو ته آچيندڙ ائين سمجهندو هو ته مخالف ڌر مون کان وڌيڪ امين کي فراخديءَ سان لٻڻ جو ڪم ورتو آهي. معاملي جو نبيرو ڪنهن به ڌر جي فائدي ۾ ڪرڻ امين جي وس ۾ هوندو هو. جيڪڏهن هن جو فيصلو ظاهر ظهور انصاف جي خلاف هوندو هو، ته مظلوم ڌر کي چونڊو هو ته 'ٻرندڙ باهه [28] مان لنگهي يا پاڻيءَ ۾ تپي ڏئي يا ڪنهن ٻئي نموني ۾ پنهنجي بيقصوريءَ جي ثابتي ڏي.' سڀ کان ڪامياب امين اهي سمجهيا ويندا هئا، جيڪي پنهنجو ۽ پنهنجن مالڪن جو پيٽ چڱيءَ طرح پري سگهندا هئا.

19. جرمانو يا ڏنڊ: ڏيهي حاڪم، ڏوهارين لاءِ ڏنڊ جي سزا ڏيڻ وڌيڪ پسند ڪندا هئا، يعني مارڻ کان سندن رت - ست ڏهڻ وڌيڪ ۽ مفيد ۽ اثراتو ڄاتو ويندو هو. اڪثر ڪري جسماني سزائون بدلائي انهن جي عيوض ڏنڊ وصول ڪيو ويندو هو. زنا لاءِ ڪاردار ڦٽڪا هڻائيندو هو، پر تنهن کان پوءِ به سنڌي ڏوهاريءَ کي ڏنڊ به پرڻو پوندو هو. چوري، ڦر ۽ خون جو فيصلو به ساڳيءَ ريت ڪيو ويندو هو. انهيءَ آمدنيءَ مان حاڪم کي گهڻو فائدو ڪو نه ٿيندو هو. چاڪاڻ ته ان جو گهڻو حصو ڪاردار ۽ ٻيا عملدار کائي ويندا هئا.

مٿين ذڪر ڪيل ملڪي ڍلن ۽ محصولن مان هيءَ حقيقت ظاهر ٿئي ٿي ته سنڌ ۾ ڪڙميءَ ۽ واپاريءَ تي ڍلن جي چٽي هلڪي ڪا نه هوندي هئي. اسان جي حڪومت ۾ اهو طريقو بدلائي، هندستان جي ٻين پرڳڻن جهڙو ڪيو ويو آهي. اها تبديلي ماڻهن ۾ اڃا مقبول ڪا نه ٿي آهي. هنن ئي اهو اثر ويٺل آهي ته اسان جي ڏينهنون ڏينهن وڌندڙ مفلسيءَ جو ڪارڻ اسان جو ڍلن وارو نئون سسٽم آهي.



باب ٽيون

سنڌي لوڪ قصن جي فهرست

صوبي جون زبانون ۽ هر هڪ زبان جو مختصر بيان

سنڌي ٻوليءَ ۾ جيڪي تصنيفون آهن، تن مان سڀ کان وڌيڪ مقبول اهي آهن جن ۾ سنڌ جي فتح وقت مسلمانن بهادرن ڪافر راجائن جو مقابلو ڪيو هو. سنڌ جا ڪافي قصا ۽ ڪهاڻيون انهيءَ نڪتي تي ٻڌل آهن. سنڌ ۾ انهن تحريرن جو به وڏو تعداد آهي، پر انهن کان به زياده تعداد ڏند ڪٿائن ۽ افسانن جو آهي ۽ اهي ڀٽن ۽ چارٽن گڏ ڪري، هيٺئين طبقي جي ماڻهن ۾ ڦهلايا آهن. جهڙيءَ طرح هڪ اڻ سڌريل ۽ دهقاني قوم ۾ ٿيندو آهي، تيئن هت به هر هڪ قتل ڪوٽ ۽ شهر جي يادگيري ماڻهن جي دلين ۾ سانڍيل رهي ٿي. خاص ڪري انهن ماڻهن جي دلين ۾، جيڪي انهن جاين جي ويجهو رهن ٿا، قصي جي هر هڪ لاهيءَ چاڙهيءَ کي ڪنهن نمايان واقعي سان تعلق هئڻ جو شرف حاصل آهي ۽ هر قبرستان کي پنهنجا مشهور اولياءَ ۽ درويش آهن.

سڀني مشهور سنڌي افسانن جي مختصر فهرست هيٺ

ڏجي ٿي:

1. سسئي پنهنون: هيءُ عشق ۽ محبت وارين ٻن دلين جي

ڪهاڻي آهي. اهي 900 ورهيه اڳي يا سنڌ ۾ اسلام اچڻ وقت رهندا هئا. اها ڳالهه قابل توجهه آهي ته هي قصو ان ساري وسيع ايراضيءَ ۾ مشهور آهي، جيڪا مڪران ۽ افغانستان، جيسلمير ۽ مشرقي ايران جي سرحدن ۾ اچي وڃي ٿي. اهو قصو فارسي، جتڪي ۽ بلوچي ٻولين ۾ به لکيل آهي. مسٽر ڪرو (Crow)، شايد انهيءَ قصي ڏانهن اشارو ڪندي لکي ٿو ته ”مير فتح علي خان، بلوچ عاشقن جي ڪهاڻيءَ کي مولانا جاميءَ واري ”يوسف زليخا“ جي قصي جي طرز تي فارسي شعر ۾ ترجمو ڪرائڻ جو حڪم ڏنو هو، ته جيئن انهيءَ نظم جي اشاعت وسيلي سنڌ جو نالو ادبي دنيا ۾ ڦهلائي ان کي اهڙيءَ طرح مشهور ڪري، جهڙيءَ طرح سنڌ جو نالو جنگ جي فن ۾ مشهور هو. هاڻي اهي عاشق پهتلن جي قطار ۾ شمار ڪيا ويندا آهن ۽ ائين سمجهيو ويندو آهي ته هو اڃا زندهه آهن. انهن جي قبرن تي گهڻا ماڻهو زيارت لاءِ ويندا آهن چون ٿا ته ڪيترا ماڻهو يقين ڪري آستاني [1] تي ويا آهن، ته هنن ماڻهي سسئيءَ کي اکين سان ڏٺو آهي. اهو قصو هندن وٽ به پنجابيءَ ۽ ٻين پاشائن ۾ آهي. هو اڪثر گرمڪي اکرن ۾ لکندا آهن. سسئيءَ کي عام طرح ”رل مئي“ چوندا آهن. سنڌ جي اتهاس ۾ بي نامياري عورت، سهڻي هئي، جيڪا سنڌونديءَ ۾ ٻڏي، غرق ٿي ويئي هئي ۽ انهيءَ سبب هوءَ ”ٻڏمئي“ سڏبي آهي. شاهه عبداللطيف انهيءَ قصي تي جيڪي بيت چيا آهن، تن

انهيءَ قصي لاءِ سنڌ جي اوچي طبقي جي ماڻهن ۾ ڏاڍو چاهه پيدا ڪيو آهي. انهيءَ طبقي ۾ ڪي ٿورا اهڙا ماڻهو هوندا جن کي پنهنجي بزرگ هر وطني شاعر جو ڪلام ياد نه هوندو. سنڌ ۽ بلوچستان جي صحرائي قومن ۾ ڪي ورلي اهڙيون قومون هونديون. جيڪي انهيءَ قصي کان اڻ واقف هجن. اوني مسافريءَ تي، ڌنار مال سان ۽ ڪڙمي پنهنجيءَ ڪرت ۾ سسئي پنهنوءَ جي ڪشالن جي ڪهاڻي پنهنجي سادي سودي ۽ ڪڇي پڪي شعر ۾ ڳائي، پاڻ کي وندرائيندا آهن. اهڙيءَ ريت، ٻيا هيٺيان قصا عام مشهور آهن.

2. راڻي ۽ مومل جي ڪهاڻي: هي راجپوت نسل جا عاشق ۽ معشوق هئا. 3. هير ۽ رانجهي جي محبت جو قصو. 4. مارئيءَ ۽ عمر سومري جي ڳالهه. 5. مل محمود جي لڙائي ۽ موت. 6. دولهه دريا خان جون سوپون. 7. سهڻي ۽ ميهار جي عشق جو افسانو. 8. دودي ۽ چنيسر جون لڙايون. 9. سامئيءَ [ماموئي] يا هفت تن جون پيشنگويون. 10. ليان چنيسر جو قصو. 11. نانگ جي ڏند ڪٿا. 12. گهانو مهاڻي جو قصو. 13. عبدالله بروهيءَ جون لڙايون. 14. صبح چاندي جي جا جهڳڙا ۽ 15. ڄام هالي ۽ ڄام ڪيهر [2] جا جهڳڙا.

پڙهيل مسلمان، عربي ڄاڻندا آهن ۽ هندو سنسڪرت، مگر اهي ٻئي ٻوليون عام ڄام ڪو نه ڳالهائون وينديون آهن.

ٿورڙا افغان زميندار، جيڪي صوبي جي اتر ۾ رهن ٿا، سي پنهنجي اباڻي ٻولي يعني پشتو ڳالهائيندا آهن. مگر اها ٻولي ماڻهن ۾ ايتري پکڙيل نه آهي. جوان کي سنڌ جي ٻولين ۾ شمار ڪجي. پنجابي ٻوليءَ جي به ساڳي حالت آهي. اها فقط ٿورڙا سک استعمال ڪندا آهن. جيڪي جدا جدا شهرن ۽ ننگر ۾ رهن ٿا. سنڌ جون عام مروج ٻوليون هي آهن:

1. بلوچي، 2. جتڪي، 3. فارسي ۽ 4. سنڌي.

بلوچي هڪ دهقاني پهاڙي ٻولي آهي. جا بلوچستان جي سموري علائقي ۾ ڳالهائي ويندي آهي. پهاڙي قومون جيڪي سنڌ جا پٽ وسائي وينيون آهن، سي به اڪثر اها ٻولي ڳالهائينديون آهن. بلوچڪي ٻولي هندستاني-فارسي [3] ٻولين جي قطار ۾ شمار ڪئي ويندي آهي. جيتوڻيڪ اها اهڙي مهذب زبان نه آهي، پر تنهن هوندي به تمام جهوني سمجهي وڃي ٿي. اها جديد فارسيءَ سان گهڻي مشابهت رکي ٿي. ان جا اڌ لفظ ته فقط فارسي زبان جون بگڙيل يا ميتيل صورتون آهن. ٻين هر قسم ٻولين، جهڙوڪ بروهڪي ۽ پشتو وانگر هن ٻوليءَ جي لغت ۾ به ڪيترا سنسڪرت ۽ عربي ۽ ٻيا دهقاني الفاظ شامل ٿيل آهن. مگر اهي لفظ ڪنهن قديم ٻوليءَ جا رهجي ويل لفظ نٿا لڳن. جيڪڏهن ائين هجي ته انهن ۾ فقط سادا خيال سمايل هجن. اهي لفظ شايد ڪي نوان عناصر آهن، جي بلوچڪيءَ ۾ ان

ڪري داخل ٿي ويا آهن، جو بلوچڪيءَ جو ٻين ٻولين سان گهٽ وهنوار آهي ۽ پاڻ هڪ خام زبان آهي. بلوچ ڪيترن پاڙن ۾ ورهايل آهن. جي هڪ ٻئي کان گهڻو الڳ آهن. تنهنڪري سڀاويڪ آهي ته انهن جي زبان ۾ جدا جدا نمونن جا لفظ ۽ اصطلاح هجن. اها ٻولي، ايتري شاهوڪار نه آهي، تنهنڪري ڀر وارين زبانن مان اڌارا لفظ وٺڻ ضروري ڄاتا ويا هجن. بلوچڪي اتهاس ۾ ڪجهه ڪهاڻيون، افسانا، رزمي، گيت، راڳ ۽ ڀٽن ۽ چارڻن جون تصنيفون پڻ آهن. ڏک جهڙي ڳالهه آهي ته تمام ٿورن يورپي ماڻهن [4] بلوچي ٻولي سکڻ جي ڪوشش ڪئي آهي، ڇاڪاڻ ته اها سنڌي ۽ فارسي ٻولين جي ڄاڻن لاءِ سکڻ بلڪل آسان آهي، انهي ٻوليءَ جو اونهون اڀياس قديم ايراني ٻولين جهڙوڪ زند، پهلوي، دري ۽ دساتير جي پاشائن جي وديارئين کي تمام ڪارائتو ٿيندو.

هن وقت اسان کي انهن ٻولين جي نالن کان سواءِ ٻي ڪا به خبر نه آهي. پارسين جي مقدس ڪتابن لاءِ چيو ويو آهي ته انهن ۾ ڪو به اهڙو بنيادي لفظ نه آهي، جو ڪنهن نه ڪنهن زنده فارسي پاشا جي ڪنهن ٻئي لفظ، سان ملي نه اچي. بلوچين، بروهين ۽ افغانن جون پهڙي ٻوليون ڪيترن لفظن جي بنيادن تي روشني وجهي سگهن ٿيون، جن جو هيٺئر اسان کي ڪو به پتو ڪونه ٿو پوي [5].

سنڌ ۾ هيٺيون وڏيون قومون پهڙي ٻولي (بلوچڪي) اڃا استعمال ڪن ٿيون: رند، ٽالپر، مري، چانڊيا، جمالي ۽ لغاري. جتڪيءَ [6] کي سرائيڪي به چوندا آهن ۽ بلوچي به، سرائيڪي انهي ڪري ته اها سري يا اتر سنڌ ۾ ڳالهائي ويندي آهي ۽ بلوچي، ڇاڪاڻ ته ڪيتريون بلوچ قومون جي سنڌ ۾ رهن ٿيون، سي ڳالهائينديون آهن. پر اها ملتانيءَ جي بگڙيل صورت آهي، جا خود گريل پنجابي ٻولي آهي. اها سنڌ ۾ گهڻي قدر استعمال ڪئي ويندي آهي ۽ ماڻهن جو غالباً چوٿون حصو اها ٻولي ڪم آڻيندو آهي. ان جون ڪيتريون مقامي صورتون آهن. ان ۾ سواءِ ٿورڙن شعرن ۽ مذهبي رسالن جي ٻيو ڪو ٿورو اتهاس آهي. ڏسجي ٿو ته ڀٽ ۽ چارڻ انهيءَ کي پنهنجي ٻوليءَ کان وڌيڪ معتبر ڪري سمجهندا آهن. گهڻن تعليم يافته ماڻهن ان جو اونهو اڀياس ڪيو آهي ۽ ان ۾ تصنيفون جوڙيون اٿائون. جتڪي زبان ۾ جيڪي سڀ کان مشهور افسانه ۽ قصا آهن، تن جي مختصر فهرست هيٺ ڏجي ٿي.

1. سسئي پنهنوءَ واري سنڌي ڪهاڻي.
2. هير رانجهو.
3. يوسف زليخا، جيڪو مسلمانن ۾ هڪ تمام مقبول قصو آهي. جتڪيءَ ۾ انهيءَ نالي سان ٽي چار نظمون آهن.
4. سيف الملوك ۽ بديع الجمال پري. اهو اصل مشهور

عربي يا مصري قصي جو هڪ ناقص نقل آهي.

5. ليليٰ مجنون، مشهور عربي عاشقن جي قصي جو

سنڌي ۾ به ترجمو آهي.

6. مرزان صاحبان، هندستاني قصي جو ترجمو آهي.

7. شيخ علي فقير ۽ لوهار جي حسين ڌيءَ، جلاليءَ جي

عشق جو افسانو ملتان جي پرسان جهنگ سيال نالي هڪ علائقي

جي ڪهاڻي آهي. جو فقيرن ۽ عشاقن کان مشهور آهي.

جتڪي ٻوليءَ ۾ اهي آهن سڀ کان وڌيڪ مقبول

ڪهاڻيون ۽ افسانا، اهي افسانا ۽ ڪهاڻيون سڀ نظر ۾ آهن نثر

ڪي ٿورا پڙهندا آهن، انهن کان سواءِ مسلمانن وٽ ڪي مذهبي

رسالا [ڪتاب] به آهن. انهن مان ڪي رسالا زالون ۽ ٻار وغيره بر

زبان ياد ڪندا آهن. مثلاً ”احڪام الصلاة“ جو اسلام جي عقيدن

۽ احڪامن تي هڪ مختصر رسالو آهي. لوهارن، واڍن ۽ ٻين

پيشن وارن ماڻهن کي پنهنجا ڪسب نام يا شڪسته بيتن جا

انتخاب پڻ آهن، جن ۾ سندن پيشي جي تاريخ، اوزارن جي ايجاد،

مربي وليءَ جو نالو ۽ ٻي اهڙي ڪارائتي معلومات ڏنل هوندي

آهي. جيڪڏهن اها ڄاڻ ڪنهن ڪاسبيءَ کي نه هجي ته جيڪر

هميشه ماڻهن وٽ سندس قابليت نه ڄاتي وڃي. مشهور سرياني

دعا جيڪا حضرت عليءَ رضه يا جيئن ڪن جو خيال آهي ته ابن

عباس رضه سرياني ٻوليءَ مان ورتي هئي. تنهن جو پڻ جتڪيءَ

۾ ترجمو ڪيو ويو آهي. اها دعا، اڪثر ماڻهو پنهنجن ڏکن ۽

مصيبتن کي تارڻ لاءِ ياد ڪندا آهن. هڪ مختصر لغت پڻ مروج

آهي. جنهن کي ”خالق باري“ چوندا آهن، ڇاڪاڻ ته اها ”خالق،

باري سرچڻهار“ جي لفظن سان شروع ٿئي ٿي.

گيت، غزل ۽ ٻيو متفرق شعر هيٺين عنوانن ۾ ورهائي

سگهجي ٿو:

1. ريخته، هندستانيءَ شعر جهڙو.

2. غزل، ديوان حافظ جو جتڪيءَ ۾ ترجمو، جو هن قسم

جي تصنيف جي طرز جو هڪ سهڻو مثال آهي.

3. دهر، جي گهڻو ڪري ڳايا ويندا آهن.

4. ٽپو، هي ٽن، چئن يا پنجن بيتن جو هڪ مختصر شعر

آهي. ان جو مضمون گهڻو ڪري عشقيه هوندو آهي. ان کي گهڻو

ڪري ميراسي پسند ڪندا ۽ ڳائيندا آهن.

5. بيت، هن ۾ مصرعن جو تعداد مقرر ٿيل نه هوندو آهي.

گهڻو ڪري هر ڪا ست الف - بي جي اکرن سان باقاعدي هڪ

ٻئي پٺيان شروع ٿيندي آهي. تصنيف جي اها طرز، ماڻهن وٽ

نهایت مقبول آهي. شايد ان ڪري جو ان جا مضمون اڪثر نفس

پرستيءَ سان تعلق رکندڙ هوندا آهن.

جتڪي ٻولي گهڻو ڪري نستعليق خط ۾ لکي ويندي

آهي، پر بعضي نشڪي خط ۾ لکي ويندي آهي. تارونءَ مان

نڪتل ۽ ٻين غير عربي اکرن جي لکڻ جو ساڳيو ئي طريقو آهي جو اردوءَ ۾ آهي. تفاوت فقط هيءُ آهي ته هندستانيءَ ۾ ’ر‘ سان ڪو لفظ شروع نه ٿيندو آهي، مگر جتڪيءَ ۾ اهڙا گهڻا لفظ آهن، جن جو پهريون اکر ’ر‘ آهي. مثلاً ”روڻ“ يعني زمين تي ليٿڙڻ يا روڻڻ. جڏهن سنڌي نسخي اکر لکندا آهن، تڏهن انهن تي بيهڪ جون نشانيون گهڻو ڪري صحيح نه هونديون آهن. پر جتڪيءَ ۾ اوترائي اکر آهن، جيترا اردو الف - ب ۾. سنڌيءَ ۾ جيڪي خاص پنج آواز آهن، سي ان ۾ وري ڪم ايندا آهن ان ڪري هڪ اورچ ماڻهو اهي اکر جلد سڪي سگهي ٿو. هندو گهڻو ڪري گرمڪي ڪم آڻيندا آهن، جا ديوان گريءَ جي هڪ سڌريل ۽ سولي صورت آهي. نانڪ شاهه جا پوئلڳ، گرمڪيءَ جي ڏاڍي عزت ڪندا آهن، ڇاڪاڻ ته اها سندن گرن جي خاص مقبول ۽ پياري زبان آهي. واپاري ماڻهو گهڻن ئي نمونن جا اکر ڪم آڻيندا آهن. پنجاب طرف ”نڊا اکر“ ڪم آڻيندا آهن، جي هڪ قسم جا گرمڪيءَ مان نڪتل چالو اکر آهن. اهي ملتان جي ايراضيءَ ۾ پنهنجو روپ ۽ نالو بدلائي، ’اچڪي‘ آڻيوڻا سڏجن ٿا.

انهن مان وري ٻيا منجهيل ۽ غير ترقي يافته نمونا نڪرن

ٿا، جي سنڌ ۽ ڪڇ جي هندن ۾ رائج آهن.

سنڌي هندستاني ٻول چال آسانيءَ سان سڪي ويندا آهن.

انهيءَ جو سبب شايد اهو آهي جو جتڪي ٻولي، سڄي صوبي ۾

پکڙيل آهي. بلوچن ۾ اها ٻولي، نظاماڻين ۽ لاشارين جا به وڏا قبيلا ڳالهائيندا آهن. يورپي لوڪ، جتڪي ٻولي آسانيءَ سان سڪي سگهن ٿا، ملتان ۽ پنجاب ۾ جيڪي تازا واقعا ٿيا آهن، انهن جي ڪري انهي ٻوليءَ جي ڄاڻ اڳتي هلي ڪارائتي ثابت ٿيندي.

سنڌ ۾ فارسي ٻولي، ادب، نشست برخاست، دفتر ۽ خط و

ڪتابت جي ٻولي آهي. ڏيهي ماڻهو اها ٻولي عام ٻول چال ۾ وري ڪم آڻيندا آهن، سواءِ ڪن خاص موقعن جي، يا جڏهن ڪنهن کي پنهنجي علم جو مظاهرو ڪرڻو هوندو آهي. سنڌ جي فارسي اچارن، محاورن ۽ لفظن جي ترتيب شيراز ۽ اصفهان جي چالو زبان کان ايترو ته مختلف آهي، جيترو اتر اٽليءَ جون پاشائون روم ۽ تسڪنيءَ جي شاهي ٻوليءَ کان نرالين آهن. سنڌي لفظن جي ملاوت ڪري فارسي زبان گهڻي ڀاڱي بگڙي چڪي آهي. هن مضمون تي تفصيلوار روشني وجهڻ، بحث ڪرڻ وديارئين لاءِ دلچسپيءَ کان خالي نه ٿيندو. هندستان جا ماڻهو جيڪي سنسڪرت مان ورتل پاشائون ڳالهائين ٿا، تن به فارسيءَ جي صورت ساڳئي نموني بگڙي ڇڏي آهي.

سنڌين [8] جو فارسي زبان سان بگاڙو چئن قسمن ۾

ورهائي سگهجي ٿو: بيجان اچار، لفظن جو ناقص انتخاب، وياڪرڻ

جون غلطيون ۽ ردي محاورا. دراصل سنڌين، فارسيءَ جي وسيع،

گونا گون ۽ شيرين زبان کي اهڙيءَ طرح بگيڙي چُون چُون جو مريو بڻايو آهي، جو اها سڪڻ به مشڪل ٿيو پوي پر جيڪا سڪي وڃي ٿي، بلڪل اڌوري ۽ بگڙيل سنڌ جي فارسي، وچ ايشيا جي تعليم يافته ماڻهن جي سمجهه کان هر طرح ٻاهر هوندي آهي.

سنڌي ماڻهو، فارسيءَ جا اچار پنهنجي مادري ٻوليءَ وانگي ڪندا آهن. هو حروف علت (اعرابن) مان (-) جو اچار اسان جي (U in Bit) وانگر ڪندا آهن، پر شيراز ۽ اصفهان ۾ انهيءَ نشاني جا گهڻائي اچار [9] هوندا آهن جن جو مدار لفظ جي پوئين حرف صحيح تي هوندو آهي. اهڙيءَ طرح هتي، پيش (پ) به اسان جي (U in Bit) وانگر اچارو ويندو آهي: مگر فارسيءَ ۾ پيش جا ٻه اچار هوندا آهن: هڪڙو (4) وانگي ۽ ٻيو (Oin Dkey) وانگي، سنڌيءَ زير (-) جو اچار (in Bit) وانگي آهي، مگر فارسيءَ ۾ ان جو اچار پوئين حرف تي مدار رکندو آهي ۽ اڪثر فرينج ٻوليءَ (E in relationior relias) وانگر پڙهيو ويندو آهي. مضمون جو ارت بيان ڪرڻ آسان نه آهي، ڇاڪاڻ ته اچارن جو فرق تمام اڻ لکو هوندو آهي. مگر هڪ آزمودگار ماڻهو، فارسي ۽ سنڌي اچارن جو تفاوت هڪدم معلوم ڪري سگهي ٿو.

ڊگهن حروف علت ۾ به ساڳيون غلطيون ڪيون وينديون آهن. فارسي ماڻهو الف جو اسان جي ("a" in ball or gall) وانگر اچار ڪندا آهن. ڪن حالتن ۾ اهو اسان جي ("oo" in ooze) جي

صورت اختيار ڪندو آهي، مثلاً آمدن کي هو اومدن ۽ ايران کي ايرون پڙهندا آهن. سنڌين کي اهي اچار ڏانءُ ڪو نه ايندا آهن. هو الف (1) جو عربي، سنسڪرت ۽ انگريزيءَ (Fatlex) وانگر ڊگهو اچار ڪندا آهن، بي (ي) ۽ وا (و) هو هندستانين کان مجهول ۽ معروف جو امتياز ڪرڻ سکيا آهن جيتوڻيڪ اهي اصطلاح ۽ انهن جا اچار فارسيءَ ۾ ڪو نه آهن. هو "ي" جو اچار فرانسين (E in peri) وانگر ڪندا آهن. مثلاً شيرازي چون "مي روم" ته هو ان کي پڙهن "مي روم".

حروف صحيح ۾ هو اها غلطي ڪندا آهن ته ٽون (9) خاص عربي حرفن جو اچار انهن سان مشاهبت رکندڙ فارسي حرفن جهڙو ڪندا آهن، مثلاً عين (ع) جو الف (1) وانگي، طوئي (ط) جو تي (ت) وانگي وغيره وغيره. شيرازي، جن جو تلفظ عربن وانگي ترش نه آهي، سي انهن اکرن کي سندن اصلي صورت موجب حلق مان ڪيندا آهن. سنڌي هندو خواه مسلمان "ڙ" جهڙي آسان فارسي اکر جو اچار به بلڪل ڪو نه ڪڍي سگهندا آهن. تنهنڪري هو ان کي بگيڙي (Y-ي) وانگر اچاريندا آهن. "ڙوليد" (پڪڙيل وار) کي هو چون "يوليد" هو عربي الف بي جو چويهون اکر وا (و) ترش نموني ۾ اسان جي w in wand وانگر اچاريندا آهن، مگر شيرازي اهو اکر مني آواز ۾ چوندا آهن.

اهي آهن سنڌين جي تلفظ جون ڏٺيون وائڻيون مڪيه

غلطيون، فارس جي سيمر تن رهاڪن جي شيرين آواز ٻڌڻ کان پوءِ، سنڌين جي بيدولي ۽ بگڙيل زبان جو تلفظ ڪن تي ڪهڙو اثر وجهي ٿو، تنهن جو بيان ڪرڻ مشڪل آهي.

سنڌي ماڻهو، فارسي زبان پنهنجن هموطنين کان سکندا آهن، تنهنڪري هو ان ۾ ڀانت ڀانت جا ناموافق پراڻا ۽ وساريل، علمي ۽ اصطلاحي نيچ ۽ بازاری، ڌاريا ۽ دهقاني لفظ ڪم آڻيندا آهن. مثلاً هو تڏيڻ کي چون خبز دوك، ڪڪر کي سحاب ۽ رڌڻي کي باورچيخانہ. جيڪڏهن ڪو موزون فارسي لفظ نه ملندو، ته تقرير خواه تحرير ۾ هڪدم سنڌيءَ جو ڪو لفظ ڳولهي اٽڪائي ڇڏيندس. هو ”گل = پيڄو“ ”بمردم-ڪامريه“ ۽ اهڙا ٻيا عجيب لفظ ڪم آڻيندا آهن، جي اصل نيٺ سنڌي آهن، پر آخري حرف ڦيرائڻ سان فارسي صورت اختيار ڪئي اٿن. مرڪب لفظن ٺاهڻ ۾ به زبان تي ساڳئي قسم جو جبر ڪيو ويندو آهي. جيئن ته سنڌي ماڻهو فارسي زبان ڪتابن وسيلي يا انهن استادن کان سکندا آهن، جن بخود ڪتابن مان علم پرايو هوندو آهي، تنهنڪري هو لکيل ۽ زباني فارسيءَ جي وچ ۾ تفاوت ڪو نه ڪري سگهندا آهن. اهڙيون ڪي ٿوريون جديد زبانون آهن، جن ۾ فارسي زبان جيترا مکاني اصطلاح ۽ محاورا هجن، فارسيءَ ۾ ايترا ته اصطلاح ۽ محاورا آهن، جو انهن مان انهن الفاظن جي هڪ لغت ٺهي سگهي ٿي. فارسيءَ ۾ گهڻا گونا گون ۽ پُر معنيٰ

بازاري لفظ به آهن. فاحش لفظن ۾ ته هوءَ اسان جي ٻوليءَ کان به گوءَ ڪٽي ٿي وڃي.

سنڌيءَ جون نحوي غلطيون نهايت ناگوار آهن. هو لطافت جي پرواهه ٿي ڪو نه ڪندا آهن. هو پاڻ کي ضمير متڪلم جمع ۾ ”ما“ ڪوٺيندا آهن ۽ پنهنجن ٽائين کي حاضر واحد ۾. اها غلطي افغانن، بروهين، بلوچن ۽ ٻين پهڙي قومن ۾ به آهي. مگر ايران ۾ ان جو نالو نشان به نه آهي. سنڌي صيغي (زمان) جمع ۽ واحد کان به اڻڄاڻ هوندا آهن. هو بيتقاعدي فعلن کي ڦيرائي باقاعده فعلن وانگر مضارع ڪندا آهن. مثلاً يافتن مان ”يابد“ جي بدران چون ”يافد“. ساڳين اصولن مطابق هو پنهنجي ٻوليءَ وانگي هڪ ئي مصدر مان ٻه يا ٽي مسبب فعل ٺاهيندا آهن. هنن فارسيءَ ۾ بگڙيل محاورا، جهڙوڪ ”گويانيدن يعني چوائڻ، ”ڪنائيدن“ ۽ ”ڪرائيدن“ [10] يعني ڪرائڻ ٺاهيا آهن ۽ اهڙي قسم جون ٻيون ڦيريون گهيريون فارسيءَ ۾ ڪيون آهن، جي ڪو به علمي ماڻهو ٻڌي، عجب ۾ پئجي ويندو ڌارين ماڻهن کي، پوءِ هو ڪهڙين به موافق حالتن هيٺ فارسيءَ جي تحصيل ڪن، محاورا هميشه ڏکيا لڳندا. انهيءَ جو هڪ سبب هيءُ آهي ته فارسيءَ ۾ تمام گهڻا ۽ عجيب اصطلاح آهن. ٻيو مکيه ڪارڻ هيءُ آهي ته فارسيءَ وارن کي عربي لفظن وٺڻ جي عادت هوندي آهي. هڪ فارسي فعل کي عربي اسم لڳائڻ سان، ڪيترا محاورا

نهي سگهن ٿا. انهي حالت ۾، اصلي فعل معلوم ڪرڻ لاءِ به مشڪل ٿيو پوي. سنڌي ماڻهو پنهنجي ٻوليءَ جي اصطلاحن جو فارسيءَ ۾ لفظي ترجمو ڪندا آهن، تنهنڪري هنن وٽ عجيب عجيب اصطلاح آهن. مثلاً ”حڪم دادن“، (”ڪردن“ بدران) ”سوال پرسيدن“ يعني سوال پڇڻ ۽ اهڙي قسم جون ٻيون غلطيون. ان جو نتيجو بعضي بعضي اهو ٿيندو آهي ته معنيٰ، مطلب جي ئي خلاف نڪرندي آهي. اهي آهن ڪجهه سنڌين جي ٻول چال جون مکيه سهوون. سنڌين جي لکڻ جي طرز، ”بهار دانش، جي طرز تي ٻڌل هوندي آهي. ان ۾ ڪجهه سعديءَ ۽ نظاميءَ جا اصطلاح هوندا آهن، ۽ ڪجهه حافظ جا نقل ۽ محاوره. مطلب ته اها طرز هڪ عجيب چون چون جو مريو آهي. ان سان گڏ وري نيمخواندن جي علمي نمائش. عام ماڻهن جي پست خيالي ۽ هڪ ڌاريءَ زبان ۾ لکڻ جي دقت خيال ۾ آيو ته توهان سمجهي سگهندؤ ته سنڌين جو لکيل فارسي ڪتاب، ڪهڙي شئي ٿيندي آهي. خوش قسمتي سان اهڙا ڪتاب عام لکيا ۽ پڙهيا نه ويندا آهن. سنڌ ۾ اهڙا ٿورا عالم آهن، جن کي فارسي تصنيفن جي لکڻ جي همت ٿيندي، سواءِ چند صوفين جي، جن ڌارين ملڪن ۾ سفر ڪري علمي مايو وڌايو آهي.

سنڌي پنهنجو فارسي علم گهڻو ڪري انشا ۽ سرڪاري لکپڙهن ۾ ڪم آڻيندا آهن. گهڻا لکندڙ ”انشاي مرڪزن“ [12] مان

لکڻ جي طرز سکي، پنهنجو ڪاروبار شروع ڪري ڏيندا آهن. ٻيا وري ڪو ڪتاب ئي ڪو نه پڙهن ۽ دفترن ۾ وڃي خطن جا خط برزيان ياد ڪري ڇڏين. انهيءَ بي علميءَ جو نتيجو اهو نڪرندو آهي جو انهن جي لکڻ جي طرز منجهيل ۽ بي معنيٰ هوندي آهي ۽ ان ۾ لفظ غلط استعمال ٿيل هوندا آهن ۽ آداب تهذيب جا اصول بلڪل نظر انداز ڪيا ويندا آهن. ايران ۾ مرزائون ننڍي هوندي کان وٺي باقاعدي لکڻ جو ڍنگ ۽ تعظيم و تڪريم جا اصول سکندا آهن. هو ڪيترن ورهين جي محنت ۽ ڪشالي کان پوءِ مس پنهنجي پيشي جي لائق سمجهيا ويندا آهن. سنڌي ماڻهو فارسي اکر به پوريءَ طرح لکڻ نه سکندا آهن. سنڌين جا اکر پيچيده، هجي غلط [13] ۽ ٻولي منجهيل هوندي آهي، جنهنڪري هنن جي تحرير وچڙ به مشڪل هوندي آهي. سنڌي پنهنجي ڪاروبار هلائڻ ۾ سچ پچ پڙ ٿين، تنهن کان اڳ هنن جي ڏاڙهي اچي ٿي ويندي آهي. هڪڙي ايراني يا افغان منشيءَ کي پنج ڇهه سال لڳاتار جفاڪشي ڪيڏي پوندي آهي، تڏهن وڃي سندن ۽ ٻيا منجهيل خطوط سمجهي سگهندو آهي. سنڌ اهڙن سندن ۽ خطن سان پري پئي آهي.

سنڌي ٻوليءَ جي اهليت جو هن وقت پتو ڪو نه ٿو پئجي سگهي، مگر انهيءَ وسهڻ لاءِ ڪافي سبب آهن، ته هوءَ هندستان جي هاڻوڪين عام ٻولين جهڙي قديم [14] آهي. اها هندستاني

ٻولين سان تعلق رکي ٿي ۽ سنسڪرت مان نڪتل آهي. سنڌي هڪ خاص جدا زبان آهي ۽ اها ڳالهه صحيح نه آهي ته اها ڪنهن هندستاني ٻوليءَ [15] جي هڪ بگڙيل صورت آهي. سنڌي ٻولي، ڪاٺياواڙ جي حدن کان بهاولپور تائين ۽ بروهين جي پهڙن کان وٺي هندستان جي اولهه ريگستان تائين ڳالهائي ويندي آهي. سنڌ جون اهي حدون مسلمان مورخن، راءِ گهراڻي جي هندو راجائن جي بادشاهيءَ جي ايراضي ڄاڻائي آهي، ان سان ٺهڪي اچن ٿيون. مهذب يا علمي زبان، لاڙ جي آهي. ٻيون مکيه زبانون هيٺيون آهن:

1. سرائڪي يا سري يعني اتر سنڌ جي زبان. ان ۾ جتڪي ۽ بلوچي لفظن جي ملاوت آهي.
2. ڪڇي، جا ڪڇ ۾ ڳالهائي ويندي آهي، اها گجراتيءَ سان گهڻو ملي ٿي.
3. ٿريلي يا جيسلميري، جا عمرڪوٽ، ٿر ۽ جيسلمير جي طرف ڪم ايندي آهي. شڪاري، ڊيڍ ۽ سنڌ جون ٻيون اڇوت قومون پڻ اها زبان ڳالهائينديون آهن. ان ۾ مارواڙيءَ جي گهڻي ملاوت آهي ۽ ان کي پنهنجا اکر [16] ۽ ڌرمي پستڪ پڻ آهن.
4. ٽڪراڻي جي ٻولي، سنڌ جي اولهه ۾ جيڪي ڪوهستاني ماڻهو رهن ٿا، انهن جي زبان آهي، ان ۾ بروهي ۽ بلوچي لفظن جي ملاوت آهي ۽ ٻين ڪيترن شين جا نالا ۽

اصطلاح پڻ آهن، جي سنڌ جي ڀٽن ۾ رهندڙ ماڻهن جي سمجهه ۾ ڪو نه ايندا آهن.

ڏسڻ ۾ ٿو اچي ته سنڌي ٻوليءَ جي ڳوڙهي اڀياس ڪري پنجابي، جتڪي، پشتو، بلوچي، بروهي ۽ ٻين همجنس زبانن سان، جيڪي سنڌونديءَ جي اولهه طرف ڳالهائون وڃن ٿيون. واقفيت ٿئي ٿي. هڪ ڏيهي ماڻهوءَ جي جوڙيل لغت ۾ مون ڏٺو ته چئن سَوَن اسمن مان ٻه سَوَ پشتو ۽ ڏيڍ سَوَ بلوچي لفظ سنڌي لفظن جهڙا هئا. ان لاءِ ٻه سبب ٿي سگهن ٿا: پهريون ته اهي سڀ ٻوليون ڪنهن پراڻيءَ گمنام زبان مان نڪتل آهن، جنهن جي جاءِ پوءِ سنسڪرت ورتي، يا جيڪا سنسڪرت سان ملي هڪ ٿي ويئي، ٻيو ته اهي سنسڪرت جي ڪنهن قديم بگڙيل صورت جا نمونا آهن، جنهن مان وچ ايشا جون زبانون پيدا ٿيون ۽ جا پيلاسجي قوم جا ماڻهو مغرب طرف ڪڍي ويا. انهيءَ قياس جي بنياد تي اها ڳالهه سمجهڻ سولي ٿئي ٿي ته سنڌيءَ ۽ هندستان جي ٻين همجنس ٻولين ۾ چو روزمره جا لفظ جهڙوڪ پُٽ، ڌيءُ، گانءُ ۽ گهوڙو سنسڪرت نسل جا آهن. پر جيڪڏهن سنسڪرت ڪنهن پراڻيءَ ٻوليءَ تي پيوند ٿيل هجي ها، ته شين جا عام نالا ۽ سليس خيالن وارا لفظ جيڪر انهي پراڻيءَ ٻوليءَ ۾ هجن ها.

سنڌيءَ ٻولي جون خصوصيتون هي آهن: ان ۾ سنسڪرت ۽ عربي لفظن جي ملاوت آهي ۽ ان جي نحوي بناوت مختلف

عناصرن مان ٺهيل آهي. ان ۾ ڪيترائي نج خواه بگڙيل لفظ نظر اچن ٿا، جي مغربي هندستان جي اڻپڙهيل ماڻهن جي سمجهه ۾ نه ايندا. ان ڳالهه جا مثال هيٺ ڏجن ٿا:

اچڻ (س. جڙ: اچا) جس = فتح (س. يا س - شهرت

آڪاس = آسمان جوءَ = زال (س. جايا)

اچو = سفيد (س. اچا) ڪڪڙ

اڪڻ = چوڻ (س. اڪيا) سپر زور وارو (سا = ساڻ، پل =

زور)

اپار = بي انت سائين = صاحب (س. سوامي)

ڏاتار = خدا

هندستاني ٻولين جي اصولن خلاف، سنڌي ٻوليءَ ۾ بعضي بعضي عربي ٻوليءَ جا لفظ علمي نالن لاءِ نه، پر عام نالن لاءِ ڪم آندا ويندا آهن. هن خصوصيت جا ڪي مثال هي آهن:

ابو، پيءُ ڪل، سڀ

بصر خطاب، اسڪول (هندستان ۽ ايران

جبل، ٽڪر ۾ گهڻو ڪري مڪتب چوندا

آهن

ڪاڏاهو، پيالو محڪم، مضبوط

ڪاسو، ٿانو (ع. ڪؤس) مصحف، قرآن

خاص، چڱو معمور، آباد

خيم، نتبو ميه، لاشو

مقام قبرستان طعام، کاڌو

پرچ، تڏو (ع. فرش) ٿور (ع. قوم)

رڪابي، ٿالهي طهر (ع. پاڪائي)

شيءَ، چيز

عربي لفظن جي انهيءَ عجيب استعمال جو هيءُ سبب ٿي سگهي ٿو ته عيسائيت ۽ اسلام جي نمود تي وچ ۾، جنهن کي جهالت جو زمانو چيو وڃي ٿو، شاهي پيماني تي عربستان مان سنڌ طرف لڏ پلاڻ ٿي هئي. هن معاملي ۾ صوبي (سنڌ) جون روايتون ايران، ڪردستان ۽ افغانستان جي روايتن سان ٺهڪي اچن ٿيون. سڀ روايتون انهيءَ ڳالهه تي اتفاق راءِ آهن ته انهن ملڪن کي صحرائي ماڻهن جي نسل وارن ڪاهه ڪري فتح ڪيو هو. مورخ لکن ٿا ته اسلام جي شروعات ۾ جن فوجن بلخ ۽ بخارا فتح ڪيا هئا، تن کي پراڻن اکرن ۾ لکيل ڪتاب مليا هئا، جن ۾ اڳين صحرائي عربن جي حملن جو ذڪر ٿيل هو.

پارسيين جي مذهبي ڪتابن ۾ گهڻا عربي الفاظ آهن، تنهن لاءِ به اهو ئي سبب ٿي سگهي ٿو جيتوڻيڪ ڪن انگريز عالمن انهيءَ ڳالهه کي انهن جي سچائيءَ ۾ شڪ رکڻ جو دليل بڻايو آهي. قديم خواه جديد فارسي زبان پشتو ۽ سنڌيءَ سان ان ڳالهه ۾ مشابهت رکي ٿي ته انهن جا گهڻا لفظ، آواز ۽ هجي ۾

سامي ٻوليءَ جي هر معنيٰ بنيادي لفظن جهڙا آهن.

سنڌيءَ نحو، اولهه هندستان جي هاڻوڪين ٻولين جي وياڪرڻ کان وڌيڪ منجهيل آهي. پهريون ته ان ۾ پنج خاص آواز آهن، جي ٻين همجنس ٻولين ۾ نٿا ٿين، مثلاً ’ب‘، هڪ شفوي حرف آهي جو چين کي پڪوڙڻ سان نڪرندو آهي. ’گھ‘، G يا گ جهڙو حرف، جو نٿ گهٽ مان اندران نڪري ٿو.

’ج‘، ڏندن ۽ تارونءَ مان نڪرندڙ آواز.

’ڊ‘، جنهن ۾ د ۽ ر ملي هڪ ٿي ٿا وڃن.

’ت‘ ڊ جهڙو مغز مان نڪتل پائڻائو آواز.

انهن کان سواءِ ’ڙ‘ به آهي، جا جتڪيءَ ٻوليءَ وانگر لفظ

جي منڍ، وچ ۽ پڇاڙيءَ ۾ ايندي آهي.

نحو جي ناموافق بناوٽ به ڏيان جوڳي آهي. اسمن ۽

صفتن جون پڇاڙيون، ضمير ۽ انهن مان ٺهيل صفتون، فعلن ۾

مصدر جو گردان، مستقبل جون صورتون ۽ ماضي، وصلي فاعل،

اهي سڀ هندستاني زبانن جهڙا آهن. هيٺين ڳالهين ۾ سنڌي،

فارسي ۽ هندستانيءَ کان بهتر آهي:

1. اسمي خواه صفاتي نالن ۽ لفظن جي جڙن ۽ مصدرن

جي پڇاڙيءَ ۾ ننڍو يا ڊگهو حرف علت [17] هوندو آهي، انهن

مان حالتون لفظ جي منحرف صورت ۾، انهيءَ حرف علت ڦيرڻ

سان ٺهنديون آهن. پر هندستانيءَ ۽ مغربي هندستان جي زبانن ۾ اسم جو پويون حرف صحيح، سمورن گردانن ۾ ساکن هوندو آهي. مثلاً

سنڌيءَ ۾

واحد	جمع
حالت فاعلي: مڙس	مڙس
حالت اضافت: مڙس جو	مڙسن جو

هندستانيءَ ۾

واحد	جمع
حالت فاعلي: مرد	مرد
حالت اضافت: مرد جو	مردن جو

2. سنڌيءَ ۾ ڪيترا ضمير حالتن، عدد ۽ جنس ڦيرائڻ لاءِ

پڇاڙيءَ وارو حرف بدلائيندا آهن. ضمير موصوف ”جو“ ۾ به ائين ٿيندو آهي.

واحد

حالت فاعلي: جو، مونٿ جا

حالت اضافت: جنهن جو پنهي جنسن لاءِ

جمع

حالت فاعلي : جي

حالت اضافت: جن جو

پنهني جنسن لاءِ

3. زمان حال ٺاهڻ لاءِ مضارع سان جي خفيف جزا ملائبا

آهن. سي هميشه فارسيءَ وانگر ساڳيا نه هوندا آهن پر اهي عدد ۽ جنس سان ڦرندا آهن. فعل. هندستانيءَ کان وڌيڪ ڊولائتو آهي. متعديءَ جي جڙ سان ”جڻ“ ڳنڍڻ سان مفعول ٺهندو آهي. مثلاً ”مار“، ”مارجڻ“، هن نئين فعل مان اصلي فعل وانگي باقاعدي ڪيترائي زمان ٺهي سگهندا آهن. مشابه سبب فعلن ٺاهڻ جو طريقو وڌيڪ مڪمل ۽ پيچيدو آهي.

4. سنڌي زبان لطافت ۽ ظرافت جي نقطه نگاهه کان

ڪيترن دقيق ڳالهين ۾ اولهه هندستان جي ٻين ٻولين کان بهتر آهي. مثلاً شعر ۾ لفظن جي پڇاڙين ڦيرائڻ جي اجازت هوندي آهي. قافيه جي لاءِ لفظن جا پڇاڙيءَ وارا حرف مٺي يعني پٽا ڪري سگهبا آهن. ۽ اهڙي قسم جون ٻيون سهولتون پڻ آهن.

سنڌي ٻوليءَ جي ٻي هڪ خصوصيت هيءَ آهي، جو ان ۾

بي انتها ۽ گونا گون لفظ آهن. بعضي بعضي ته ائين پيو معلوم ٿيندو آهي ته لفظن جي فضول زيادتي آهي ۽ خواهه خواهه هر معنيٰ لفظ ڪثرت سان آيل آهن. صوبي ۾ اهڙي ڪا شيءِ نه آهي، جنهن جي لاءِ ڏيهي زبان ۾ نالو نه هجي. مگر دهقاني

سنڌي- فارسيءَ ۾ ائين نه آهي. عام ظاهري شين مثلاً: اٺ لاءِ اڪثر ڏهه- ٻارهن لفظ آهن. جن مان ڪي هم معنيٰ هوندا. مگر گهڻن جي معنيٰ ۾ باريڪ تفاوت هوندو آهي. خيالن ظاهر ڪرڻ لاءِ ڏکيا لفظ عربي، سنسڪرت ۽ فارسيءَ مان بنان ڪنهن حجاب جي ورتا ويندا آهن، جنهنڪري سنڌيءَ کي تمام وسيع لغت آهي، جنهن جا مثال ضميمي ۾ ڏنل آهن.

سنڌي ٻوليءَ جي ادب بنسبت خاطريءَ سان چئي سگهجي

ٿو ته جڏهن اسان سنڌ ملڪ فتح ڪيو. تڏهن ڪا به اهڙي ڏيهي زبان ڪا نه هئي، جنهن ۾ سنڌيءَ کان گهڻيون يا وڌيڪ ڪارآمد تصنيفون هجن. ان جو گهڻو حصو خاص ڪري عربيءَ مان ڪيل ترجمو، ۽ مذهبي تصنيفون آهن. سنڌ ۾ ڪيترا ڪتاب ملندا، تنهن جو اندازو ڪرڻ مشڪل آهي. پر ٻن ٽن سون کان گهٽ هٿ ڪو نه ايندا.

نثر ۾ اتهاسن جا ترجما، گهڻو ڪري سڀ اسلامي مذهبي

علوم، ۽ بعضي دنيوي، پر اڪثر مذهبي تواريخ [19] تان ورتل قصا ملن ٿا. ٻارن کي عربي ۽ فارسي زبانن سيکارڻ لاءِ لغتون [20]، انشا جا ڪتاب، طب ۽ ٻين علمن [21] تي تصنيفون پڻ آهن.

لکڻ جي طرز جا ٻه نمونا: پهريون علمي، جنهن ۾ جديد

عربي ۽ فارسي جا با وزن جملا ۽ بلاغت جون زيادتون نقل ڪيون وڃن ٿيون. اها طرز هندستاني زبانن جي طبع جي خلاف آهي، پر

شايد انهيءَ ڪري عام ٿي ويئي آهي، جو ڌارين ٻولين مان ترجمي ڪرڻ جو گهڻو رواج آهي. سنڌي فقط طرز نقل ڪرڻ تي راضي ڪو نه رهندا آهن، پر اصل مضمون جو مواد به ڪم آڻي ڇڏيندا آهن. لفظ به جيڪي وڻندن سي استعمال ڪن. نقل ايتريءَ حد تائين نه ڪيو ويندو آهي، جو ڪن ڪتابن ۾ مضمون جو فقط ٻاهريون خاڪو يعني معاون فعل، ظرف، حرف جر، حالتن جون نشانيون ۽ عطف، ڏيهي ٻوليءَ تان ورتل هوندا آهن، باقي سمورو عربيءَ ۽ فارسيءَ جو مجموعو هوندو آهي. ٻي طرز عام آهي، جا ماڻهن جي ڳالهائڻ واري ٻوليءَ جي نموني هوندي آهي اها نج سنڌيءَ ۾ يا ڌارين لفظن جي ڪجهه ملاوت سان لکي ويندي آهي. علمي طرز غالباً وڌيڪ عام آهي ۽ زياده پسند ڪئي ويندي آهي. علم اڃا تائين عالمن ۽ فاضلن جي حجن مان پنهنجو آستانو ڪونه مٽايو آهي.

سنڌ جو نظامتون ادب زياده گونا گون ۽ قيمتي آهي. اهو مرهتي يا هندي ۽ برج زبانن ۾ جيڪي تصنيفون آهن، تن کان ڪنهن به صورت ۾ گهٽ حيثيت نٿو رکي. سنڌيءَ ۾ عربي ۽ فارسي شعر جا پرتڪلف وزن ۽ بحر ڪونه ڪم آندا ويندا آهن. سواءِ انهن حالتن جي جتي انهن ٻولين جي شعر جي طرز جو نقل ڪرڻو هوندو آهي. سنڌين کي هڪڙي خاص قسم جو بحر [22] آهي. پشتو سميت ٻيون سڀ پاڙي واريون زبانون اڏارن وزنن مان

ڪم ڪينديون آهن. سنڌي شعر خوين کان خالي نه آهي. گونا گون محاورن کان سواءِ، ان ۾ لطافت، تازگي، بلند خيالي ۽ فصاحت پڻ موجود آهي. سنڌيءَ جون گهڻيون ئي مڪاني صورتون آهن، جنهنڪري وڏي پايي جا مصنف ڇا ڪندا آهن جو جنهن ايراضيءَ جو قصو يا ڪهاڻي هوندي آهي، اتان جا مڪاني لفظ ۽ محاورا ڪم آڻي، پنهنجي مضمون ۾ گونا گون رنگ پريندا آهن. تجنيس [23] زياده پسند ڪئي ويندي آهي. تجنيس سان گڏ حالتن جون نشانيون به ڪيرايون وينديون آهن. اهي ڳالهيون ٻين ادبي آرائشن سان گڏجي نثر ۾ هڪ قسم جو سرود پيدا ڪنديون آهن. سنڌين تي، سندن قومي شعر جو تمام گهرو اثر پوندو آهي، جنهن مان ثابت آهي ته هنن جي شعر ۾ فصاحت ۽ بلاغت پيئي موجود آهن. وڏا وڏا صوفي عالم به پنهنجي عربي ۽ فارسي تصنيفن ۾، ڪڏهن ڪڏهن سنڌي مصراعون ڪم آڻڻ کان عار نه ڪندا آهن. سنڌ ۾ جن قسمن جو شعر لکيو ويندو آهي، سي هيٺ ڏجن ٿا:

1. مدح: هن قسم جي تصنيف کي مسلمان گهڻو پسند ڪندا آهن. ان صنف جو نالو ڏيکاري ٿو ته ان جو مضمون خدا، رسول ۽ ولين جي ساراهه ۽ مذهبي ڳالهين سان تعلق رکندو آهي.
2. مناجات: هي به مدح وانگر آهي، پر اها مسلمانن کان سواءِ ٻين مذهبن وارا به ڪم آڻيندا آهن. اها عيسائين جي گيتن سان مشاهبت رکي ٿي. عام ماڻهو ڏيهي زبان ۾ لکيل مناجاتون پڙهندا

آهن. پر عالم عربي زبان ۾ زياده پسند ڪندا آهن.

3. مرثيه: گهڻو ڪري امام حسن عليه السلام ۽ امام حسين عليه السلام جي شهادت تي لکيل هوندا آهن. سڀ مسلمان، سني خواهه شيعا، انهن کي پسندا ڪندا آهن. سني عالم، مذهبي نقطئه نگاهه کان انهن تي اعتراض ڪندا آهن. تنهنڪري هو امام حسين عليه السلام جي دردناڪ شهادت تي ساليانو ماتم ڪرڻ جي رواج کي ننڍيندا آهن ۽ ٻين کي به ان کان پاسو ڪرڻ جي هدايت ڪندا آهن.

4. ڪوار يا لعنت: عربي ۽ فارسي جي هجو جهڙو مضمون آهي، جنهن ۾ ڪنهن جي ننڍا ڪيل هوندي آهي، فارسي هجو وانگر سنڌي هجو جا به نمونا هوندا آهن: هڪڙو مليح يا خليق هجو ۽ ٻي قبيح يعني فاحش، جنهن ۾ ذاتي گاريون ڏنل هونديون آهن. انهن تصنيفن جي خوبين جو اندازو جيڪڏهن سندن تاثر مان ڪجي ته اسان کي اها ڳالهه تسليم ڪرڻي پوندي ته اهي تصنيفون سچ پچ اعليٰ درجي جون آهن. پر انهيءَ جي تاثر جو مکيه مدار شايد انهن جي مضمون تي ئي هوندو آهي. مشرقي ماڻهن ۾ هجو جا مکيه موضوع هوندا آهن: مرد جي بزدي ۽ بخل ۽ عورت جي بي عصمتي ۽ قبيح صورت. انهي ۾ شڪ نه آهي ته سنڌي هجو ۾ اهي مضمون ڪاميابيءَ سان ناهيا وڃن ٿا. شاعر جيڪي هجو لکڻ جو خطرناڪ پيشو اختيار ڪندا آهن، سي گهڻو ڪري وڏيءَ عمر

کي ڪو نه رسندا آهن، پر انهن جي دل کي اها تسڪين هوندي آهي ته سندن لعنت جو نشانو عام ماڻهن جي نظر ۾ هميشه لاءِ حقير ٿي چڪو آهي.

هجو جا اهي چار نمونا پراڻن علمي ٻولين مان ورتل آهن ۽ انهن جو رواج سڄي اسلامي دنيا ۾ آهي. هيٺيان چار نمونا خاص سنڌ ۾ مروج آهن:

1. فتحنامو يا لڙائيءَ جا گيت [24]: اهي گيت ڪنهن لڙائيءَ جي يادگيريءَ ۾، هار کي جيت جي رنگ ڏيڻ لاءِ پٽ ۽ چارڻ فقير ٺاهيندا آهن. انهن جي طرز ۽ مضمون، قديم عرب شاعرن جي جوشيلى تصنيفن سان گهڻي مشابهت رکي ٿو.

2. ڪافي يا وائي: هن صنف جو گهڻو ڪري عشقيه مضمون هوندو آهي. ان ۾ اٺن کان ٻارهن تائين مصرعون ٿين ٿيون، جتڪي ۾ انهيءَ قسم جي ڪلام کي ”ٽپو“ يا ”خيال“ چوندا آهن. اهو اڪثر ساز سان ڳائيندا آهن ۽ ماڻهو ان کي گهڻو پسند [25] ڪندا آهن. شاهه عبداللطيف جي رسالي ۾ ان جا نهايت سهڻا مثال ڏنل آهن.

3. بيت [26]: انهن ۾ بعضي به، پر گهڻو ڪري ٽي مصرعون هونديون آهن. پهرينءَ مصرع جو قافيو ٻيءَ مصرع سان ۽ ٽينءَ مصرع جي بند سان ملندو آهي. ٽينءَ مصرع جي پوئين بند ۾ قافيو ڪو نه هوندو آهي، هي وزن، خاص سنڌ ۾ ڪم ايندو

آهي ۽ هر طبقي جا ماڻهو ان کي پسند ڪندا آهن. بيت، طنبيوري تي ڳايا ويندا آهن. ڏوهيڙو پڻ ساڳئي قسم جو ڪلام آهي، فقط نالو ٻيو اٿس. مگر ان جو سر نرالو هوندو آهي ۽ دهل تي ڳائبو آهي.

4. سنڀارو: جنهن جي لفظي معنيٰ آهي نياپو نالي مان ظاهر آهي ته هي عشقي ڪلام آهي، جڻ عاشق معشوق کي هڪ خيالي چئي ٿو موڪلي. اهو ڪلام هڪ خاص سر ۾ ڳائيندا آهن ۽ ان سان گڏ بانسري به وڄائي آهي. ڳوناڻا ماڻهو، سنڀارو ٻين سڀني راڳن کان وڌيڪ پسند ڪندا آهن.

انهن ڪلامن کان سواءِ ماڻهن وٽ ڪيترن قسمن جون ڳجهاريون ۽ پروليون پڻ آهن، جي عربستان ۽ ايران جي ”غز“، ”معمي“ ۽ ”چيستان“ سان ملي اچن ٿيون ۽ اسا جن ڏسڻين جهڙيون آهن. انهن ۾ ڪيترين خوبون ٿين ٿيون ۽ منجهن نهايت شستگي ۽ لطافت هوندي آهي. ٻين نيم مهذب قومن وانگر سنڌ ۾ به تمام گهڻو شعر پڪڙيل آهي، جو شايد ڪڏهن به ڪنو نه ڪيو ويندو. ان مان گهڻو حصو سنڌي عالمن جي ڌيان جي لائق آهي ۽ ڪجهه مشرقي علم جي ماهرن لاءِ دلچسپ ٿيندو. هندستان وانگر هن صوبي ۾ به شاعراڻو ڪلام تازو، اصطلاح، غير مصنوعي، ججهو ۽ گوناگون لفظن سان ڀرپور سادو ۽ صاف آهي. اسان جي تعليمي سرشتي ۾، ليکڪن جي

طرز مصنوعي ٿيو پوي ۽ هو علمي ٻولين مان نقل ڪرڻ جي زياده ڪوشش ڪن ٿا. اهو طريقو شايد نثر ۾ ڪامياب ٿئي، پر شعر نٿو پيدا ڪري سگهي. انهيءَ ڳالهه جي ثابتيءَ لاءِ مرهتي ٻوليءَ جا پراڻا ڌرمي گيت گذريل ويهن سالن جي ڪلام سان پيئي ڏسو.

باب چوٿون

سنڌ جي ٽن سڀ کان زياده مشهور مصنفن جي حياتي

هجو جا مثال - ساموئيءَ جون پيشنگويون

سسئي ۽ پنهنون ۽ مارئي سومري

جي ڪهاڻين مان انتخاب

پڙهندڙن جي اڳيان سنڌي ادب جي انتخاب پيش ڪرڻ
کان اڳ، واجب آهي ته سنڌي زبان جي ٽن سڀ کان مشهور
مصنفن، مخدوم هاشم، مخدوم عبدالله ۽ سيد عبداللطيف جو
ڪجهه احوال ڏجي.

پهريون بزرگ پنهر قوم جو سنڌي هو. نٽي ۾ ڄائو هو ۽
وفات به اتي ڪيائين. هو ڪلهوڙن جي صاحبيءَ ۾ رهندو هو. هن
جا پويان جي اڃان آسودا ۽ رسوخ وارا آهن. سي عالم جي ڪوٽ
۾ رهن ٿا. هن هندستان ۽ عربستان جو سير ڪيو هو ۽ عربي ۽
فارسي ٻوليون ۽ فقه چڱيءَ طرح سکيو هو. چون ٿا ته مسافريءَ
جي دوران ۾ هن عيسائي پادرين سان ڪيترا مناظرا ڪيا ۽ سندن
مذهب جي خلاف رسالا لکيا. پنهنجي وطن موٽي اچڻ کان پوءِ،
هن کي نٽي جو قاضي مقرر ڪيو ويو. هن کي سندس علميت ۽

فضيلت جي ڪري وقت جا حاڪم چڱو مان ڏيندا هئا. هو هينئر
هڪ وليءَ ڪري ليکيو وڃي ٿو. هن جو مڪليءَ جي ٽڪريءَ تي
جو مقبرو آهي ۽ پنهنجي هم وطنين لاءِ هڪ زيارت جي جاءِ آهي.
هن جون مکيه عربي تصنيفون هي آهن:

1. اشباه، 2. فاكهة البستان ۽ 3. بياض هاشمي

هن جي خاص شهرت هيٺين ڪتابن تي ٻڌل آهي، جي
هن عالمن لاءِ عربيءَ زبان ۾ لکيا هئا ۽ انهن جو عام ماڻهن جي
سهولت لاءِ سنڌي ترجمو ڪيو هئائين:

1. عقائد، 2. فرائض، 3. ذبح شڪار، 4. اغني، 5. ذڪر
خلفاءِ راشدين، 6. ذڪر قيامت، 7. بدرالمنير ۽ 8. مولود.

هن قرآن جي ڪن پارن جو ترجمو پڻ سليس سنڌيءَ ۾
ڪيو هو. سندس ترجمي ڪيل مصحف جو پويون پارو، پارن کي،
جڏهن هو مڪتب ۾ داخل ٿيندا آهن، تڏهن ڏٺو ويندو آهي. اهو
سليس، آسان ۽ معنيٰ سمجهاڻ لاءِ هڪ تمام ڪارائتو ڪتاب
آهي. ترجمي جي لياقت بين علمي ٻولين ۾ جيڪي مشهور
تفسير آهن، تن کان ڪنهن به صورت ۾ گهٽ نه آهي. هن جون
ٻيون تصنيفون گهڻو ڪري حنفي فرقي وارا پڙهندا آهن. هو پاڻ به
ان فرقي جو فرد هو.

مخدوم محمد هاشم کان پوءِ ٻيو سنڌيءَ جو مشهور نثر
نگار، مخدوم عبدالله ناڙيءَ وارو هو. هو پڇ جي ڀرسان ناڙيءَ

(ڪڇ) ۾ تولد ٿيو هو ۽ مينڌرن جي سنڌي قوم مان هو هو اٽڪل ٽيهه سال ٿيا ته سٿڙيءَ ۾ گذاري ويو. ڪڇ جو هندو واڻ سندس مريد هو ۽ کيس ساليانو وظيفو ڏيندو هو. هن جي ڪتابن جي مختصر فهرست هيٺ ڏجي ٿي. چون ٿا ته هن عربيءَ يا فارسيءَ ۾ ڪجهه به ڪونه لکيو هو.

1. کنزالعبرت، 2. قصص الانبياء، 3. خزانه الابرا، 4. خزانه الاعظم، 5. خزانه الروايت، 6. تنبيه الغافلين، ”معيار سالڪان طريقت“، جو فارسي زبان ۾ هڪ تذڪره آهي ۽ اسلام جي ولين جي زندگيءَ جي احوال سان گڏوگڏ سيد عبداللطيف تارڪ [1] جو هيٺيون احوال پڻ ڏنل آهي:

”هي ولي، سيد حبيب شاه جو پٽ هو ۽ ٻارهين صديءَ هجريءَ جي اول ۾ (1689) پيدا ٿيو هو. هو رياضت لاءِ مشهور هو ۽ مجذوب عاشق هو ۽ آخر وڃي مشائخ جي درجي کي پهتو هو. هن جيتوڻيڪ تعليم [2] ڪڏهن ڪا نه ورتي هئي، ته به هو سڀني علمن ۽ فنن جو مالڪ هو. هن جا بيشمار مريد [3] هئا ۽ انهن مان ڪيترن جي سائنس ايتري ته محبت هوندي هئي جو هو سندس وفات تي انهيءَ ڏک ۾ مري ويا. انهن مان ڪيترا مشهور ولي ٿي ويا. شاه عبداللطيف هن جهان مان 1161 ه ۾ لاڏاڻو ڪري ويو. هن کان پوءِ سيد جمال شاه سندس گاديءَ تي ويٺو. هن جو مقبرو پٽ [4] تي آهي، ۽ هڪ مقدس جڳهه سمجهيو

وڃي ٿو“

اڪثر مؤرخ ايترو ئي لکن ٿا، پر ماڻهن وٽ دستور مطابق سندس معجزن جي هڪ ڊگهي فهرست موجود آهي ۽ هو هن جي سير ۽ رياضت جون عجيب ڳالهيون ٻڌائيندا آهن. مقبري تي گهڻا ماڻهو زيارت لاءِ ويندا آهن ۽ اتي ماه صفر ۾ ساليانو ميلو لڳندو آهي. هن جي پوين کي سندن پارسائي جي ڪري عزت ڏني ويندي آهي ۽ هو ڪافي دولت وارا [5] آهن.

سيد عبداللطيف جي شاعراڻي شهرت سندس مشهور ڪلام ”شاه جو رسالو“ [6] تي ٻڌل آهي. هن جا هم وطني کيس سنڌ جو ”حافظ“ ڪري ليکيندا آهن. انهن ۾ ڪي اهڙا ٿورا هوندا، پڙهيل خواه اڻپڙهيل جن سندس درد پريو داستان پڙهيو يا ٻڌو نه هوندو هو هن جي سرن جي ساراهه ۾ خود سندس چوڻيءَ جو حوالو ڏيندا آهن:

”بيت مَ پانئيجا ماڙ هوڻا، هي (مڙيوئي) آيتون آهن،

پريان سنڌي پار ڏي نيو لئو لائين.“

هجوَ جي ڪلام جو هڪڙو مختصر مثال هيٺ ڏجي ٿو اها مهرو نالي، هڪ مڱڻهار جي چيل آهي ۽ سنڌ جي ڪنڊ ڪڙڇ ۾ پٽ شاعر ڳائيندا آهن. ان ۾ محمد خان ٺوڙهي ڪوڙي ناريجي ۽ ٻين ديش دروهين جي خلاف عام ماڻهن جي غصي جو اظهار ڪيل آهي:

”ڪل نه پيئي مير کي قيد، چي ڏاڍو رب ستار
 لکيا خط خرب جا سڙيل صويدار
 ڪنڌ پڳو ڪوڙي جو، پيئي منشيءَ کي مار
 ڪهنڀڙيا وارو خراب ٿيو، جنهن کي لعنت جي لغار
 لڪ لعنت صويدار کي، جنهن لائي باهه هنيار
 ٺوڙهو پڳو ٺاهه سي، سڻ [9] گاندوڙ
 جا
 لڪ لعنت ٺوڙهي کي، جنهن لهرائي داروڙ کي
 باهه:

ڪلڪتي کان ڪوٺايائين” اچي چاچا پڳ ٻڌاءِ،
 ڪنجون وٺو ڪوٽ جون، ويهي سنڌ هلا،
 ”مهرو“ مڱڻهار چوي.
 سگهون وجهي تو شير ۾، اوانجي والي واڳ
 ورائي.

شاعر مير نصير خان جي حماقت تي افسوس ٿو ڪري، جو
 هن انگريزن تي ڀروسو ڪيو هو ۽ مير صويدار تي لعنت ٿو ڪري،
 جو هن سرچارلس نيپيئر کي پڳ بنسبت خط لکيو هو ۽ هٿياربند
 ڪوهستاني قومن کي فاتح سنڌ تي حملي ڪرڻ کان روڪيو هو.
 هلندي هلندي هو ڪوڙي ناريجي نالي هڪ عملدار ۽ اوتراءِ
 منشيءَ کي سندن لياقت آهر ڪينڪر ڪري ٿو، جو انهن نصير خان

جي فوج کي جنگ جي ميدان ۾ ڌوڪو ڏنو هو. پوءِ زوردار لفظن
 ۾ محمد خان ٺوڙهي [7] تي قتلڪار ڪئي وڃي ٿي، جو هن
 شخص سنڌيٺ جي چوڻ موجب دٻي [8] جي لڙائي ۾ انگريزن سان
 منصوبو ڪري شير محمد جي داروڙ کي باهه ڏيئي اڏايو هو. تنهن
 کان پوءِ، شاعر ميرن جي حماقت تي ٺٺولي ڪري ٿو، جو هنن
 گهرو معاملن جي فيصلن ڪرڻ لاءِ اجنبي ماڻهن کي دعوت ڏيئي
 گهرايو هو. آخر ۾ هو پنهنجي پاران شير محمد کي دعا ڪري ٿو
 ته هو شل موٽي پنهنجا ماڳ ماڻي.

هن شعر جي طرز ٺلهي- موٽي ۽ سادي آهي، پر اها ڳالهه
 يورپي مطالعي ڪندڙن کي به قبول ڪرڻي پوندي ته ان جا جذبا
 حب الوطنيءَ ۽ بلند خيالن کان خالي نه آهن ۽ ”مهرو“ بيشڪ جس
 جو حقدار آهي.

ڪن پيشنگوين بنسبت روايت هن ريت آهي: هڪ لڳا
 ملتان جو مشهور ولي مخدوم بهاولدين ذڪريا، جنهن کي عام
 طرح بهاول الحق چوندا آهن، سو پنهنجن مريدن سان ملاقات ڪرڻ
 نٿي آيو. مريدن هن جي دائمي حاضوريءَ [11] جي نعمت حاصل
 ڪرڻ لاءِ، کيس مارڻ جو منصوبو ڪيو. پر شيخ جيئي نالي، هڪ
 مريد وڃي هن کي سازش جي سموري خبر ٻڌائي. پاڻ ۾ صلاح
 ڪري شيخ، مرشد جي جاءِ تي سمهي پيو ۽ انهيءَ ئي رات هن
 کي نند ۾ شهيد ڪيو ويو. ڏليل مريدن اچي لاش کنيو ته رڌي

پڄاڻي ڪائون [12]. مگر ڇاڙهڻ کان پوءِ هو پشيمان ٿيا ۽ گوشت کني ۾ وجهي، ڍڪڻ ڏيئي، درياھ ۾ لوڙهي ڇڏيائون. قضا سان اهو ڪنو ستن مهائن جي ور چڙهي ويو هنن کي به حقيقت جي ڪل ڪا نه هئي، سو اهو ڪائي ڍو ڪيائون. پوءِ ته هو گوشت کائڻ سان ئي وليءَ ٿي پيا ۽ اڃا تائين ساموئي يا ماموئي يا ”هفت تن [13]“ جي نالي سان مشهور آهن. هو پوءِ غيب جي اشاري تي، سنڌو نٽي ڏي ڄام تماچي [14] جي درٻار ۾ ويا ۽ هن کي چيائون ته تنهنجي تخت جي هيٺان هڪ نانگ جي قٽ آهي، جنهن جو پڇ دهليءَ [15] ۾ آهي. جيستائين نانگ انهيءَ جاءِ تي آهي، تيستائين سنڌ کي هندستان جي والين مان خطرو نه آهي. آخر هنن، ڄام جي چوڻ تي زمين ۾ ڪلو کوڙي، نانگ جو سر قابو ڪيو پر نٽي جي ماڻهن کي ان ڳالهه تي ويساهه نه آيو ۽ بادشاهه ۽ هنن ٻاهران آيل پارسا صلاحڪارن تي ٺٽليون ڪرڻ لڳا، ڇي، جيستائين پاڻ ڪلو ڪڍي رت نه ڏسنداسين، تيستائين اسان کي اعتبار نه ايندو بدقسمتيءَ سان ڄام تماچيءَ اها ڳالهه قبول ڪئي ۽ ساموئين جو چوڻ ٻڌو اٿڻدو ڪري ڪلي پٽڻ جي اجازت ڏني. جڏهن هنن ڪلي جي چهنب مان رت ٽمندي ڏني، تڏهن سڀني کي دهشت وٺي ويئي ۽ انهيءَ پيشنگوئيءَ تي يقين آين. ان کان پوءِ جو آقي باقي فقيرن ٻڌاين ته نانگ ڦيرو کاڌو آهي ۽ سنڌ تي جيڪو منڊ چڙهيل هو، سو لهي ويو، تڏهن هنن جي خوف جي حد

ئي نه رهي.

ڄام تماچيءَ غصي ۾ اچي حڪم ڏنو ته ساموئين جا سر ڌڙن کان ڌار ڪيا وڃن، پر تڏهن خبر پيئي جو هڪ هڪ ڌڙ پنهنجو سر هٿن ۾ کڻي، اوڀر طرف هلڻ لڳو ۽ هلندا هلندا اچي آمريءَ (لڳ تندو جان محمد) ۾ پراڻ نديءَ جي ڪناري تي پهتا. اتي هنن جي حياتي پوري ٿي ۽ حرڪت بند ٿي وين ۽ هو زمين تي ڪري پيا. آسپاس جا ماڻهو هنن کي ڏسڻ لاءِ اتي اچي ڪنا ٿيا، تن هنن کي دفن ڪيو ۽ اهي مقبرا اڃا تائين آمريءَ ۾ موجود آهن.

پيشنگويون ستن شهرن ۾ آهن. چون ٿا ته جيئن هڪ هڪ وليءَ جو ڌڙ پنهنجو سر کڻي اٿندو ويو، تيئن ڄام تماچيءَ کي سنڌ جي مستقبل متعلق هڪ هڪ پيشنگوئي ٻڌائيندو ويو. تعجب آهي ته جڏهن انهن پيشنگوين جو ڄام تماچي يا سندس زماني سان واسطو ٿي نه آهي، تڏهن انهن تي هرپرو ويساهه ڪرڻ ضروري ڪينهي. پر انهيءَ ۾ شڪ نه آهي ته بيت تمام پراڻا آهن، ڇاڪاڻ ته اهي سنڌ جي ڪنڊ ڪڙڇ [16] ۾ پڪڙيل آهن.

يورپ جي رائيٽر، بيد ۽ مرلن جي اڳڪٿين وانگر [11]، ماڻهو انهن پيشنگوين ۾ سورهن آنا يقين رکندا آهن. اهي بيت مبهم ۽ ذومعني اصطلاحن ۽ شعبده بازيءَ ۾ اسان جي شاعر ”ارڪلبون“ ۽ ٻين قديم غيبدان شاعرن جي ڪلام سان

مشاهبت رڪن ٿا. منهنجي خيال ۾ انهن بيتن جو اصل وڏو تعداد هوندو انهن بيتن جو گهڻو حصو گم ٿي ويل آهي، جيئن عام طور قديمي چيزن سان ٿيندو آهي ۽ باقي جيڪي بچيا آهن، سي ٿل ڦٽل شعر وڃي رهيا آهن.

هاڻي اچو ته ڏسون ته پهرين لاش پنهنجي سر کڻڻ وقت

ڪهڙو شعر چيو:

هاڪ وهندو هاڪڙو پڇندي بند اروڙ

بهه مڇي ۽ لوڙهه، ويندي سمي سوکڙي. [17].

اها پيشنگوئي اڃا پوري ڪا نه ٿي آهي، ڇاڪاڻ ته اروڙ جي بند [18] اڃا ڪا نه پڳي آهي ۽ ’هاڪڙي‘ ۾، جيڪو عمرڪوت جي ڀرسان هڪ قتل درياءُ آهي، پاڻي ڪونه آيو آهي. شعر جي ٻي مصرع ۾ پهرئين مصرع جي شرح ٿيل آهي. ان جي لفظي معنيٰ آهي ته پيٽ جا نٿو يعني بهه، مڇي ۽ پيٽ جون سپڳارن جهڙون پاڙون يعني لوڙهه، جيڪي منڇر ۽ ٻين ڍنڍن ۾ ٿين ٿا، سي جيلسمير، ڪڇ ۽ ٻين اندرين ايراضين ۾ وڃي پهچندا، جتي هن وقت سمي قوم جا ماڻهو رهن ٿا. هيءَ پيشنگوئي اسان جي شاعر جي هيٺئين بيت جي هڪ يادگيري ڏياري ٿي:

ايلڊن جي وڻ وٽ، جي تون زندهه آهين،

ته توبد نديءَ جي مٿان پل ڏسندين“

هڪڙي زرخيز ملڪ لاءِ اهڙي پيشنگوئي ڪرڻ ته ان ۾ ڪنهن وقت نهرون کوٽيون ۽ پليون ٺهنديون، اهڙي آسان ڳالهه آهي جهڙو ڇوڻ ته عربستان جي بيابان ۾ اهي ڳالهيون نه ٿينديون. [19] ٻئي لاش چيو:

”وسي وسي آر جڏهن وڃي ڦٽندو

تڏهن پاروچاڻو ٻار پنجين درمين وڪبو“

سنڌين جو ڇوڻ آهي ته هيءَ اڳڪٿي آهستي آهستي پوري ٿيندي ٿي وڃي. آڙ ۽ آواڙ بگهاڙ جا پيا نالا آهن، جو هاڻي ڏينهن ڏينهن تانگهو ٿيندو ٿو وڃي. ۽ بلوچ، جيڪي اڳي ملڪ جا والي هوندا هئا، تن کي هاڻي انگريز سنڌين، جتن ۽ ٻين رعيتي قبيلن کان وڌيڪ مان نٿا ڏين. هن پيشنگوئيءَ جي لفظن جو مطلب آهي ته آخر ٻروچن جا ٻار پنجين درمين [20] يعني ٿوريءَ قيمت تي وڪامندا. ان کان پوءِ ٽئين سر آلاپيو:

”ڪاري ڪاٻاري، جهيڙو لڳندو ڇهه ڀهر

مرمڇي ماري، سڪ وسندي سنڌڙي.“

ماڻهو چون ٿا ته هن شعر ۾ مير شير محمد جي لڙاين ڏانهن اشارو ڪيل آهي. جنهن سر چارلس نيپئر جي هٿان شڪست کاڌي هئي. حقيقت کي ڄاڻندڙ اهڙين خسيس ڳالهين تي ڪوبه ڌيان ڪونه ٿا ڏين، ڇاڪاڻ ته اها لڙائي ڇهه ڀهر کان

هلي هئي ۽ نه ڪي وري ڪاري ڪاپاري وٽ ٿي هئي. هن ڪهنِي بيت ۾، ”مرمچي“ جي ڪنهن به اڃا خاطريءَ جهڙي سمجهاڻي ڪا نه ڏني آهي. جڏهن ٽالپر سنڌ جا والي ٿيا هئا، تڏهن ائين سمجهيو ويو هو ته ڪلهوڙن ڏي اشارو آهي. ان بعد شايد چوٿين ڌڙ ائين سمجهيو هجي ته اهڙي مبهم لفظ جي ڪري مونجهاري ٿيڻ جو امڪان آهي. تنهنڪري هڪدم سوال جواب شروع ڪيائين:

”مر مچي ماري، مرمچيءَ ڪهڙا پار
هينن ڪاريون پوتيون، مٿن ڪارا وار“

هي بيت ڪجهه زياده واضح آهي، پر ساڳئي وقت مبهم به آهي. بلوچ نيرا يا ڪارا پوتڙا چيلهه سان ٻڌندا آهن. پر ڪيتريون ٻيون قومون به ائين ڪنديون آهن. ڪي وري انهيءَ بيت جي ٻي مصرع هن ريت چوندا آهن:

”زالن مٿي به چوٽا، مڙسن مٿي وار“

پنجين ڌڙ پنهنجي بيت ۾ آئيندي جو احوال هينين لفظن ۾ ڏنو آهي:

”لڳندي لاڙان، سونڪو ٿيندو سري ۾،
جڏهن تڏهن سنڌڙي، اڳوڻان وٽاه [قنڌارن جوڪو].“

هيءَ هڪ مشهور پيشنگوئي آهي، جنهن سنڌ کي

1839ع کان 1843ع تائين پريشان ڪيو هو ۽ آخر هڪ عجيب نموني ۾ پوري ٿي [21] هئي. ”مياڻي“ ۽ ”دٻو“ جتي لڙايون لڳيون هيون. سي لاڙ ۾ آهن. انگريزن جي فوج ڏکڻ کان ڪا نه موڪلي ويئي هئي، جيئن ٿيڻ ڪيندو هو، پر ميرن کي هيسائڻ لاءِ سکر کان رواني ٿي هئي. ڏکڻ اوڀر بمبئي جي ڏس ڏيڪاري ٿو. ڇهين ڌڙ جي پيشنگوئي صاف به آهي ته منجهائيندڙ به جيڪا هينينءَ ريت آهي:

”نيرا گهوڙا ڏٻرا، اتر ڪئون ايندا،
گگهيون گسن تي ورهائي ويندا،
تهان پوءِ ٿيندا، طبل تاجائين جا.“

پهرين ٻه مصرعون عجيب آهن. ڏيهي ماڻهو چوندا آهن ته انگريزن کي ٽن گهوڙن جو شوق آهي، اهو اشارو انهن ڏانهن آهي. پر 1843ع ۾ انگريزن جي فوج جا گهوڙا ٽڙي رنگ جا ڪو نه هئا. ماڳين ماڻهن جو چوڻ آهي ته ٻيءَ مصرع ۾، ٻروچن جي زالن جو ذڪر ڪيل آهي. وڏن گهرن جون زالون پنهنجو بدن چيلهه کان وٺي پيرن تائين، گگهن سان ڍڪينديون آهن. گگها ستر جي نشاني آهن ۽ ٻين ذاتين وارا ماڻهو ڪو نه واپرائيندا آهن. هو سوڙهن پانچن وارين سڙن تي قناعت ڪندا آهن.

سنڌ جي فتح وقت، زالن جيڪا روش اختيار ڪئي هئي، سا هن شعر ۾، تمام موزون لفظن ۾ بيان ٿيل آهي. ميرن جي

ڏينهن ۾، ڪنهن پروجائڙيءَ جي عصمت سان هٿ ڇراند ڪرڻ کي موت جي برابر سمجهيو ويندو هو. تن ڏينهن ۾ سنڌ ۾ پروجن جي عورتن لاءِ هيءَ عام چوڻي هوندي هئي، ته ”ماين جي گگهي هيٺان، تلوار ٻڌل آهي.“ ان کان پوءِ سماج جي حالت ۾ ڪهڙو نه عجيب ڦيرو اچي ويو آهي!

آخر ۾ ستين لاش هيٺيون عجيب بيت چئي، پيشنگوئيءَ جو خاتمو ڪيو آهي:

”اچي ويهجا ماڙهوئا، ننگر جي آڏان

پراڻا پاران نوان م اڏجا نجهرا.“

ننگر يعني شهر، عام طرح نئي کي چوندا آهن، ڇاڪاڻ ته جڏهن سنڌ اوج ۾ هئي، تڏهن نئون سندس بهترين شهر هو. سمجهيو وڃي ٿو ته هيءَ پيشنگوئي تڏهن پوري ٿي، جڏهن اسان ميرن جي گادي، حيدرآباد ڇڏي، اچي ڪراچيءَ کي حڪومت جو صدر مقام بڻايو هو.

آخر ۾، ايترو چوڻ واجب آهي ته سمجهه وارن پڙهندڙن کي اهو ٻڌي تعجب به ٿيندو ته انهن ۾ واقيات بيتن جو سنڌ جي تقدير [22] تي نهايت گهڙو اثر پيو آهي. سنڌ جي ماڻهن کي اها خاطري ٿي ويئي هئي ته هن سرزمين جي قسمت جو اهو فيصلو ٿيل آهي ته انگريز کين جيتي، مٿانئن حڪومت ڪندا. رياست ڀرتپور جي ماڻهن کي به اهڙو اثر وٺيل هو. جڏهن لارڊ ڪمببر ميئر

[23] مٿن حملو ڪيو هو.

سنڌ جي ماڻهن کي جيڪي ڪهاڻيون ۽ گيت پسند آهن، تن جو هاڻي مختصر ترجمو [24] نموني طور ڏجي ٿو. پهريان سسئيءَ ۽ پنهنون جو مشهور قصو ٻڌائجي ٿو. هن ملڪ جو رواج آهي ته شاعر اڪثر ڪري منڍ کان قصي شروع ڪرڻ بدران وچ مان ڪٽندو آهي. تنهنڪري اول قصي جا شروع وارا واقعا ڏيڻ ضروري آهن.

چون ٿا ته جڏهن اسلام، سنڌ ۽ ان جي آسپاس وارن علائقن ۾ اچا پورو نه پڪڙيو هو، تڏهن پنيور کان پري هڪ برهمڻ کي ڏيئي ڄائي، جنهن لاءِ پيشنگوئي ڪئي ويئي هئي ته هوءَ وڏي ٿي مسلمان ٿيندي ۽ پنهنجي ڪتاب کي ٽڪو لائيندي. پيءَ جي مرضي هئي ته اهڙي ٻار کي ڄمندي ئي نڙيءَ تي نهن ڏيئي ڇڏجي، پر کيس انهيءَ ڳالهه کان باز آندو ويو ۽ پنهنجي زال جي چوڻ تي ٻار کي هڪ پيتيءَ ۾ وجهي، سرن درياءَ ڪري ڇڏيو. ڪن ڏينهن کان پوءِ اها پيتي پنيور [25] جي محمود نالي هڪ ڌوبيءَ کي هٿ آئي. هن کي پنهنجو ٻار ڪو نه هو، تنهنڪري نينگر کي گود ۾ ورتائين. سنڌي چون ٿا ته جڏهن اها چوڪري وڏي ٿي، تڏهن هن جي حُسن ۽ فضيلت ڪلور ڪري ڇڏيا. هاڻي شاعر پنهنجو قصو شروع ڪري ٿو:

”بابيهي نالي هڪڙو هندو واپاري، اتفاق سان ڪيچ مڪران

جي حاڪم، آري ڄام، جو وڪر جا اٺ ڪاهي، پنيور آيو هڪڙي ڏينهن هو هڪ گهر جي آڻڻ وٽان اچي لنگهيو سسئي ۽ سندس سهيليون جي اتي ويٺيون هيون، تن کيس سڏي، کانس وڪر بنسبت پڇا ڳاڇا ڪئي. هن وراڻي ڏني:

”چوٽا، چندن، ڪيوڙا [26]، مون سان وڪر جون ويهون،

مُل مهانگي آءُ ڏيان، بيو وڻج گتتي بيٺون“

انهيءَ جواب تي مايون چونس ٿيون، ته تو کي زالن سان

ڪجهه مروت ڪرڻ کپي.

”اسان جي آڻڻ ۾ ويهي تو کي کتيو کائڻ نه کپي پنهنجو

مشڪ ڪڍ، اٿي، حاضرين کي مک.

واڻيو، انهيءَ جو، واپارين وانگي جواب ڏئي ٿو ته.

”مان ڌاريو ۽ مسافر آهيان، چو ڪڍان، زالون پنيور [27] ۾

اهڙا ظلم ڪونه ڪنديون آهن“

اتي سسئي پنهنجي نيڪي ظاهر ڪري ٿي.

”واڻيا، اڄ ۽ ڊج نه پنهنجو وڪر ڪڍ، مان تو کي روڪ

ڏيندس، هڪ خدا ڄاڻي ٿو“

واڻيو وڪر ڪڍي ٿو ته مائي سهيلين کي مخاطب ٿي چوي ٿي ته:

”واپاري واڻيو گهمندو گهمندو اسان جي ملڪ ۾ پهتو

آهي، هن جي سونهن ڏسو. سهيليون! هو ڪهڙو نه حسين

آهي!“ هندو خاڪساريءَ مان ڪم وٺي چوي ٿو ته انهيءَ تعريف

جي لائق مان نه پر منهنجي مالڪ جو پٽ، پنهنون آهي:

”آءُ ڪڇاڙو آهيان جي ڏسو مون پي ڏٺيوم [28]،

تهين جي سونهن جو مون کي چاليهون واٽوم.“

سسئي ۽ سندس سهيليون اها ڳالهه ٻڌي، تڪڙو تڪڙو

پڇن ٿيون ته:

”واڻيا، تنهنجي ماءُ - پيءُ تو تي ڪهڙو نالو رکيو هو ۽ اهو

جوان ڪير آهي، جنهن جي سونهن جي تون تعريف ڪرين ٿو“

هندو جواب ٿو ڏئي ته:

”منهنجا ماءُ پيءُ مون کي باپيهل [29] جي نالي سان

سڏيندا آهن. ۽ انهيءَ جوان کي پنهل خان بلوچ سڏيندا آهن، جنهن

جي مون واکاڻ ڪئي آهي.“

مائي نهايت اٿسهاڻيندڙ بيتابيءَ سان منت ڪري ٿي ته:

”منهنجا ننڍڙا باپيهل، بلوچ کي ڪوئي اچي ته مان کيس

ڏسان.“

باپيهو پهريائين قاصد ٿيڻ کان انڪار ڪري ٿو ۽ طرحين

طرحين جا اعتراض اٿاري ٿو، جيئن ته:

”هن کي مائس شڪار جي اجازت به نه ڏيندي آهي، بلوچ

تي سخت چوڪسي آهي، مان هن کي ڪين آڻي سگهندس.“

مائي انهيءَ ڳالهه کي گهڻو وزن ڪونه ٿي ڏئي:

”سوين قافلا ۽ لکين ماڻهو اچن وڃن ٿا، بلوچ کي اچڻ ۾

ڪهڙي مشڪلات آهي؟

جڏهن ٻاٻيهو ڏسي ٿو ته خوبصورت مائي مڙڻ جي نه آهي، تڏهن پنهنجو آخري ڏاڏو ڪيڏي ٿو:

”پنهون، ڀرت سهڻو واڏو جنهن جا وار

به ڪنواريون تنهن جون، ڪوئل [30] جهڙي ڪار“

سسئي انهيءَ ڳالهه جي به پرواهه نه ڪري، چوي ٿي ته:

”مان به ڪنواري، پنيپور جو نڪ آهيان، منهنجو آواز به

ڪوئل جي ڪوڪ کان گهٽ منو نه آهي“

اهڙين حالتن هيٺ انسان ويچارو ڇا ڪري سگهي ٿو

ٻاٻيهي کي ترس پوي ٿو ۽ هو چوي ٿو ته:

آءُ پڻ هليس ڪيچ ڏي، ٻائي، الاهي توهان

ڪيڙم ٻول پروج جو، لڳ ڏٺيءَ آڌار“

سسئي گد گد ٿي چوي ٿي ته:

ٻاٻيهل بلوچ کي منهنجا سلام ڏيڃ،

ڄام، مان تو کي اڃا اڃا ڪپڙا سوکڙيءَ طور موڪليان ٿي.“

قصي جو پهريون حصو اتي ختم ٿيو. هندو موٽي پنهنجي

مالڪ ڏي وڃي ٿو ۽ کيس وڻج واپارحو سمورو احوال ٻڌائي ٿو.

موقعي ملڻ تي هو گهر جي لاڏلي پنهنوءَ کي پاسي ڪري، وڏيءَ

شدمد سان کيس احوال کان واقف ڪري ٿو ۽ ناريءَ جو نياپو ۽

تحفا ڏئيس ٿو اها ڳالهه ٻڌي پنهنوءَ [31] جي دل ۾ محبت جو

مڇ پڙڪاٽ کائي ٿو ۽ هو پنيپور هلڻ جي تياري ڪري ٿو ۽

ٻاٻيهي جي اڳيان هيٺين دل ڀڄائيندڙ لفظن ۾ پنهنجي انتظار ۽

محبت جو اظهار ڪري ٿو.

”دوس، دمامان [32] ڏاڏا مون کي ويهڻ وهه ٿيا،

توحي بابو موڪل نه ڏي، آءُ پي هلندس تونسان.“

ٻاٻيهو بيزاري ڪري چويس ٿو ته دل قابو رک تحمل سان

آخر ڪاميابي حاصل ٿيندي. پيرسن ڄام وري جڏهن وڻج واپار لاءِ

ٻئي قافلي تيار ٿيڻ جو حڪم ڏئي ٿو ته چالاڪ گماشتو چئيس

ٿو ته جيستائين پنهنوءَ کي هلڻ جي اجازت نه ملندي تيستائين

اسان مان ڪوبه ڪونه ويندو ٻيڙو ورائي ڏئي ٿو ته:

”هو تو، نو تو، جڪرو، نيو ٻيڙو سان.“

انهيءَ تي ٻاٻيهو ورندي ڏئي ٿو ته:

”هت هوتي، نوتي ۽ پير ٻانهي جي ڪانهي ڪاڻ،

اسان کي پنهنون ڏي ته هلي حاڪمن سان گڏجي“

آري ڄام پهريائين ته پڙ ڪڍي بيهي ٿو، پر پوءِ جڏهن

ڏسي ٿو ته اوئي ضد ڪيو بيٺا آهن، تڏهن پٺ کي وڇڻ جي

اجازت انهيءَ شرط تي ڏئي ٿو ته هو پنهنجي ماءُ کان موڪل

ونندو.

”ته بي پر توءَ رب کي جان موڪل ڏيئي ماءُ“

قافلي وارن تي انهيءَ جواب جو بجليءَ جهڙو اثر ٿئي

تو ”قافلي وارا خوشيون منائن ٿا ۽ ڪل ۾ سندن وات مان گل پيا ٿڙن“

پڏيو ڄام پوءِ شهر ۾ هڪ ٻڏي موڪلي ماڻهن کي پت جي اُسهڙ جي خبر ڏئي ٿو ۽ هن جي هڪجڏن دوستن کي گهرائي ٿو آخر جڏهن سڀ تيار ٿين ٿا ۽ پنهنون پنهنجي دل گهرائي ان تي چڙهي، هٿيار ٻڏي، روانو ٿئي ٿو، تڏهن سندس ٻڏي ماءُ رڙ ڪري چوي ٿي ته:

اي جوانو، منهنجو پنهنون پرتو اٿو

اهي لفظ ٻڏي پاڇوڪڙ جوان جي ننڍي زال، عائشه، گهر کان ٻاهر نڪري، ان کي مهار کان جهلي چوي ٿي ته:

پتار مون کي اڪيلو نه ڇڏ، نالي الله جي هيءَ رات مون سان گهار يا مون کي پيڪي موڪل“

وڏي زال جنهن کي انهن ڳالهين جو زياده آزمودو آهي، سا ننڍيءَ کي باز آڻيندي ٻڌائينس ٿي ته پتار جي دل تي ڪنهن پيءَ جو قبضو ٿي چڪو آهي

پنهنون خوشيءَ کان ڪپڙن ۾ نٿو ماڀي ۽ سڄي وات قافلي وارن کي سٺين منين ڳالهين سان وندرائيندو هلي ٿو. ڪتاب ۾ هڪڙو ٻيو [33] سنڌي ماڻهن جي سوڻن ڏي اشارو ڪري ٿو:

ڏاڻو تتر جي لٽي ساڄو سراءِ

هڪ کائائو ست جو پيو پرين ميڙاءُ

رستي تي هو هڪڙي شهر مان لنگهن ٿا. اتي هڪ مائي رهندي هئي جا پاڪدامنيءَ جي ڪري نه پر پنهنجي حسن سببان گهڻو مشهور هئي. البيلي مائي، جنهن جو نالو هو سهڄڻ، تنهن جڏهن پنهنونءَ کي هسوار ڏٺو، تڏهن مٿس اڪن چڪن ٿي پئي. دل ۾ فيصلو ڪيائين ته پنهنونءَ سان ڪيئن به ڪري ملاقات ڪنديس. تنهنڪري مرداڻو ويس ڪري، لوءِ جي مڪان وٽ قافلي سان اچي گڏي. اتي اوڻي، ڪجين هيٺان آرام ڪري رهيا هئا ۽ پنهنون پنهنجي راز محرم دوست، ٻاڻيهي سان شطرنج راند ويٺي ڪيڏي. پنهنون هڪدم راز سهي ڪري ويو. نازڪ ناريءَ جي سوپيا ڪيس موهي وڌو پنهنونءَ سندس دعوت قبول ڪئي ۽ هن جي صحبت ماڻڻ لاءِ قافلو تي ڏينهن ترسايو ويو.

هوڏانهن سسئي پنهنجي عاشق کي ڏسڻ لاءِ منتظر هئي، سو ويٺي منشي آخود لعل جي گهر ان کي نيزاري ڪري چيائين ته ”هر جائي جوان لاءِ هڪ درد پريو خط لکي [34] ڏينم.“ اهو عالم به ڪو مائيءَ تي گهڻي وقت کان مفتون هو ۽ هن جي عشق ۾ روئي روئي انڌو ٿي پيو هو، سو چيائين ته ”اڪين سان [35].“ قدرت سان ائين چوندي هن جون اڪيون سڄيون ٿي پيون. سسئيءَ قاصد هٿان چني موڪلي، جنهن لوءِ ۾ پهچي، پنهنونءَ جي حوالي ڪئي. هوڏانهن سندر جوان سهڄڻ جي نرم دل تي اهڙو جادو

ڪيو، جو هوءَ وڃڻ جي اجازت ڏيڻس ئي نه آخر لاچار ٿي پنهنوءَ هن جي پيالي ۾ آفيم وڌو ٻاٻيهي کي پنٿي ڇڏيائين ته جڏهن ڦندي ۾ ڦاٿل دلريا اٿي ته کائڻس معافي وٺي. جڏهن رازدار، مائيءَ کي حقيقت کان آگاهه ڪيو تڏهن هن جي غصي جي حد ئي نه رهي. ٻاٻيهي کي اڻت ماري وجهي ها پر هن چالاڪي ڪري ٺاهه ٺاهي چيس ته ”قاصد خبر آندي هئي ته پنهنوءَ جي ماءُ گذاري وئي آهي. انهيءَ جواب ٻڌڻ تي سهجڻ روئي سڌڪا پري، سهيلين کي چيو ته:

”هلو هلو، جيڏيون، هلي پسو لال لوءِ،“

اوطاق پنهل جي، هلي چشمن ساڻ چمو.“

ٻاٻيهي کي ٻائيءَ سوغاتون ڏئي روانو ڪيو ۽ هو جلد وڃي پنهنجي مالڪ سان گڏيو.

جڏهن قافلو منزل کي ويجهو پهتو تڏهن حرفتي ٻاٻيهي، هر هڪ اٺ جي وات ۾ مشڪ [36] جو ذرو وجهي، سندن ٻوٽ ايسٽائين ٻڏي ڇڏيائين. جيسين وڃي پنيور پهتا. هنن جي سواري ڏسڻ لاءِ ماڻهن جا هشام اچي ڪنا ٿيا. اٺن ۽ انهن جي پاڪڙن جي تعريف مان ڍاڀن ئي ڪين. آخر قافلي اچي سسئيءَ جي باغ ۾ منزل ڪئي. پر سسئيءَ کي شرم وچان يا ڪنهن ٻئي سبب ڪري همت نه ٿي جو عاشق کي گهرائي، ساڻس ملاقات ڪري. پنهنوءَ ڏاڍا وس ڪيا، آخر ڏنائين ته هڪ ڪبوتر انب جي وڻ تي

وينو آهي، سو ڪمان ڪڍي شست وٺي، اهڙي اٽڪل سان تير هنيائين جو وڃي ڪبوتر کي لڳو ۽ ڪبوتر سسئيءَ جي پٺيءَ جي هنج ۾ اچي ڪريو.

ٻڏيءَ غصي ۾ اچي چيو ته:

”خوني ٻچي خچرو تو خونيءَ خون ڪيو،“

پڪي ماري اسان جو تنهنجو ڪهڙو ڪاڄ سريو؟“

پنهنون جواب ڏئي ٿو ته:

”مان خوني آهيان، ۽ خوني ڪم ڪيو اٿم، پر مون کي ان

پڪيءَ کي مارڻو هو، جنهن مون کي پنهنجي گهران، ڪيچ مان گهرايو آهي.“

سسئي اها ڳالهه ٻڌي وٺي ٿي ۽ تير ڪڍي وڃي پنهنوءَ کي ڏئي ٿي. پنهنون کي هاڻي ترسڻ لاءِ ڪو بهانو ڪونه آهي، پر تنهن هوندي به در وٽ بيهي رهي ٿو ۽ تند مزاج ٻڏي وري اچي متجسس ٿي:

”تئين ويڙهن وچ ۾، تون ڪنهن جو مور،“

ڪ تون ڪات هڻندڙ ڪ تون ڪپڙ چور [37]؟

پنهنون انهن تهمتن کان هيٺينءَ ريت انڪار ڪري ٿو:

”تلان ويڙهن وچ ۾، دوستن جو مور،“

نه آهيان ڪات هڻندڙ نڪي ڪپڙ چور.“

آخر سسئيءَ کي جوان تي رحم آيو ۽ هن سان ملاقات

ڪرڻ قبول ڪيائين. سندس آزمائش وٺڻ لاءِ چيائينس ته جيڪڏهن منهنجي ٻانهن ڪپي ته منهنجي پيءُ وٽ اچي ڌوبيءَ جو ڪم ڪر پنهنوءَ اها ڳالهه قبول ڪئي، پر پنهنوءَ جي اڻ ڄاڻائيءَ ۽ عاشق معشوق جي ملاقاتن ۽ ٻين عجيب واقعا مان گهڻا گل نڪرن ٿا. قصو ڪوتاهه، آخر پنهنون ٻاٻيهي سان جهيڙو ڪري ٿو ۽ سسئيءَ سان سندس شادي ٿئي ٿي.

پر هنن جي سک گهڻو جٽاءُ ڪو نه ڪيو مائي پنهنجي هرحائي مڙس کان وڃن گهريو ته پنيور شهر جي هڪ گهٽيءَ ڏي نه ويندين. هن چڱي مڙس واعدو ڪيو ته مان ان جي ويجهو به نه ويندس، مگر انجام ڪندي ئي انهيءَ گهٽيءَ جي ڳولا شروع ڪري ڏنائين. آخر سندس نظر وڃي هڪ سوناري [38] جي خوبصورت زال، پاڳل تي پيئي. مائيءَ کي به بلوچ جوان جي صورت وڻي ۽ هن جو ڌيان چڪائڻ لاءِ ڏاڍيان چيائين ته ”خدا شل ميڙو ملائي.“ اهي لفظ ٻڌي پنهنون گهر ويو ۽ اتان ترار جو مياڻ کڻي مرمت ڪرائڻ جي بهاني سوناري وٽ آيو. سسئيءَ سهي ڪيو ته ڪو مڙيوئي فريب آهي، تنهنڪري پنهنجين سهيلين کي چيائين ته:

”ته پنهل هليم تيوري پيچي تيك مياڻ،

جيڪس سوناريءَ سهتيوئين پاڳل هنيس پاڻ.“

پاڳل هڪ نهايت بدڪار عورت هئي. پنهنون کي رپي

هن جي دل تي انهيءَ اثر ويهارڻ جي ڪوشش ڪيائين ته سندس زال سسئي ساڻس وفادار نه آهي. جڏهن سسئي بيوفا مڙس کي وٺڻ آئي ته سندس رقيب خوب ڳالهائينس

”موهت مٽيءَ سڀ وائيا، آڏائي ڪوري [39]

ڪو نه چڏيئي ڪو پيو، هوئي جو ٿرن ۾ ٿوري.“

سسئيءَ کي اهي تهمتون ٻڌي ڏاڍو غصو آيو ۽ رقيب کي چيائين ته انهيءَ ڳالهه جو فيصلو باهه جي آزمائش سان ڪنديونسين. ملڪ ۾ چوڌاري واھ واھ ٿي ويئي ۽ تماشي ڏسڻ لاءِ جتان ڪٿان ماڻهو اچي گڏ ٿيا. مائين جي آزمائش لاءِ ٿي - چار مڻ ڪپهه، تيل ۽ گيهه ۾ ٻوڙي آڻي گڏ ڪيائون. اهو نظارو ڏسي، بدبخت پاڳل جي منهن جو پنو ئي لهي ويو ۽ وٺي پڳي. پر سسئيءَ ڪنن کان جهلي زوريءَ باهه ۾ ڌڪيس. ست جي آخر ستيا ٿي، سوناري جي زال سڙي پسر ٿي ويئي، فقط ڪن بچيس جن کي سندس پاڪدامن رقيب جا هٿ لڳا هئا. پنهنون [40] پنهنجي زال جي وفاداري ڏسي خوش ٿيو ۽ ساڻس گڏجي ساهري گهر آيو.

هن واقعي پوري ڪرڻ کان پوءِ شاعر پنهنجي اصلي

مقصد تي اچي ٿو ٻاٻيهي وائبي غصي ۾ پنيور چڏي وڃي سموري حقيقت آريءَ ڄام کي ٻڌائي. ٻڌي کي جو لڳي منيان سو پنهنجن ڇهن جوان پٽن کي موڪليائين ته وڃي ڪيئن به ڪري

باغيءَ کي وٺي اچو هنن جي سفر جو ڊگهو قصو آهي. مطلب ڳالهه جو ته رواج مطابق هو پنهنونءَ ۽ سندس ڪنوار کي نشو ڏيئي، اڌ رات جو فقط پنهنونءَ کي اُن تي ٻڌي، کڻي ويا. سسئي جڏهن هوش ۾ اچي ٿي ۽ ماجرا جي حقيقت پويس ٿي، تڏهن واويلا مچائي ٿي. شاعر انهيءَ واقعي جو ڏاڍو درد پريو بيان ڪري ٿو:

”سا گهر نھاري سسئي، ته محبت نه مهاڙي،
ڏنائين ڏين جا، اُن نه اوتاري،
نيو نھاري، ٿي سجر پير پنھونءَ جا.

روبو رت ڦڙا، ڪر ٿي چير چاتاري،
شيشا لعل گلال [41] جا، هه هه ڪيو هاري.
سا گھريل ڪيئن گھاري، جنهن جو جانب جت وٺي
ويا.

پوءِ سندس سهيليون اچي ٿيون کيس آت ڏين. ماڻس ياد ڏياريس ٿي ته گهر جو ڪم رهيو پيو آهي ۽ سهيليون انتظار ڪري رهيون آهن. گهڻو ڌڪ ڪرڻ چڱو نه آهي. ٻائي جواب ڏئي ٿي ته:

”منهنجو پتار ويو آهي ته مون کي هاڻي چرخو منو نٿو

لڳي ۽ نڪي مون کي سهيلين جي ڳالهه مان ڪو مزو ٿو اچي. منهنجو ساھ جبلن ۾ آهي، جتي بلوچ اُن ٿا ڪاهين.“
سسئيءَ کي ڪنهن به ڳالهه مان ڏي نٿو اچي. هوءَ آخر سهيلين کي چوي ٿي ته مون پتار جي پيچي ڪرڻ جو فيصلو ڪيو آهي، سڀ کيس انهيءَ ڳالهه کان باز آڻڻ جي ڪوشش ڪن ٿيون ۽ رستي تي جي ڌڪ ڏاکڻا آهن، تن جي کيس چٽيءَ طرح تصوير ڪڍي ٻڌائين ٿيون:

”سج وڃ نه سسئي، ٿا نئي ۾ نانگ سجهن،
گذر، بگهڙ، پولڙا، ٿا رچ رڙيون ڪن،
ڪارا نانگ نين [42] ۾، اڳيان واکا ڪيو ورن،
ڏاڍا ڏينپو ڏونگرين، ڪوراڙيون [43] ڪرڪن،
وحهيو ور وٽن ۾، لوهاريون لڏن،
تتهن کان پوءِ سجن، پڪا پنهنونءَ ڄام جا،

پر سسئي پنهنجي ارادي کان نٿي هٽي ۽ سهيلين کي ساڻ گڏجي هلڻ کان هيٺين لفظن ۾ منع ڪندي چوي ٿي ته:
”وريتيون ورو آءُ نه ورندي ور وري،
متان اڄ مرو، منهنجي پنهنونءَ [44] کي پاراتو ڏيو“
پوءِ سسئي رواني ٿي ۽ ٽڪرن ڏي منهن ڪري
چوي ٿي ته:

”اِي ڏونگرو، مون کي محبوب جو ڏس ڇو نٿا ڏيو؟ ڪالهه ته اٺن جي قطار هتان لنگهي آهي. منهنجو دوست دلدار قافلي ۾ نه هو ڇا؟“

هتي شاعر رستي جي ڏڪن ڏاکڻن گرميءَ، مائيءَ جي دل جي امنگن ۽ اورچائيءَ جو نهايت صاف ۽ چٽو نقشو چٽي ٿو ۽ ڏيکاري ٿو ته هوءَ ڪيئن گرميءَ، سرديءَ، هوا ۽ لڪ وغيره جي پرواهه نه ڪندي، قٽيل پيرن سان هلندي هلي ٿي. آخر کيس هڪڙو ٻڪرار گڏجي ٿو، جنهن کي چوي ٿي ته:

”او ادا ٻڪرار، شل ڏٺي تنهنجي ٻڪرين ۾ برکت وجهي، شل تون هر تڙ تي مشهور هجين! نالي خدا جي، ٻڪرار مون کي ڏيرن جو رستو ڏيکارا“ پر هي بدبخت، انسان نه هو، بلڪ هڪ بدصورت بچڙو پوت هو. هن کي سندس ڪراڙي ڏاڻڻ ماءُ چيو هو ته تو کي جهنگ ۾ هيرن جواهرن ۽ پٽ پٽيهر سان لال ڪنوار ملندي سسئيءَ کي ڏسي، سمجهيائين ته منهنجي لال ڪنوار اها آهي، سو نهايت اڍنگي ۽ اٿسهاڻيندڙ روش اختيار ڪيائين، ۽ فضيلت جي ليڪي کان لنگهڻ لڳو. مائي اڄ جو بهانو ڪري پيانڪ بدوءَ کي عرض ڪيو ته ”مون کي اڄ لڳي آهي، ٻڪري ڏهي پيار“ هن چيو ته مون وٽ تانو ڪو نه آهي. ان تي حسين خاتونءَ پنهنجو لوتو ڪڍي ڏنس. هو ٻڪري وٺي اچڻ

لاءِ ويو ته مائي پٿر کڻي لوتِي جي تري ۾ ٽنگ ڪري ڇڏيو. بدوءَ جون اکيون، مائيءَ جو حسن ڏسي، اهڙيون انڌيون ٿيون ۽ هن جا حواس ايترو خراب ٿي ويا، جو اها ڪل ٿي نه پيس ته لوتو ڇو نٿو ڀرجي. سسئي لاچار ٻيو چارو نه ڏسي، ٻاڏايو ته ”اِي ڏٺي، ست رک، زمين ڦاٽي پوي ته مان هن ۾ غرق ٿي وڃان“ نيٺ ڏٺيءَ هن جو عرض اونايو ۽ زمين کيس اوچتو گهي ويئي. بدبخت ٻڪرار پنهنجي خطا محسوس ڪئي، پر ”ڏڏو ڪير ٿڻن نه پوي“ سونازين جي يادگيريءَ ۾ ان جاءِ تي لوڙهه ۽ منهن [45] ٺاهي ڇڏيائين.

هوڏانهن قصن جي دستور مطابق، پنهنون، پاڻن کان جند ڇڏائي، لالوءَ نالي هڪ ٻانهو ساڻ ڪري، تڪڙو تڪڙو پنيور ڏانهن پئي آيو، سو اچي اتان لنگهيو. لوڙهه ڏسي وڏي اوڏي ويو اڃا ويهڻ تي هو ته سندس ڪنوار، قبر مان پڪاري چيو ته:

”پنهنون آءُ پيهي، سوڙهي پانءِ مَر منهي،

اندر باغ بهاريا، ميوا منجهيئي.“

پنهنونءَ، لالو غلام کي سڏي، اٺ جي مهار هٿ ۾ ڏيئي چيو ته وڃي منهنجي قسمت جو سمورو قصو منهنجي پيءُ ۽ احبابن کي ٻڌاءِ، پوءِ ڏٺيءَ در ٻاڏايائين ته ”يا الله، مون کي سسئيءَ سان ملاءِ“ قدرت مالڪ جي زمين ڦاٽي پئي ۽ عاشق اندر هليو ويو. آخر لالو ٻڌي ڄام کي پنهنونءَ جي آخري گهڙيءَ جو احوال ٻڌائي ٿو ۽ قصو ختم ٿئي ٿو:

”ويو ويوڙو، پرين گڏيا پاڻ ۾،

عاشقن روح رتا، گل ويو گلزار ۾.“

هيءُ واقعو اهڙيءَ ريت هڪ ڏندڪٿا پيو لڳي. ليڪن اها به حقيقت آهي ته ڪيترا سنڌي ان قسم جي ڪرامتن ۾ اعتبار ڪونه ٿا ڪن. اهڙن ماڻهن وٽ وري هڪ ٻي روايت مشهور آهي ته پنهنونءَ کي لالو بدمعاش ماريو هو. جو پنهنونءَ هن کي پنهنجيءَ ڪنوار سان ڏسي ورتو هو. بلڪ هو ائين به چون ٿا ته لالو پنهنونءَ کي مارڻ کان پوءِ هڪ هفتو سسئيءَ سان رهيو هو. ان بعد معاملو لٽي مٽي ڪرڻ لاءِ سسئيءَ کي به ماري ڇڏيائين ۽ پوءِ ٻڍي ڄام ۽ سندس رشتيدارن کي مٿين ڳالهه ٺاهي وڃي ٻڌايائين. اهڙن شخصن کي يورپ جي انهن آزاد خيال ماڻهن مان شمار ڪرڻ گهرجي، جي ”ٽراء“ جي گهيري ۽ ”اينيس“ جي سفر کي ڏند ڪٿائون ڪري سمجهن ٿا.

منهنجي مختصر داستان ۾ جيڪو ٻيو قصو ايندو، سو آهي عمر سومري ۽ مائي سانگيائيءَ [47] جو اهو قصو پالڻي جي ڪهاڻيءَ سان شروع ٿئي ٿو. جو هڪ روايت موجب ماريءَ جي ماءُ مهراڏا کي سندس مڙس، ڦلا لاکي جي گهران پڄائي ويو هو:

”خدا جي امر سان مهراڏا ننولين جو شڪار ٿي، پر هوءَ ڄاول يا خريد ٿيل ٻانهي نه هئي. هوءَ هڪ ماروءَ تي عاشق ٿي ۽

پالڻي سان پڄي وئي، پر قادر جي قدرت سان وڃي ٿر نڪتي“

ان کان پوءِ جلد ئي ڳوڙي ٿي پئي. تنهنڪري هن جو نڪاح تيسٿائين ڪونه پئجي سگهيو. جيستائين مهراڏا پير لڏا. شاعر انهيءَ ڳالهه جو تفصيل سان بيان ڪري ٿو. هڪ نجومِي هينين اڳڪٿي ڪئي هئي ته چوڪر کي سندس حياتيءَ ۾ عجيب غريب واقعا پيش ايندا:

”جهين ڏينهن يعني ستينءَ رات ٻار جي ڄمڻ کان پوءِ [48] هن پيشنگوئي ڪئي ته تنهنجي ڌيءَ جي قسمت اهڙي ٿيندي جو توهان جي در عمر لنگهي ايندو.“

ماءُ انهيءَ پيشنگوئيءَ جو جواب ڏئي ٿي ته:

”پلي اچي، هن کي هيءَ ڦل جي ڌيءَ ملندي، ساهر جي پوٽي، مهراڏا جي ڌيءَ، جا پالڻيءَ جي سام آهي، جو ٿر ۾ رهي ٿو.“

انهاسن ۾ وڌيڪ ڄاڻايل آهي ته ڪيئن اها چوڪري، جنهن جي قسمت جو فيصلو اڳيئي ٿي چڪو هو. وڏي جوان ٿي ۽ حسن ڪڍيائين ۽ ڪيترن جوانن کي مست ڪيائين. هن جي حسن جو پهريون شڪار هو ڦوڳ، جو پالڻيءَ جون رڍون چاريندو هو. جڏهن هن کي ڪا اميد نظر نه آئي تڏهن مالڪ کي چيائين ته مون کان هاڻي نوڪري ڪا نه ٿي پڄي. پالڻيءَ جي مرضي نه هئي

ته هو ڪو اهڙو ڪارائتو پيلي وٽائس نڪري وڃي. هو سندس ناراضپي جو راز سمجهي ويو ۽ ڏيءَ جي سڱ ڏيڻ جو انجام ڪيائينس. ڦوڳ ڏاڍو خوش ٿيو ۽ پنهنجو روزانو ڪم وڌي چاه سان ڪرڻ لڳو. شاعر چوي ٿو ته:

”من ۾ متارو ٿيو، سيڻن جي سهاڳ،
هت ڏيري، ٻانهه ويڙهي، ٿو ڪتي اُن آجهاڳ،
چاري منجهان چاڳ، ٿو پهون پاڻ مهاڙيون. [49]

ٿوري وقت کان پوءِ جڏهن ريڍار ڏٺو ته ڪاڄ سڌ ٿيڻ جي اميد خير ڪي آهي، تڏهن مالڪ ڪي وڃي دڙڪو ڏنائين ته وڃي ٿو حاڪم ڪي دانهن ڏيان ته تو مون سان ڊوهه ڪيو آهي. دغا باز پالڻي چويس ٿو ته:

”عمر عادل بادشاهه ڏور آهي. هو وڻج وهائڻ سان دست اندازي ڪا نه ڪندو. او ڦوڳ، تون پاڻ ڪي اجايو نقصان پهچائيندين.“

انهيءَ جواب تي ڦوڳ غصي ۾ ٿر کان عمرڪوٽ تائين ڊگهي مسافري ڪري وڃي بادشاهه کي دانهن ڏئي ٿو ته:

پهچ تون پهوارن ڪي، اي بادشاهه دوداڻي [50]
دَس

وه ڏيئي واڏاندڙو مون ڪي چار چڪايائون چس.

مون تان مارئيءَ بس، سير تو ڪي سومرا [51]

عمر چيو ته ”واھ، هيءَ ته واعدي شڪنيءَ جي عجيب سزا آهي.“ ڦوڳ ڪي حسن جي پرڪ جي ڄاڻ هئي يا نه تنهنڪري سندس امتحان وٺڻ لاءِ هو کيس پنهنجي حرمسراءِ ۾ وٺي ويو، پر تنهن کان اڳ هن پنهنجين راڻين کي خوب هار سينگار ڪرائي ويهاريو. ريڍار جي جڏهن راڻين تي نظر پيئي تڏهن عرض ڪيائين ته ”قبلا، وڏ گهرائين ۾ هڪ به اهڙي نه آهي، جا تريچڻ جو مت تي سگهي.“ آخر شاعراڻي انداز ۾ چوي ٿو ته:

”او عمر سومرا، تنهنجي پيڻ جي شڪل ڪجهه مارئيءَ جي شڪل سان ملي ٿي. پراها به هن جي مت نه آهي. هن جو نيلوفر جهڙو نڪ [52]، هن جو گل جيئن عنبر تي اجالو، هن جي مٿي جا ڪارا وار ۽ چيلهه جيڏا چوٽا، ڏسڻ سان تعلق رکن ٿا. مون تي ويساهه ڪر، او عمر سومرا!“

آخر عمر ريڍار جي راءِ سان متفق ٿي هلڻ لاءِ تيار ٿيو. شاعر هنن جي سفر جو بيان هن ريت ڪري ٿو:

”جڏهن سومرو جبرو حاڪم روانو ٿيو، تڏهن ڦوڳ پٺيان پيادو ۽ عمر پنهنجي اٺ تي سوار آخر پيئي ماڳ پهتا ۽ سهڻي شهر ملير [53] جا وڻ ڏٺائون.“

پهريان پهريان، هنن جي نظر بن مابن تي پئي جي هڪ

ڪوهه تي بينيون هيون، جن جو تعارف شاعراڻي ڍنگ ۾ هن طرح ڪرايو ويو آهي:

”جيئن ڪنورن ۾ ڪنگو [54]،

تيئن مهراڙي سين مارئي.“

اجنبين کي ڏسي مارئي چوي ٿي ته:

اما [55]، عمر آيو، سومري جو سوار،

قادر لهي قرار، پر سنڌي پايان سومرو.“

اجنبيءَ اُن بيهاريو، ۽ ڳالهه چيڙڻ جي ارادي سان اُچ جو بهانو ڪري مهراڙا کي چيائين ته اڄ لڳي آهي، ٿورو پاڻي ڪڍي ڏي ته پيان. حسين مهراڙا هن جي ويس وڳي جي پرواهه نه ڪري، هڪدم ڦهڪائي ڏنائينس ته:

”اي مسافر، تو کي پاڻي ڪڍي، سچ چو،

تون ڄاڻي [56] آهين يا خود عمر.“

عمر جواب ڏنو ته ”نه مان ڄاڻي آهيان نه عمر، پر پياسي

ضرور آهيان.“ تنهن تي شاعر چوي ٿو ته:

”تڏهن مارئي ماڳهين ڪڍيو، آب اچو، ڪر ڪير

انگڙيان ويڇو ڪريو، لاهيو وجهي نير

منجهان حب همير، ٿو گهورون وجهي

گهوتيو.“ [57]

گچ مهل کان پوءِ عمر ٽپ ڏئي اُن تان هيٺ لهي پيو ۽ البيليءَ کي ٻڪ وجهي، ڇاڙهي عمرڪوٽ ڪٽي ويو ويڇاريءَ گهڙيون ٿي دانهون ڪوڪون ڪيون، پر وريس کي به ڪين مارئيءَ چڱو ٿي پاڻي پياريو! کاڌي پيتي کي هٿ ٿي نه لاهي ۽ نه سوال جواب ڪري. پر شاعر چوي ٿو ته ٻڪ بچڙي بلا آهي. پيت جون علامتون دفع ٿيون ته نثر عمر، حسينه جي خاموشيءَ جو علاج ڪرڻ شروع ڪري ڏنو. ڏينهن جو روز هن کي پيڙيون وجهي، زنجيرن سان جڪڙي ڇڏيندا هئا. جڏهن رات ٿيندي هئي ته هن کي عمر جي چپر تي نيندا هئا. ٻنهي جي وچ ۾ هڪ سوني ڪتاري رکي هوندي هئي. هي ماجرا ڪجهه وقت هلي، مارئيءَ چيو:

”او سومرا، هي شاديءَ جي ناتِي ڳنڍڻ جو رستو نه آهي،

تون جنهن سان محبت ڪرين ٿو، ان کي ٻڌين ٿو هي

محبت ڏيکارڻ جو عجيب طريقو آهي! افسوس، مان ٿر

ڏسڻ لاءِ مران ٿي.“

پهنوارن جا پڪ پير [58]، شل مان ماروئڙا ڏسان شاعر

مارئيءَ کي هيٺين لفظن ۾ آڻت ڏئي ٿو:

”ماندي ٿي مَر مارئي، هنجون هڏ مَر - هار

ڏڪن پنيان سڪڙا، سڳها ٿين سڪار

پيچي زيرين ٻار توتان بند بدا ٿيو“

اهڙيءَ طرح، ماڻيءَ پهرين بازي کڻي. عمر قيديءَ کي آزاد ڪيو ۽ کيس محل جي ٻين زالن سان رهڻ جي اجازت ڏني. موقعي ملڻ تي ماڻيءَ پنهنجي سوت، مارو ۽ مارو کي نياپو موڪليو ته اچي بند مان آزاد ڪر. مارو اُن تي چڙهي، راتو واه عمرڪوٽ آيو ۽ اچي هڪ پير جي خانقاه ۾ لٿو اُن، پير جي حوالي ڪري محل جون پتيون ٽپي اچي انهيءَ ڪمري ۾ داخل ٿيو. جتي عمر ۽ ماڻيءَ ستل هئا. ماڻيءَ جاڳي. مارو ۽ مارو جي مرضي هئي ته عمر کي پورو ڪري ڇڏي، پر ماڻيءَ کيس انهيءَ ڳالهه کان باز آندو. آخر صلاح مصلحت کان پوءِ، فيصلو ٿيو ته سوني ڪتاري ڪڍي ان جي جاءِ تي چانديءَ جي ڪتاري رکجي. ان کان پوءِ مارو مجاور [60] جو ويس ڪري وڃي خانقاه ۾ آرامي ٿيو. صبح جو عمر ڪتاري ڏني. ماڻيءَ کان پڇيائين ته هي چاهي؟ مگر هن سموري حقيقت کان اڻڄاڻائي ڏيکاري. پنجن - ڇهن ڏينهن کان پوءِ، ماڻيءَ خانقاه تي زيارت لاءِ وڃڻ جي اجازت ورتي. جو چيائين ته ڪا باس ڏيڻي اٿم. عمر کي ڏٺو ڏٺائين ته زيارت ڪري اچان ته پوءِ جيئن تنهنجي مرضي هوندي ائين ڪنڊيس. عمر خوش ٿي پنهنجي پيٽ ۽ هڪ ٻانهيءَ کي ماڻيءَ سان گڏ موڪليو. ممڪن آهي ته هن کين ماڻيءَ تي نظر رکڻ جي ارادي سان موڪليو هجي. ماڻيءَ مقبري تي زيارت ڪري دعا گهري. پنهنجي سوت ڏي اشارو ڪري. ماين کان پڇيو ته توهان منهنجي پيءُ فقير [61] سان گهمڻ وينديون؟

عمر جي پيٽ چرچو ڪري چيو:

”مارو ڇڏي ملير ۾ ٻيو مون پيءُ هت ڪيو

اهڙي نواڙي تو، وڃ هلي ٻئي سين“ [62].

ماڻيءَ انهن لفظن مان سنو سوڻ ڪڍيو. جلد ئي سهيلين کان جدا ٿيڻ جو موقعو مليس ۽ مارو ۽ سان گڏ اُن تي چڙهي سڌو ملير جو رخ ڪائين.

عمر کي اها خبر پئي، پر عزيزن ۽ دوستن جي چوڻ تي ماڻيءَ سان شادي ڪرڻ جو خيال لاهي ڇڏيائين. پوءِ پاڻ ملير وڃي کيس چيائين ته اڄ کان وٺي تون منهنجي پيٽ لڳين هن کي اهو فيصلو ٻڌائي، ملير مان موٽي آيو پر هن جي عشق جي آڱ اڃا ڪا نه اجهائي هئي ۽ وڃي بستري داخل ٿيو. پيٽ بيماريءَ ۾ پيچڻ ايندي هيس، پر هن جو حال ويو هيٺو ٿيندو، آخر هڪ ڏينهن، ماڻيءَ عمر ڏي وڃڻ لاءِ تياري ڪري رهي هئي ته کيس ڪنهن اچي ڪوڙي خبر ٻڌائي ته عمر گذاري ويو. هن کي هن ڳالهه تي ايترو ته صدمو پهتو جو سندس روح خاڪي پجري [63] مان پرواز ڪري ويو. عمر کي جڏهن ماڻيءَ جي مرڻ جي خبر پهتي ته هو به بنان هچڪيءَ جي حياتي کي خير باد چئي ويو.

مصنف، ٿر جو هي قصو، قديم دستور موجب، قرآن شريف

جي انهيءَ آيت سان ختم ڪري ٿو:

إنا لله وإنا إليه راجعون

باب پنجون

مومل ۽ راڻو- سهڻي ۽ ميهار- دودو ۽ چنيسر
هیر ۽ رانجهو- دولهه دريا خان ۽ مل محمود جا قصا

اڳئين باب ۾ جيڪو مختصر انتخاب ڏنو ويو آهي، سو ڏيکاري ٿو ته سنڌي ادب جو اخلاقي معيار ڪافي بلند آهي. پر مومل ۽ راڻي جو قصو جو البت اعتراض جوڳو آهي. عاشق خود شڪي چال جو ماڻهو آهي، ۽ معشوق هڪ ڪسبيائي بيان ڪئي ويئي آهي، جا ڪاڪ محل ۾ شوقينن کي، شرط پوري ڪرڻ تي، ملڻ لاءِ وينل هئي. پر يورپ وارن کي ائين نه سمجهڻ گهرجي ته هتان جون ڪسبيائيون ڪي اسان جي ملڪ جي انهن ڏکي عورتن جهڙيون آهن، جي احتياج يا شوق خاطر انساني خواهه الهامي [1] احڪامن جي پيڪڙي ڪنديون آهن.

قصو هن ريت شروع ٿئي ٿو: همير سومرو جو ان وقت سنڌ جو حاڪم هوندو هو، تنهن هڪڙي ڏينهن پنهنجن لنگوتين دوستن ڏوٽر پوٽائي (پتي؟) سنهڙي راڄاڻي ۽ سندس سالي مينڌري کي سڏي چيو ته ”هلو ته جيسلمير جي ڀرسان ڪاڪ جي ڪناري تي مشهور معشوقه مومل رانورباڻيءَ [2]، وٽ هلي دل وندرايون.

رستي تي دوستن کي فقيرائي ويس ۾ هڪ شخص گڏيو، شاعر انهيءَ واقعي جو بيان هن ريت ٿو ڪري:

”بابو [3] گڏيو بر ۾، جان پهر سج کان پوءِ
قصا ڪريو ڪاڪ [4] جا، رت ورنو رو،
ڪاڪ نه وڃي ڪوءِ، متان مان جيئن مٺو ٿئي.“

دوست کيس چون ٿا ته:

”بابو بر جا، تو کي ڪاڪ جي ڪهڙي شڪايت آهي؟“
فقير جواب ڏئي ٿو:

”جوانو، وڻ به توهان لاءِ ارمان ڪندا، پٿر دانھون ڪندا ۽
پاڻي به اوهان لاءِ ڳوڙها ڳاڙيندا. جادوءَ جا پردا وڃ وانگي توهان کي
اندو ڪندا. چوي ٿو ته اي! مير [5] مومل کي ڏسڻ جي ڪنهن کي
مجال! سواءِ ڦرڻ جي، ٻيو ڪجهه حاصل ٿيڻو نه آهي.“

اها ڳالهه ٻڌي، دوست سوچ ۾ پئجي وڃن ٿا، شاعر انهن
جي ٻڌ تر هن طرح بيان ڪري ٿو:

”تڏهن همير نهاري راڻي ڏانهن، راڻو ڏانهن همير“
راڻو، فقير کان فضيلت ۽ نهٺائيءَ سان پڇي ٿو:

”بابو بر جا، تون اڄ پلي آئين. سامي تنهنجي ڳلي ۾ ٿا
چمڪن سونا مٽيا [6]. انهن کي ڇا سان رڳيو اٿيئي جو اهڙا سهڻا
لڳن ٿا، اي اڪابر جوڳي، اسان کي ڪاڪ جي ڪل ڏي؟“

تنهن تي، شاعر چوي ٿو ته:

”تڏهن ڏسڪي ۽ ڏس ڏي، ٿو روئي رتو آب،
ته آيس لڊاڻي ڪئون، عاقل، سان اسباب،
آءُ نانگو، هوس نواب، پر ڪاڪا ماري کيس ڪاڙي [8]“

(شاه)

راڻو اڳتي هلي چوي ٿو:

”تون ڪشمير [8] جو فقير آهين،
ڪين ڪاهو پت جرار جو؟“

فقير جواب ڏئي ٿو:

”ميندرا، منهنجي پويان پنج هزار جوڏا هئا. سوڍا، انهن مان
هر هڪ ڳوٺ ڳوٺ جو مالڪ هو، هر هڪ ڍال، ڪتاري ۽ ترار سان
پنهنجي گهوڙي تي سوار هو، پر ڏاڻڻ جادوءَ جي هڪ نظر سان
سڀني کي پورو ڪري ڇڏيو! هن سڀني کي برباد ڪري ڇڏيو
دوست، مان هاڻي اڪيلو آهيان. ميندرا، ڪاڪ جي وات کان تون
پاسو ڪر ۽ جنهن کڏ ۾ مان ڪريس، تنهن کان پري ره [9].“

لاشڪ دوستن کي اها صلاح پسند نه آئي، ۽ هو هڪدم
ڪاڪ لاءِ روانا ٿيا. هو تيسٽائين هلندا هليا، جيستائين ڪاڪ جي
پاڻيءَ کي نه پهتا. اتي هڪ ڪوهه جي چوڌاري بانهين جو ٽولو بينو
هو هنن جي ويجهو وڃي کائڻ نهر ۽ شهر جو نالو وغيره پڇيائون.
سهيلين جي اڳواڻ جو نالو هو ناتر، جا مومل جي ڪنيز هئي. هن

کي مسافرن جي ابوجهائپ تي غصو آيو ۽ سندن جواب ۾ چيائين ته:

”ڪاڪ، ملاقاتين جي تتبن ۽ شاميانن سان پري پئي آهي، توهان کير آهيو جو ڪاڪ ۽ ان جي ڪارنامن کان غير واقف آهيو ۽ رانڌو عورتن جي خبر ڪا نه اٿو جي اتي رهن ٿيون: هنن جي مٿن تي گلابي روا آهن ۽ سيني تي گيرو گج هنن جا ويس وچ وانگي چمڪن ٿا، هو وڻن هيٺان پينگهن ۾ لڏن ٿيون ۽ پنهنجن لڱن تي قيمتي لوٽن مان گلاب جو پاڻي اوتين ٿيون. ۽ ملاقاتين جي مٿان عطر هارين ٿيون. او امير مينڌرا، ڪاڪ ۾ اهڙا مزا آهن!“

آخر دوست وڃي هڪڙيءَ اوطاق [11] ۾ لٿا. مومل کي هنن جي اچڻ جي خبر اڳيئي پئجي ويئي هئي، تنهن کين نياپو موڪليو. قاصدياڻي جُهڪي سلام ڪري، هڪ هڪ مسافر اڳيان پڳڙن جي مٺ ۽ ڪچي پٽ جي ڦوري رکي موٽي ويئي. راڻي کان سواءِ ٻين سڀني چڻا کائي، پٽ صفا ڪري، وٽي واپس موڪليو. پر اسان جي سورمي (راڻي) ناتر کي گهراڻي ان جي اڳيان پٽ کي وٺي، گهوڙي کي ڏاڙو ڪري وڌو ۽ چڻا اڳيان کائڻ لاءِ اڇلائي ڏنائينس. ناتر کي چيائين ته پنهنجي مالڪياڻي کي وڃي اهو جواب ڏي [12]. ٻين دوستن حسين ڪنيز سان چرچا گهبا شروع ڪري ڏنا. همير چيو ته:

”تون گهمين جا رنگ محل ۾، واڻي ڪر ٻانهي؟“

مارين مشتاقن کي، جي کڻيو نيٺ نهاريين.“

ناتر سهائيندڙ نخري سان جواب ڏئي ٿي ته:

”آءُ ٻانهي، راڻيون ٻيون، مون نيٺين مَر پُل

سندي ڪاڪ ڪنڌيءَ، آهي ڪامڻين هُل“ [13].

جڏهن مومل کي انهيءَ واقعي جي خبر پئي، تڏهن راڻي

کي ناتر هٿان حلو ماني موڪليائين.

عاشق نوڪر کي چنڊ ڪڍي چيو ته توهان کي اهڙي همت

ٿي آهي جو مون ڏي زانو ڪاچ موڪليو اٿو. تنهن کان پوءِ جلد ئي

مومل دوستن کي دعوت موڪلي، پر شرط اهو هو ته هڪ هڪ ٿي

اچن ۽ پهريان اهو اچي جو سڀني کان وڌيڪ بهادر هجي. همير کي

پهريان وڃڻ جي اجازت ڏني ويئي. پر رستي تي نانگن، بلاڻن،

شينهن ۽ پوتن جون اهڙيون خوفناڪ شڪليون ڏنائين، جو ويچارو

بکيو ٿي موٽي آيو ان کان پوءِ ٻيا درباري ويا، پر انهن سان به

ساڳي ڪار ٿي. جڏهن راڻي جو وارو آيو، تڏهن هن سياڻپ ڪري

نازنين ناتر کي پاڻ ساڻ سونهون ڪري کنيو رستي تي ناتر

ڪسڪي وڃڻ جي ڪوشش ڪئي، پر سوڍي ڪتاري ڪڍي اهڙي

اک ڏيکاريس جو هوءَ ڊڄي ويئي ۽ وري پڇڻ جي ڪوشش ڪا نه

ڪيائين. هو رستي تي جادوءَ جي شڪلين کان ڪونه ڏٺو.

سمجهيائين ته اهي فقط منهنجي ڊيجارڻ لاءِ رکيون ويون آهن.

آخر سوپارو جانباز، مومل جي ماڙيءَ تي پهتو ٻانهين کٽولي تي ويهڻ لاءِ اشارو ڪيس، جنهن مان سمجهائين ته ڪو مڙيو ئي قريب آهي. کٽندي ئي ڪمان کٽ تي هنيائين. کٽ ڪڇي واڻ سان واٽيل هئي. ان جي هيٺان هڪ اوڙاهه هو. پوءِ ڪيس هڪ ڪمري ۾ وٺي ويا. اتي البيلين جي قطار اٿي سندس آجيان ڪئي. هو انهن جو حسن ۽ لباس ڏسي، واٽڙو ٿي ويو سڀني جون هڪجهڙيون شڪليون هيون ۽ اها ڪل ڪا نه پيس ته مومل ڪهڙي آهي. پر پوءِ ان وقت اتفاق سان هڪ پوئڙهن جي وارن جي چوڌاري واس وٺي رهيو هو [15] جنهن مان سهي ڪري ويو ته هوءَ ڪير آهي.

راڻي کي اهڙيءَ طرح پنهنجي عقل جي زور تي ماني به ملي ۽ حسين مومل جي صحبت به نصيب ٿيس. پر هن جي خوشيءَ گهڻو جٽاءُ ڪو نه ڪيو. سومرو ساڙ ۾ به ٿي ڏينهن ترسيو. جڏهن سندس پيٽيو، مومل کان موڪلائي گهر موٽڻ لاءِ آيو، تڏهن عرض ڪيائينس ته مون کي به ڪلاڪ کن مومل جو دیدار ڪرڻ ڏي. راڻي اها ڳالهه قبول ڪئي، پر ان شرط تي ته شهزادو هن وٽ دراز جو ويس ڪري هلندو. هميران ڳالهه تي راضي ٿيو. پر پوءِ جڏهن مومل وٽ ويو ۽ هن چيس ته مينهن ڏهي ڏي، تڏهن مينهن کي اهڙيءَ اٽڄاڻائيءَ واري نموني ڏٺائين جو سندس رتبه جهت ظاهر ٿي پيو. گهرڙيائي سمجهي وئي ته معاملو ڪيئن

آهي ۽ پنهنجي عاشق کي چيائين ته:

”راڻا نه ڄانتو، وڏي ويٺ ورسين،

ست پتيرو [16] سومرو، ڪو جهو ڪري آندو.“

(شاهه)

شهزادي کي پنهنجي بيعزتيءَ تي ڏاڍي منيان لڳي ۽

راڻي کان وير وٺڻ لاءِ ڪيس هيٺيون پيغام موڪلي ٿو:

”ميندرا! تون اچين ٿو يا نه، تنهنجا دوست تولا لاءِ ماندا آهن،

يا ڍات [17] جي حاڪمن لاءِ توکي ڪو نياپو سنيهو آهي؟“

راڻو ان جو هيءُ جواب ڏئي ٿو:

”سو سلام سهڻي ڍات کي، ويهه سلام پاڙي وارن کي،

سائين مومل جي محبت ۾ اسان کي ڪنهن جي پرواهه نه آهي.“

بدقسمتيءَ سان مومل، راڻي کي صلاح ڏني ته تنهنجا

دوست ڪاڪ مان موتي وڃن، تنهن کان اڳ تون انهن کان

موڪلائي اچ. هن جي مرضي نه هئي ته دوستن ۾ ڪو ويڇو پوي.

راڻو ويو ته هن کي جهلي، چوڪنپو ٻڌي، اُن تي چاڙهي، عمرڪوٽ

وٺي آيا. اتي همير ڪيس هڪڙيءَ اونڌاهيءَ ڪوٺيءَ ۾ بند ڪري

ڇڏيو ۽ پنهنجي ڪامياب رقيب کي تيستائين آزاد نه ڪيائين،

جيستائين هن قسم نه ڪيو ته ڪاڪ جو وري نالو نه وٺندس.

سنڌ خواهه بين هنڌين عاشقن جي وعدن کي ڪو به وزن

ڪو نه ڏٺو ويندو آهي. هوڏانهن راڻي جو آزاد ٿيڻ ۽ هن جو پنهنجي معشوقه ڏانهن وڃڻ. هڪڙي ڏينهن صبح جو هن جي زال ڏٺو ته پاڻي جنهن ۾ راڻي پنهنجي سر جا وار ڌوئا هئا، سو هڪ عجيب رنگ جو هو. سو آخر پنهنجيءَ سس کي سڏي چيائين ته:

”پتي! پتو ۽ پر گهر هنڌاڻيون ڪري شيل

شڪار

ڪني ويرئين وڍيو، ڪني ڏنيس مار

ڪيئن جيئن منجهه ڪاپار، رت ريلا ڪيو

نڪري!“

(شاه)

بدي ڊپ وچان اهو برتن، شهزادي ڏي کڻي وئي، جنهن سڃاتو ته ڳار هو رنگ ڪاڪ جي پاڻيءَ جو هو. تنهنڪري هن راڻي کي وري نظر بند ڪري رکيو ۽ هن جي دل گهرڻي اٺ جي پيرن ۾ لوهه جا ڪير هڻائي ڇڏيائين. آخر همير جي زال وڃ ۾ پئي، پاءُ جا بند خلاص ڪرايا، راڻي نڪرڻ سان هڪدم وري مومل ڏي وڃڻ جو فيصلو ڪيو. پنهنجي وڏي اٺار کي گهرائي پڇيائينس ته منهنجي پياري اٺ ڪٿي آهي؟ جواب مليس ته اٺ مري ويئي، پر هڪ توڏو ڇڏيو اٿس، جو رات جو اڪيلو ويندو آهي ۽ صبح جو موٽي ايندو آهي. گهڻي ٿڪ جي ڪري وات ڳاڙهو هوندو اٿس

۽ ڳريل ۽ ڏٻرو نظر ايندو آهي. اٺار جي خيال ۾ توڏي کي ڪو مرض لڳو آهي، سو راڻي کي چيائين ته:

”هڪڙو گورو [18] آهي، تنهنجي اٺ جو توڏو اصيل،

گهڻي وقت کان بيمار آهي، ماءُ مري ويئي اٿس، شايد ان لاءِ هجي

ٿو ۽ هاڻي سڪي سڙي ويو آهي.“

راڻو چوبس ٿو:

”مون کي اهو سڪل سڙيل توڏو ڏيکار، مان ان جي دوا

ڪندس ۽ مرض چٽائيندس.“

جڏهن راڻي توڏو ڏٺو ته سمجهائين ته ان ڪاڪ جو پاڻي پئي پيتو

آهي. جانور نهايت شاندار هو هن کي گهر وٺي، گهنگهرون ۽

جهانن سان جهل وڃهي مٿان چڙهي وينس ۽ خوشيءَ وچان

چيائينس:

”هل ميان ڪرهل، ته پسان ماڙيون مومل جون،

تو کي چندن چاريان، طرح موحاري تل،

اسين ماڻيون مومل، تون نايو ناگليون [19] چرين.“

(شاه)

پر قسمت جي مرضي ڪا بي هئي، حسين مومل،

پنهنجي غم غلط ڪرڻ لاءِ هڪ عجيب طريقو اختيار ڪيو هو.

ڇا ڪندي هئي جو پنهنجيءَ پيٽ سومل کي، راڻي جو هڪ پراڻو

وڳو پهراڻي، پاڻ سان گڏ ساڳيءَ ڪٽ تي سمهاري ڇڏيندي هئي.

جڏهن عاشق آيو، تڏهن رات هئي. هن ڏٺو ته هنڌ ۾ ٻه جڻا ستل آهن. غيرت جي جوش ۾ پنهنجي کي مارڻ لاءِ ترار ڪڍيائين پر وري سوچي، ترار مياڻ ۾ وجهي، پنهنجو لڪڻ ڪٽ جي آڏو رکي، ماڻ ميه ۾ هليو ويو. جڏهن مومل اٿي ۽ نشاني ڏنائين، تڏهن سمجهائين ته هاءِ غضب ٿي ويو!

”تون ڪاڪ ڪهي آيو آهين ۽ پنهنجي محبوب کي بيوفا سمجهين ٿو، جت، تنهنجو عقل ته نه اڏامي ويو آهي. تون دل ۾ ڏک سانڍي هليو وئين مينڌرا.“

هتي شاعر، مومل جي ڏک، ماتم ۽ مصيبتن جو هڪ نهايت عجب جهڙو بيان ڪري ٿو: عاج جا اٿت، ڪيوڙي جي وڻن هيٺان بيڪار پيا آهن ۽ ريشمي پينگهون پير جي گهاٽن وڻن ۾ اجايون پيون لٽڪن. ڪا به خوشي دل کي آند ڪا نه ٿي ڏئي. آخر لاچار ٿي مومل هڪ واپاريءَ جو ويس ڪري ڍات وڃي راڻي سان دويدو ٿئي ٿو، سوڍي جي دل ۾ هن لاءِ عجيب عشق پيدا ٿئي ٿي. جنهنڪري هو هن سان دوستيءَ جو ناتو ڳنڍي ٿو ۽ وقت بوقت دعوت ڏيئي گهر ۾ گهرائيس ٿو. هڪڙي ڏينهن، شطرنج ڪندي راڻي جي وات مان اوچتو نڪري وڃي ٿو ته اي سوداگر، اڄ ته تون عشق جي شمع مومل جون سڪون ٿو لاهين. بس مومل کي موقعو ملي ٿو ۽ پنهنجي اصلوڪي ويس ۾ اچي، راڻي جي ڏنل منڊي هن جي هنج ۾ اچلي ٿي. هو انهيءَ راز کي معنيٰ خيز

سمجهي ٿو، پر غصي ۽ غيرت ۾ ڪنڌ ڦيرائي ڇڏي ٿو. ان بعد معشوقه چويس ٿي ته:

”مينڌرا، انسان خطا جو گهر آهي. چڱا چڱائي ڪندا آهن ۽ ٻين کي گهٽ آزاريندا آهن. هو دوستي نت ناهيندا آهن. ۽ ان جا زنجير نه پڇندا آهن.“

تڏهن راڻو جواب ڏئي ٿو:

”چئي جا هيڪار ڪيهي جوڙي تنهن دل

جي،

نه ڄاڻان ٻيهار، ميڙو مٿي ڪين جيئري!“

مومل پوءِ کيس جهوليءَ کان جهلي چوي ٿي:

”منهنجا محبوب، مان گهر بڪيارڻ ٿي آئي آهيان ۽ تنهنجو دامن پنهنجي ڳچيءَ [20] ۾ ڳارو ٿي ڪريان.“ پر راڻو مڙڻ جو نه آهي ۽ آخر ڏکي مومل گهر ڇڏي هلي وڃي ٿي. هوءَ حياتيءَ مان بيزار ٿي ڪانين جي چڪيا تيار ڪرائي ٿي ته:

”مينڌرا، جي اسان جو ميرو هت نه ٿيو ته مان اوڏانهن وڃان ٿي، جتي اسان جا گڏبا!“

ائين چئي، هڪ ڪانين جي بريل باهه جي آڙاهه ۾ ٽپو

ڏيئي، سڙي خاڪ ٿي وڃي ٿي.

جڏهن ڪنور جوان کي هن دکڏاڪ واقعي جي خبر پوي

ٿي، ته هو اتي وڃي هنجون هاري پنهنجي مومل جي پتر کي

مخاطب ٿي چوي ٿو:

”پياري اسان جو وچوڙو ختم ٿيو، دڪ سڀ دور ٿيا، تنهنجي عشق ۾ مان به انهيءَ دنيا کان موڪلايان ٿو. جنهن ۾ تون نه آهين. منهنجن دوستن کي چئجو ته راتو مومل جي ڪڍ ويو.“

پوءِ نوڪرن کان ڪاٺيون گڏ ڪرائي، انهن کي باهه ڏئي مچ ۾ ٽپي پوي ٿو هن دڪڏاڪ ڪهاڻيءَ جي پڄاڻيءَ جو بيان ڪندي شاعر چوي ٿو ته:

”سچا عاشق اهي آهن جي هڪ ٻئي سان وفادار هجن جن جون دليون محبت جي رنگ ۾ رتل هجن، اهڙي عشق جي آڱ آخري جو رستو کولي ٿي.“

پڙهندڙ شايد انهيءَ راءِ سان متفق نه به ٿين، پر کين اهو قبول ڪرڻو پوندو ته سنڌي شاعر مٿئين شعر ۾ هڪ ڏکيو مضمون نهايت نزاکت سان ادا ڪيو آهي. اسان هن جا شڪر گذار آهيون جو هن اجائي پتاڙ ڪا نه ڪئي آهي. يورپ ۾ جيڪر اهڙي سنهڙي تاجيءَ کي وٺي وٺي، خسيس ۽ اجائي ڳالهين سان ڀري گهٽ ۾ گهٽ ٽن جلدن ۾ پورو ڪن ٿا. تنهنجي قصن جي پڄاڙي دڪڏاڪ آهي. مشرق ۾ جان ۽ مال هميشه جوڪي ۾ رهي ٿو حياتي ڪنهن به وقت خطرن کان خالي نه آهي، تنهنڪري مشرقي ماڻهو يورپي لوڪن وانگر دڪڏاڪ يا هولناڪ واقعن جا ڊگها بيان

گهڻو پسند ڪو نه ڪندا آهن. انهن ڪهاڻين ۾ انهيءَ ادب جو ٻج نظر ٿو اچي، جو پوءِ ابوڪاڪشيءَ پنهنجي خداداد ذات جي زور تي تڪميل جي پايي تي پهچايو.

هيٺيان قصا سنڌ ۾ ايترا ته مقبول ۽ پسند آهن جو انهن کي درگذر ڪرڻ موزون نه ٿيندو. انهن مان سڀني کان زياده دلچسپ قصو آهي سهڻي ”بڏمئيءَ“ جو پٽ ۽ چارڻ اهو قصو ڏاڍي شوق سان پڙهندا آهن. ڪن جو چوڻ آهي ته سهڻي هندوڻي هئي، ٻيا چون ٿا ته هوءَ سنگر جي هڪ جات جي ڌيءَ هئي، جو جهنگ سيال ضلعي ۾ سنگرندي جي ڪناري تي هڪ ڳوٺ آهي. هن جي پيءُ، ڏم نالي پنهنجي هڪ ذات واري سان سندس شادي ڪري ڏني هئي. جڏهن ڄڻ ڪريا ڪرم ڪرڻ ۽ سوٽن لاءِ واه تي ويٺي، تڏهن سهڻيءَ کي سندس مڙس، جهنگ مان کير کڻي اچڻ لاءِ موڪليو اتي هن هڪ ميهار [21] ڏٺو ۽ ڏسڻ سان مڙس عاشق ٿي پئي. هيرو ۽ لئينڊر جي يورپين قصي جي رواج جي خلاف، هوءَ روز گهڙي تي سنڌوندي تڙي، رات عاشق سان گهاري، هن جي بانسري جا آلاپ ٻڌي، پر هه ڦٽيءَ کان اڳ گهر موٽي ايندي هئي.

سسون ساريءَ دنيا ۾ بدنام آهن. هت ان مائيءَ، جنهن کي سهڻيءَ جي سس هجڻ جو شرف حاصل آهي، تنهن ڇا ڪيو جو پنهنجي عاشق، ڪوڏو ڪنڀار کان هو بهو سهڻيءَ جي گهڙي

جهڙو هڪ ڪچو ڍلو تيار ڪرايائين. سهڻيءَ هڪڙيءَ رات، چانڊوڪيءَ ۾ پنهنجي دوست ميهار سان ويٺي رهائيون ڪيون ته اوچتو ميهار ڏي نھاري چيائينس، ته تنهنجي اک ۾ ڦلوتو نه آهي؟ ميهار کي سنسو ٿيو ۽ جواب ڏنائينس تو مون کي ايترا مهينا پئي ڏنو آهي، پر پوءِ به تنهنجو ڦلي ڏانهن ڌيان ڪڏهن ڪو نه چڪيو آهي. پائنجي ٿو ته اسان تي ضرور ڪا مصيبت [22] اچڻي آهي. ٻئي دفعي جڏهن سهڻيءَ درياءَ پار ڪرڻ جي ڪوشش ڪئي ته ڪچو گهڙو جو هن جي دغا باز سس، پڪي گهڙي جي بجاءِ اتي مٽائي رکيو هو، سو درياءَ ۾ ڳري ويو ۽ سهڻي ويڇاري کي پاڻيءَ جو موت نصيب ٿيو.

سهڻي جي ساراهه بيتن ۾ اڪثر ڪري هن ريت ڪئي ويندي آهي:

”سهڻي صورت [23] ۽ سيرت ۾ سهڻي هئي، هن ۾ ڪا به وڏ ڪا نه هئي، هن خوشي خاطر گهر ٻار ڇڏيو، ۽ محبت جي پٺيان قبر نصيب ٿيس.“

دودي ۽ چنيسر جو قصو رزمي وضع جو آهي. پهرئين بزرگ يعني دودي کي لنگها ۽ پٽ ڏاڍو ڳائيندا آهن. دودو ۽ چنيسر پاڻ هئا. هو سومرا قوم جي شهزادي پنگر جا پٽ هئا. دودو ننڍو ۽ چنيسر وڏو هو. جڏهن هنن جو پيءُ مري ويو تڏهن دودو جنهن سان سارو سپاهه ٻڌل هو سو چنيسر جو حق ماري تخت تي

وينو تاجپوشيءَ جي ڏينهن چنيسر جي ماءُ لڙهه ٻڏي پڇيو ته هي ڇا آهي؟ جڏهن پٽس حقيقت ٻڌائينس تڏهن چيائينس ته ”تو جهڙي پٽ کان مون کي ڏيءَ ڄمي ها ته چڱو ٿئي ها.“

ماءُ جو مهڻو چنيسر لاءِ نياڳ جي حد هئي. جڏهن ٻيو ڪو چارو نظر نه آيس، تڏهن مغلن کان مدد وٺڻ لاءِ دهليءَ روانو ٿيو. هن مغل جي دارالسلطنت ۾، شهنشاهه تائين پهچڻ جي ڪوششن ۾ پنهنجو ڪيترو وقت ضايع ڪيو. آخر جڏهن صاف جواب مليس، تڏهن هن ڇا ڪيو جو بادشاهه جي هڪ پياري هاڻي کي جادوءَ جي لڪڙيءَ (جا کيس سفر ۾ هڪ ريبڊار ڏني هئي) جي هڪ ڌڪ سان ماري ڇڏيائين. انهيءَ ڏوه لاءِ هن کي علاؤالدين بادشاهه جي اڳيان پيش ڪيو ويو. وزير کانس پڇا ڳاڇا ڪئي. چنيسر کيس پنهنجي مطلب کان واقف ڪيو ۽ پنهنجي قوت ثابت ڪرڻ لاءِ هڪ چيتو اڪيلي سر ماري ڏيکارايائين. بادشاهه هن جي بهادري ڏسي ڏاڍو خوش ٿيو ۽ کيس تخت واپس وٺي ڏيڻ لاءِ پنهنجي سر تياري ڪرڻ لڳو.

جڏهن مغلن جو ڪٽڪ جيسلمير پهتو، تڏهن بادشاهه چنيسر جي صلاح سان دودي ڏي خط لکيو ته به تي سومريون اسان ڏانهن موڪلي، اچي آڻ مڃي، سنڌيءَ (دودو) پنهنجي قوم جا ماڻهو گڏ ڪيا. هنن رايو ڏنو ته اهڙو مطالبو قبول ڪرڻ سومرن جي شان وٿان نه آهي، پر تنهن هوندي به چيائون ته ٻڌي مڱهار سان،

جو انهن ڳالهين ۾ ڀڙ سمجهيو ويندو هو، مشورو ڪرڻ ڪپي. هو ٻڌي ڪي ڪپهه ۾ ويڙهي توڪري ۾ وجهي بادشاهه جي حضور ۾ وٺي آيا. هن جواب ڏنو ته سومرن جي قوم جو اهڙو ايمان سورهيين پيڙهيون ۾ ڪو نه ٿيو آهي. ساڳئي وقت دودي جو مطلب هو ته ڪيئن به ڪري رتوچاڻ ڪي تارجي. سو هڪ سؤ گهوڙا ۽ هڪ هاڻي شهنشاهه ڏي نذراني طور موڪليائين. علاؤ الدين پهريائين انهيءَ خراج قبول ڪرڻ تي راضي هو، پر چنيسر چيس ته ظالم دودي رويرو اچي تحفا پيش ڪرڻ جي بدران جانور موڪلي بادشاهه سان غلامن جهڙو برتاءُ ڪيو آهي. علاؤ الدين غصي ۾ اڳتي وڌيو دودو مقابلي لاءِ تياري ڪرڻ لڳو. پهريائين شرم [24] (ٻار ٻچا) اوڏرڪپور راڻي ڏانهن موڪليائون پر پوءِ انهن کي ڪڇ جي سمي قوم جي هڪ دلير راجا، ابڙي آبرائيءَ جي حفاظت ۾ رهايا. ڌرين جي وچ ۾ ڪيترا ڏينهن مقابلا ٿيندا رهيا. آخر ٻنهي جا لشڪر هڪ ٻئي سان دويدو ٿيا. سنڌين، سندن چوڻ مطابق، عجيب ڪارناما ڪري ڏيکاريا. دودي اڪيلي سر بادشاهه جي پهريدارن تي حملو ڪيو. هو ماڻهن جي ميڙ مان چيريندو علاؤ الدين جي هاڻي جي تنگ ۾ خنجر هڻي، مٿي چڙهڻ وارو هو ته مٿانئس وارو وار ٿي ويئي. مڙس بادشاهه کي پهچي ئي پهچي، تنهن کان اڳ پاڻ زخمي ٿي ڪري پيو.

سنڌين جي فوج ۾ اچي ٽاڪوڙو پيو. مغلن، اوڏر کي

شڪست ڏيڻ کان پوءِ سمي تي حملو ڪيو. سمون گهوڙيءَ تي چڙهي، هني تي ويهي، دشمن جي مقابلي ڪرڻ لاءِ پنهنجي ڪوٽ مان نڪتو. هن جا ٿورا ماڻهو اڪچنپ ۾ ٽڪر ٽڪر ٿي ويا. آخر پاڻ به موت جو شڪار ٿيو. هن جو لاش سندس گهوڙي، جنگ جي ميدان مان گهر ڪڍي آئي. هن جي زال اها ڪارروائي برج تان ڏٺي. هن لاش ڪڍي اڀو ڪري دريءَ مان بيهاري ڇڏيو ته دشمن سمجهي ته ابڙو اڃا جيئرو آهي. پر قلعي کي گهيرو ڪيو ويو ۽ زالون پنهنجو بچاءُ نه ڪري سگهيون. تنهنڪري زهر پي سورمين وانگر ساهه ڏنائون.

مڪار چنيسر جڏهن ڏٺو ته منهنجي هٿان خاندان جو ايمان ۽ خاتمو ٿيو آهي، تڏهن علاؤ الدين کي پوري ڪرڻ جو پهه پڇايائين. جيئن سندس ڀاءُ ۽ ٻيا عزيز سندس هٿان ڇڏ ٿيا هئا، سو ڪهي ويو ڄام ابڙي جي اڪلوتي پٽ ڏونگر راءِ وٽ ۽ ان سان صلاح مصلحت ۽ مشورو ڪيائين. انهيءَ جو نتيجو اهو نڪتو جو سنڌ ڪڇ جا سڀ محب اٿي ڪڙا ٿيا. فقط حجر ڪو نه شامل ٿيا، جن کي اڃا تائين حقارت جي نظر سان ڏٺو ويندو آهي. لڙاين پٺيان لڙايون ۽ حملا ٿيا ۽ آخر مغلن جو لشڪر ناس ٿي ويو ۽ بادشاهه ستن ماڻهن سان ڀڄي وڃي ماڻيلي ۾ پناهه ورتي. اتي پهچندي خبر پيس ته دهلي ۾ فساد ٿيا آهن، سو حياتيءَ کان تنگ اچي زهر کائي پاران ڏنائين. باقي جيڪي ماڻهو ان جي

لشڪر مان بچيا، سي ڏاڙهيون ڪوڙائي وڃي فقير [25] ٿيا.

اسان جي فهرست ۾ ٻيو آهي پنجاب جو مشهور قصو جيڪو هير رانجهو [26] جي نالي سان سڏجي ٿو. هير هئي معشوقه ۽ رانجهو سندس عاشق. چون ٿا ته رانجهو جهنگ سيال يا ڪن جي چوڻ مطابق تخت هزاريءَ جي ڄام محمد عرف فوجي نالي هڪ زميندار جي اٺن پٽن مان هڪ هو. پيءُ ارادو ڪيو ته پٽ کي شادي ڪرائجي. هن انهيءَ مراد سان، ملڪ جي سڀني حسين چوڪرين کي ڪنو ڪيو. پوءِ رانجهي کي چيائين ته تون پنهنجي ڪنوار انهن مان پسند ڪر. ان جوان اتفاق سان وڃي هڪڙيءَ اهڙيءَ عورت تي هٿ رکيو، جنهن کي انهيءَ جماعت ۾ حاضر رهڻ جو حق ڪونه هو، ڇاڪاڻ ته هن جي اڳيئي شادي ٿيل هئي. انهيءَ واقعي مان سڀني ڪنڀائن، خبر نه آهي ته ڪهڙي بنياد تي ائين مشهور ڪيو ته رانجهو جهنگ سيال جي مشهور نازين، هير تي عاشق ٿيندو. تنهن کان پوءِ عاشق فقيرائو ويس ڪري معشوق جي ڳولا ۾ نڪتو. رستي ۾ ڪي معمولي ڪرشمڻ ڏيکارڻ کان پوءِ هن کي آخر محبوب سان ملاقات جو فخر حاصل ٿيو. پوءِ معشوق جي اڳيان زهر جو پيالو پي هن پنهنجي پاڪيزگي نه، ته به عشق جي انتها ثابت ڪري ڏيکاري ۽ اهڙيءَ طرح عاشق معشوق جو ميٽو ٿيو. تنهن کان پوءِ هو ٻيئي سير جي ارادي سان روانا ٿيا.

هي قصو پٽن ۽ چارٽن کي نهايت پسند آهي. انهن مان ڪي هيچ مان سهڻي هير جي مقدس قبر تي زيارت لاءِ به ويندا آهن. عاشقن جو قصو هزارن شعرن ۾ چيل آهي. انهن مان ڪي مختصر شعر مثال لاءِ هت ڏجن ٿا، جيئن ته هير چوي ٿي:

”يا الله، رانجهو شل مون کان ڌار نه ٿئي! الله، اسان جي مدد ڪر. ويڏڻ شل نه مون کان سواءِ ڪنهن ٻئي سان محبت ڪري! جتي نانگن ۽ وڇن جا پر آهن اتي رانجهو بيدپو گهمي ٿو [27] رات کان وٺي جڏهن مان ساڻس گلابي ويس [28] ۾ گڏي هيس. شل ڪيڙو [29] مري ۽ سندس تڪليفون ختم ٿين ۽ رانجهو هميشه جهنگ سيال ۾ هجي!“

ٻيو مثال:

”جڏهن سو هزار حڪيم نااميد ٿي وڃن، تڏهن رانجهو اچي ته مان بستري مان اٿي ڪڙي ٿيان. جتي رانجهو پنهنجا ڊگها وار وڇائيندو، اتان مان مٽي گڏ ڪنديس [30]. مون کي ٻيڙن جي هڙي ۾ مزو ٿو اچي، جتي رانجهي جون مينهون ٿيون چرن.“

دولهر دريا خان جو قصو به سنڌين جي زور آزمائيءَ ۽ ملڪ گيريءَ جي هڪ نيم تاريخي ڪهاڻي آهي. چون ٿا ته ڪينجهر [31] ڍنڍ جي ڪناري تي ڪينجهر نالي هڪ شهر هو. اتان جي

حاکم ڄام ننڍي کي ٻار کين ٿيندو هو. تنهنڪري هن گود جي هڪ ٻار وٺڻ جو خيال ڪيو. هڪڙي ڏينهن، شڪار ڪندي ڏٺائين ته هڪ ريڍار جو ٻار وٺڻ هيٺان سمهيو پيو آهي. ڪلاڪن جا ڪلاڪ انهيءَ کي ڄاڻيندو رهيو ڏٺائين ته ٻار جي مٿان ڇانوئي ڇانو بيٺي آهي. سمجهيائين ته هيءُ غيب جي نشاني آهي ۽ ٻار وڏيءَ ڳالهه وارو ثابت ٿيندو. تنهنڪري هن کي ڪڍي گود ۾ ورتائين. نالو رکيائينس دولهه دريا خان. خان سامانندي ئي نالو ڪڍيو. گهڻائي بهادريءَ جا ڪم ڪيائين ۽ سنڌ جي آسپاس وارا ملڪ فتح ڪيائين. آخر قنڌار وٺڻ جو ارادو ڪيائين ۽ ان ۾ پڻ ڪامياب ٿيو. سڄي واٽ تي باهين جا مڇ ٻارائي ڇڏيائين، ته جيئن سندس ماتيلي پيءُ کي فتح جي خبر پوي. انهيءَ واقعي سببان سنڌ جا ماڻهو خوشيءَ ۾ ڍاڀيائي نٿي.

جڏهن دولهو موٽي آيو، تڏهن سولنگي قوم مان سڱ وٺڻ جو ارادو ڪيائين. پر هنن اهو شرط قبول نه ڪيو. بهانو ڪيائون ته اسان وٽ تنهنجي لائق ٻانهن ڪا نه آهي. ان ڳالهه تي خان کي بيحد غصو لڳو.

آخرڪار انهيءَ تڪرار ۾ سولنگين جا چڱا مڙس مارجي ويا. قوم جي سردار هڪ پيرسن مائي هئي جا اتفاق سان بچي ويئي. هن قسم کنيو ته جيستائين وير نه وٺنديس، تيستائين سک سان نه ويهنديس. سو ويئي دهليءَ، مغلن کان مدد وٺڻ. مغلن جي

مدد سان هوءَ هڪ چڱو لشڪر ڪنو ڪري پنهنجي ملڪ ۾ موٽي آئي ۽ خان سان لڙائي ڪري، کيس سخت شڪست ڏنائين. اهو ثابت ڪري ٿو ته هڪ عورت جو انتقام ڪهڙو نه خوفناڪ ٿي سگهي ٿو.

مل محمود يا محمود بهادر جو قصو، اسلام جي اوائلي سورمن جي بهادريءَ جي يادگيريءَ کي تازو ڪري ٿو. بهادر مل محمود حضرت علي رضه جي اصحابن مان هڪڙو هو. هو سچن جانبازن وانگر، مڪي مان، خدا ۽ رسول ﷺ جن جي منڪرن جي لشڪر کي ناس ڪرڻ جي ارادي سان نڪتو هو.

انهن ڏينهن ۾ حيدرآباد جي قلعي جو مالڪ، نيرون نالي، هڪڙو ڪافر هو. هن پليت جي ڌيءَ بيبي نگار، شڪار ڪندي جهنگ ۾ پريان باهه ڏني. وڃي ڏسي ته هڪ بڪايل شخص شڪار وٺو پڄائي. هن جي پوشاڪ مان صحيح ڪيائين ته هو ڪو اجنبي سپاهي آهي. مائي مرداڻي طبيعت ۽ مزاج جي هئي ۽ ڪثرت ۽ ورزش جو شوق هوندو هوس. سو اجنبيءَ سان زور آزمائڻ لاءِ تيار ٿي. محمود کي اها ڪل ڪا نه هئي ته مخالف ڪا عورت آهي، تنهنڪري هن جي شوق پوري ڪرڻ لاءِ کيس هڪ چڱو خاصو ٿڌو وهائي ڪڍيائين. پر هن کي دشمن جي ٻانهن جي پيرسان هڪ عجيب قسم جي نرمائش محسوس ٿي. اهڙيءَ طرح ٻه ٽي دفعا ڪوشش ڪيائين، پر ناڪامياب ٿيو. آخر وڌيڪ

مقابلي ڪرڻ کان انڪار ڪيائين. مائيءَ مشڪي نقاب لائو ۽ راز ظاهر ڪيائين. ٻئي ڌريون ڏسڻ شرط ٺهه پهه هڪ ٻئي تي عاشق ٿي پيون. آخر ته ٻيئي مشرقي هئا! شاديءَ جي هڪدم تياري ٿي ويئي. اهڙي جلد بازي مغربي ملڪن جي ماڻهن ۾ ممڪن نه آهي. پوءِ مائي عاشق کي پنهنجو نالو ۽ پتو ڏئي هلي وئي. وڃڻ وقت وفاداريءَ جي وعدي سان گڏ هڪ سوني منڊي به نشانيءَ طور ڏنائينس. جوان به وفاداريءَ جو سُنهن ڪيو ۽ هن کي مذهب بدلائڻ لاءِ زور پريائين. پوءِ هن کان اجازت ورتائين ته مڪي وڃي پنهنجي مربي عليرضه کي شاديءَ ۾ شريڪ ٿيڻ لاءِ دعوت ڏئي. وٺي ٿو اچان

مائيءَ جي ساٿين قلعي ۾ پهچڻ شرط، هن جي پيءُ کي خبر ڏني ته تنهنجي ڌيءَ جي هڪ مسلمان سان لنون لڳي ويئي آهي. پٽس ارادو ڪيو ته چوڪريءَ جي ڪنهن مت مائت سان شادي ڪرائي ڇڏجي ته چڱو حڪم ڏنائين ته جڇ جو هڪدم بندوبست ڪيو وڃي، گاني وارا گهرايا وڃن ۽ پيو مناسب بندوبست ڪيو وڃي. بيبي نگار لاچار ٿي ڪري هڪ تيز رفتار اٺ تي، هڪ سوار کي مڪي روانو ڪيو. هو جلد وڃي محمود کي پهتو. هو جڏهن موتيا پئي ته خوشقسمتيءَ سان حضرت علي اسدالله به کين پنهنجي برڪت واري گهوڙي، ذوالجناح تي چڙهي اچي پهتو. حيدرآباد ۾ حضرت عليءَ رضه کي هڪ باغ ۾

ترسائي، مل محمود ويس بدلائي، قلعي جو واڙ سواڙ وٺڻ ويو ته ڪهڙو قسم کڻجي. هڪڙي ٻانهيءَ هن کي سڃاڻي ورتو ۽ کيس قلعي جي هيٺان هڪڙي کوهه [32] ۾ بند ڪيو ويو.

حضرت علي رضه ڪجهه وقت پنهنجي مريد لاءِ ترسيو، پر جڏهن ڏٺائين ته هو خير کي موٽيو، تڏهن هن کي ڳولڻ لاءِ نڪتو. هو سڌو بيبي نگار جي ڪوٺيءَ ۾ پهچي ويو. جڏهن گهوت ۽ ڪنوار وڃي آرامي ٿيا، تڏهن موقعو وٺي ظاهر ٿي، گهوت کي ختم ڪيائين. تنهن کان پوءِ بهادر محمود کي جلد آزاد ڪرائي، ٽيئي چڻا گهوڙن تي سوار ٿي روانا ٿي ويا. ڪافرن به هنن جي پيڇي ڪرڻ ۾ دير ڪا نه ڪئي. فجر جي نماز مهل دشمنن جو ڪتڪ اچي کين ويجهو پيو. هنن گهوڙن تان لهي نماز پئي پڙهي ته دشمن به اچي مٿان ڪڙڪين. بيبي نگار نماز ادا ڪرڻ بعد اٿي دشمنن جو مقابلو ڪيو ۽ بهادريءَ سان وڙهندي ساھ ڏنائين. هن جو عاشق به پنٿي نه پيو ۽ حضرت علي رضه به پنهنجو فرض ادا ڪيو. بيشمار دشمن قتل ڪري، پنهنجن ساٿين جو انتقام ورتائين، تنهن کان پوءِ هو مڪي موٽي ويو.

اهڙيءَ طرح، سنڌ ۾ به بين اسلامي ملڪن وانگر عجيب روايتون هلندڙ آهن.

اهي آهن اسان جي سنڌ صوبي جون مکيه ۽ سڀ کان زياده مشهور روايتون.

باب ڇهون

ڏيهي حاڪمن جي ڏينهن ۽ اسان جي حڪومت ۾
 درسگاهن ۽ مڪتبن ۾ اسلامي تعليم - طب ۽ جراحت
 وغيره جو اڀياس - هندن جي تعليم - ماڻهن
 کي ڪهڙي تعليم ڏيڻ گهرجي -
 نسخي الف - بي جي قائدي ۾

مسلمانن جي تعليم جو سرشتو هن ريت آهي: چوڪري
 [1] کي لکڻ پڙهڻ [2] سڪڻ لاءِ صبح جو ڇهين بجي کان شام
 جو ڇهين بجي تائين، مڪتب [3] ۾ موڪليو ويندو آهي. آخوند
 هن کي پهريائين ”الحمد“ شريف جا اکر سڃاڻڻ سيکاريندو آهي.
 هيءَ رسم هڪ مذهبي فرض وانگر ادا ڪئي ويندي آهي، تنهن
 کان پوءِ شاگرد آهستي آهستي مصحف شريف جو پويون پارو
 پڙهندو آهي. هن کي اٽڪل ڇهه مهينا مذهبي تعليم جي انهن
 ابتدائي مرحلن ۾ لڳي ويندا آهن ان وقت آخود پئسن ۽ ڪپڙن
 [4] لاءِ دستوري [5] طور جُمائجي طلب ڪندو آهي. تنهن کان پوءِ
 چوڪري قرآن شريف جون ڪي خاص آيتون حفظ [6] ڪندو آهي
 ۽ ساڳي وقت لکڻ به سڪڻ شروع ڪندو آهي. آخوند ٿلهيءَ

ڪلڪ سان تختيءَ تي انڊا پائيندو آهي ۽ شاگرد انهن تي مشق پڇائيندو آهي. ساڳي وقت هجي (آئيوتا) به سيڪاري ويندي آهي. انهيءَ لاءِ ڇهه مهينا ڪافي سمجهيا ويندا آهن.

مڪتب ۾ پهرئين سال کان پوءِ جڏهن چوڪر پڙهي لکي پڙهي سگهندو آهي، تڏهن هن کي معنيٰ سمجهڻ کان سواءِ قرآن شريف پڙهائيندا آهن. ترقيءَ جي رفتار تمام ڊي هوندي آهي. چوڪر مادري ٻوليءَ جو باقاعدي اڀياس شروع ڪري، تيستائين هو شايد نون ورهين جو ٿي ويندو آهي. مادري زبان يعني سنڌي جو نصاب هن طرح آهي:

1. ”تورنامو“: هي هڪ ننڍڙو سليس مذهبي ڪتاب آهي، جو عبدالرحمان جو لکيل آهي.

2. مخدوم هاشم [9] جو تفسير ۽ ٻيون ڪي تصنيفون.

3. نظم ۽ نثر ۾ ڪهاڻيون، جهڙوڪ ”سيف الملوڪ“

”ليليٰ مجنون“ وغيره سڀ کان وڌيڪ مقبول تصنيفون هي آهن: ”حڪايت الصالحين“ [10]، هي عبدالڪريم نالي هڪ سنڌي ملاز جو عربيءَ مان سنڌيءَ ۾ ترجمو آهي. ان ۾ اوائلي اسلام جي مشهور اوليائن، مردن خواه زالن، جون حياتيون، ڪارناما ۽ ٻيون روايتون ڏنل آهن. لاڏاڻي ۾ رسول ڪريم ﷺ جن جي وفات جو ذڪر آهي، جو ميان عبدالله، ”تاريخ حبيب السير“ تان ورتو آهي. ”معراج نامي“ ۾ رسول ڪريم ﷺ جن جي معراج

مبارڪ واري سير ۽ سفر جو ذڪر ڏنل آهي. ”سو مسئلا“ اسماعيل جو لکيل ننڍڙو ڪتاب آهي، جنهن ۾ عبدالڪريم فقير جو قصو ڏنل آهي. ان ۾ ڏيڪاريل آهي ته ڪيئن هڪ فقير، روم جي سلطان جي ڏيءَ جي سو سوالن جا جواب ڏئي، ساڻس شادي ڪئي هئي. چون ٿا ته انهيءَ ماڻيءَ جا بيشمار عاشق [11] هوندا هئا ۽ هوءَ انهن کي گمراه ڪرڻ لاءِ کانئن ڪي سوال پڇندي هئي.

ٻارن لاءِ اهڙيون گهڻيون ئي تصنيفون آهن، جن جي مدد سان هو پنهنجي دماغ ۽ تخيل ۾ سنڌو آڻي سگهن ٿا. هو اٽڪل ٻه يا ٽي ورهيه اهڙا ڪارائتا ڪتاب پڙهندا آهن.

ٻارن يا تيرهن ورهين جي ڄمار ۾، شاگردن کي باقاعدي فارسيءَ جي تعليم ڏني ويندي آهي. شروعات لغتن جهڙوڪ ”وَابُو“ ”تَوَابُو“ ۽ ”چشم چراغ“ سان ڪئي ويندي آهي. پهرئين ڪتاب ۾ جيئن سندس نالو ڏيڪاري ٿو، فارسي معنيٰ سان سنڌي لفظن جي فهرست ڏنل آهي. ”تَوَابِي“ ۾ عربي لفظ به ڏنل آهن. پوئين ڪتاب ۾ فارسي فعلن جا گردان ڄاڻايل آهن.

ٻيو، سليس ۽ عام فهم شعر جا ڪتاب جيئن ”ڪريما“ ۽ ”ناگهان“ آهن، جي سعدي جا لکيل سمجهيا ويندا آهن. انهن ڪتابن تي اهي نالا انهن جي منڍ وارن لفظن تان پيل آهن. اهي شعر، سنڌي ساهت ۾ اها حيثيت رکن ٿا، جا انگلنڊ ۾ Deserted Village (ويران ڳوٺ) ۽ Grays Elegy (گري جي مرثين) کي

حاصل آهي.

ٽيون، تاريخ انشا ۽ مشهور شاعرن جا ڪلام، جيئن ته ”گلستان“، ”بوستان“، ”حافظ“، ”جامي“، ”نظامي“ وغيره آهن. پويان ٽي ڪتاب شرح ۽ حاشيه [12] کان سواءِ پورا ڪڏهن نه سمجهيا ويندا آهن. اهي علم جا سهارا، آسانيءَ سان دستياب به ڪو نه ٿيندا آهن. سچ پچ ڏکيا ڪتاب جهڙوڪ مثنوي جلال الدين روميءَ جي، خاقاني جا قصيدا ۽ انهيءَ قسم جا ٻيا ڪتاب شاگردن خواه استادن جي سمجهه کان ٻاهر هوندا آهن. فردوسيءَ جو ”شاهنامو“ ورلي پڙهيو ويندو آهي.

جيڪڏهن طالب علم کي عالم ٿيڻ جو ارادو هوندو آهي. ته پوءِ هو پندرهن سورهين ورهين جي ڄمار ڌاري، ڪنهن مدرسي ۾ وڃي داخل ٿيندو آهي. چون ٿا [13] ته ٽالپرن جي ڏينهن ۾ سنڌ ۾ اهڙا ڇهه مکيه مدرسا هوندا هئا. 1. سيوهڻ، 2. پات، 3. کهڙا، 4. متعلوي يا مٽياري، 5. عمرڪوٽ جي ڀرسان مهڙ، يا ولهار ۽ 6. ناري تي چوٽياري ۾.

مدرسن جو دارومدار وقف تي هوندو آهي. دنيا دار ۽ ديندار ماڻهو مدرسي جي فائدي ۾ بخشش يا وصيت ڪندا آهن. اسلام ۾، هيءُ هڪ نهايت ڪارآمد ۽ تعريف جوڳو رواج آهي ته ان جا مڃيندڙ مقبرن ۽ خانقاهن جي بدران مدرسن ۽ درسگاهن جي مدد ڪندا آهن. خالص اسلامي ملڪن ۾، (جهڙوڪ افغانستان) ڪيترا

ماڻهو پنهنجي ساري زندگي طالب ٿي ڪنهن مدرسي يا مسجد ۾ (جنهن کي ڪنهن وقف مان امداد ملندي آهي) بسر ڪندا آهن. ان مان غريب طالبن کي وڏيون سهولتون ملنديون آهن. اتي هنن کي هميشه ڪو نه ڪو اهڙو قابل عالم ملي ويندو آهي، جنهن پنهنجي سڄي حياتي ڪنهن خاص علم جهڙوڪ منطق، فلسفي يا صرف و نحو جي تحصيل ۾ صرف ڪئي هوندي آهي. وقف اهڙن طالب علمن [14] جي پرورش لاءِ هڪ ڪارائتو ۽ ڪفايتي طريقو آهي، جي زندگيءَ ۾ طبيعتاً ڪنهن عملي ڪم ڪرڻ جي لائق نه هوندا آهن. اهو هنن جي ڪاهليءَ کي، چڱي ڪم ۾ رڌل رکندو آهي. ٽالپر هر هڪ مدرسي کي ان جي ضرورت مطابق ماهيانو وظيفو ڏيندا هئا. هڪ هڪ مدرسي ۾ هڪ يا ٻه مخدوم هوندا هئا، جي مٿين درجن جي طالبن [15] کي درس ڏيندا هئا، انهن کي چڱيون پگهارون ملنديون هيون ۽ سندن نهايت تعظيم ڪئي ويندي هئي. انهيءَ عهدي لاءِ گهڻا ماڻهو خواهان هوندا هئا. ملڪ جو وڏي ۾ وڏو سيد به انهي عهدي لاءِ درخواست ڪرڻ کان عار ڪين ڪندو هو. ٻيا استاد، تي چار يا پنج مولوي هوندا هئا، جن کي تيهن کان سٺ رپين تائين وظيفو ۽ بعضي کي انعام پڻ ملندا هئا. خطابين جو تعداد مقرر ڪو نه هوندو هو. ان جي مدار مدرسي جي جڳهه [16] جي وسعت تي هوندو هو. شاگردن کي روزاني خوراڪ ۽ ڪن حالتن ۾ روڪ خرچي به ملندي هئي. ڪين

ڪپڙو لٽو به سرڪاري خرچ تي ملندو هو هو سڄو ڏينهن پڙهندا هئا، سواءِ اڱاري ۽ جمعي جي ڏينهن جي. پن عيدن ۽ محرم ۾ عاشورن جي موقعي تي کين موڪلون ملنديون هيون. جيڪڏهن ڪو طالب پاڻ کي لائق ثابت ڪندو هو ته کيس ٻئي ٻئي سال گهر وڃڻ جي لاءِ به ٽي هفتا موڪل ملندي هئي. بنان موڪل غير حاضريءَ ۽ نافرمانيءَ جي سزا مدرسي مان نيڪالي هوندي هئي. بدڪاريءَ لاءِ خاص ڪري، جنس نازڪ سان دڙا [17] هنيا ويندا هئا. شاگردن کي تلوارن ڪتارين ڪٽڻ جي اجازت هوندي هئي، بلڪ هو اهو پنهنجو حق سمجهندا هئا. پر هو انهن جو بيجا استعمال ڪين ڪندا هئا، جيئن افغان طالب العلم ڪندا آهن.

تعليم جو عام نصاب هن ريت آهي: جيڪڏهن سنڌي زبان جي اسان جي مادري زبان سان، فارسيءَ جي لاطينيءَ سان ۽ عربيءَ جي يوناني زبان سان پيٽ ڪبي ته ڏسڻ ۾ ايندو ته عيسائي يونيورسٽين ۽ اسلامي مدرسن ۾، جوان طالب علمن کي هڪجهڙي دماغِي غذا ملي ٿي: 1. صرف و نحو، 2. منطق، 3. فقه، 4. تفسير، 5. حديث ۽ آخر ۾ علم معاني، بيان ۽ بديع، جو ورلي پڙهيو ويندو آهي.

درسي ڪتابن جو مختصر احوال دلچسپيءَ کان خالي نه رهندو طالب علم صرف جا بنيادي اصول يا عربي فعلن جا گردان، شايد مڪتب مان اڳيئي سڳي ايندو آهي. پهريون ڪتاب [18]

جو هن پڙهيو سو اهي ميزان صرف نالي، فعلن جي مضمون تي مشهور ولي ۽ عالم، لال شهباز جو لکيل مختصر رسالو اهو گهڻو ڪري اجناس يا منشعب وانگر حفظ ڪيو ويندو آهي. اجناس ۾ اشتقاق ٺاهڻ جا سليس قاعدا آهن. ”قسم دويم“ ۾ بيقاعدِي فعلن جو ذڪر ۽ صرف صغير [19] ٺاهڻ جو طريقو ڏنل آهي. اهي ٻيئي ڪتاب، فارسيءَ ۾ لال شهباز جي روحاني قلم جا لکيل آهن. ٽيون ڪتاب جو اڪثر پڙهيو ويندو آهي، تنهن جو نالو آهي ”عقد“، اهو به ساڳئي مصنف جو جوڙيل آهي. اهو گڏيل فارسيءَ ۽ عربيءَ ۾ لکيل آهي، ۽ حرفن جي تبديل جي بي پايان، مضمون سان تعلق رکي ٿو ان ۾ جدا جدا قسمن جي بيقاعدِي فعلن جا اصول پڻ ڏنل آهن. چوٿون ڪتاب آهي ”زبدة“، ان ۾ ساڳي مضمون جا وڌيڪ مثال ڏنل آهن. اهو ڪتاب ياد ڪرڻ لاءِ نظر ۾ به لکيل آهي ڪي شاگرد نثر ياد ڪندا آهن ۽ ڪي نظر. تنهن کان پوءِ طالب، نحو يا اسمن ۽ ضميرن وغيره جا گردان پڙهڻ شروع ڪندو آهي. اول اول هو مشهور ڪتاب ”مائه عامل“ يا سو مکيه حرف ۽ ان جي شرح [20] پڙهندو آهي. انهن ڪتابن جي دور بعد هو وري ٻيهر صرف ڏي ڏيان ڏيندو آهي ۽ مير سيد علي شريف [21] جي تصنيف يا جاميءَ جو فارسي ۽ عربيءَ ۾ تصنيف ٿيل ڪتاب ”صرف زراڌي“ پڙهندو آهي. اتي هن جي تعليم ختم ٿيندي آهي. جيڪڏهن اڃان به وڌيڪ تحصيل ڪرڻ جي مرضي

هوندي اٿس ته ”عجيب چوڪري“ [22] ابن حاجب جو بي بها ڪتاب ”شافيہ“ پڙهندو آهي. پر هيءُ ڪتاب اڪثر استاد خواه شاگرد جي سمجھ کان ٻاهر هوندو آهي، ڇاڪاڻ ته جاربردي يا الرازيءَ جون شرحون ڪن ٿورن وٽ آهن. تنهن کان پوءِ وري قري ايندو آهي نحو تي ۽ ابوالحسن علي الضريري القهندي جو عربي ڪتاب ”حوضري“ پڙهندو آهي ۽ منطق سڪڻ شروع ڪري ڏيندو آهي. عربي صرف و نحو ۽ منطق جي وچ ۾ ٿورو تفاوت آهي ۽ اهي ٻئي هڪ ٻئي جي مدد کان سواءِ چڱيءَ طرح ڪونه سمجهي سگهبا آهن. نحو تي جي مکيه ڪتاب پڙهيا ويندا آهن، سي هن ريت آهن: سجاونديءَ جي تصنيف، اهو ڪتاب اهڙو قيمتي نه آهي، جهڙو سمجهيو وڃي ٿو هداية النحو ۽ آخر ۾ الڪافيہ [23]، جو برزبان ياد ڪيو ويندو آهي ۽ ان سان گڏ جاميءَ جي مشهور شرح جنهن کي ”شرح ملا جامي“ چوندا آهن ۽ عبدالحكيم ۽ عبدالغفور جون حاشيون.

منطق ۾ پهريون ڪتاب جو پڙهيو ويندو آهي، سو آهي فرفوربوس جو ”ايساغوجي“، جو اثير الدين ابهري عربيءَ ۾ ترجمو ڪيو هو. اهو هميشه پهريون ڏاڪو ڪري ليکبو آهي. تنهن کان پوءِ ان جي هڪ شرح آهي، جنهن کي ”قال اقول“ [24] چوندا آهن. ان کان پوءِ ڪي طالب ”شم“ ۽ ان جون ٻه شرحون پڙهندا آهن. شم برزبان ياد ڪيو ويندو آهي. تنهن کان پوءِ وري ٻه ننڍڙا

رسالا ”تيم روزي“ ۽ ”يڪ روزي“ [25] پڙهيا ويندا آهن. اهي رسالا اڌ ۽ هڪ ڏينهن ۾ لکيا ويا هئا، تنهنڪري انهن نالن سان سڏجن ٿا. انهن کان پوءِ شاگرد علامه عمر بن علي ڪاتبيءَ جي مشهور ڪتاب ”شمسيه“ جو اڀياس ڪندو آهي. نصاب ”قطبي“ سان ختم ٿيندو آهي جا مٿئين ڪتاب تي هڪ ڊگهي شرح آهي. ڪن عالمن ”زبدة“ ”تهذيب“ ۽ ”سلم“ به پڙهيا آهن. مرزائن ۽ ٻين منطقيين جا منجهائيندڙ ڪتاب بنهه ڪونه پڙهيا ويندا آهن.

اسلام ۾ منطق جو علم غير مقبول آهي، خاص ڪري نيم خواندن ۾، جي ان تي مذهبي اعتراض [26] وٺندا آهن. مگر اها ڳالهه سڀ قبول ڪندا آهن ته منطق جو علم عقل کي تيز ڪري ٿو ڪي وري ان کي شيطاني علم ڪري سمجهندا آهن. جوان شاگرد جڏهن ترڪيب جون پيچيدگيون سکي علم ڪلام جي جادوءَ جي اثر هيٺ ايندو آهي، ته هن جي دماغ کي الاهي ۽ مذهبي عملن جي زنجيرن ۾ جڪڙيو ويندو آهي. انهيءَ تعليم جو پهريون ڏاڪو آهي، ”هداية“ ۽ ”وقاية“ ۽ ٻين رواجي حنفي مذهب جي ڪتابن جو پڙهڻ ۽ ياد ڪرڻ.

صغير ٻارن ۽ زالن لاءِ مذهب جي اصول ۽ عمل تي نظر خواه نثر ۾ گهڻائي سنڌي رسالا آهن. شاگرد اهي ڪتاب گهڻو ڪري مڪتب ۾ پڙهندا آهن، تنهنڪري مدرسي ۾ انهن جي وڌيڪ اونهي اڀياس ڪرڻ لاءِ هو ڪجهه قدر اڳي ئي تيار هوندا

آهن تنهن کان پوءِ، ٻيو ڏاڪو آهي ڪو تفسير پڙهڻ، جهڙوڪ: ”جلالين“ ”مدارڪ“، ”بيضاوي“، ”اصمعي“، ”ڪشف جواهر“،

”حسيني“ ۽ ٻيا. ساڳئي وقت حديث جو علم پڻ سيڪاريو ويندو آهي. مگر ان جو اونهو اڀياس ڪو نه ڪندا آهن. ڇاڪاڻ ته حديث گهڻي ڪم ۾ ڪا نه ايندي آهي. حديث فقط اهي پڙهندا، جن کي پنهنجو سمورو وقت مذهبي علم جي تحصيل ڪرڻ ۾ صرف ڪرڻ جو ارادو هوندو آهي. تمام ٿورا طالب نحو ۽ منطق ۾ ايتري ترقي ڪندا آهن، جو معافي ۽ بيان جي علم پرائڻ جي ڪوشش ڪري سگهن. جيڪڏهن ڪي اهڙي ترقي ڪندا به آهن، سي ”تلخيص“ نالي هڪ درسي ڪتاب ۽ ان جي ٻن شرحن مختصر ۽ مطعول کان اڳتي ڪونه ويندا آهن.

ٻيا علوم هي آهن:

1. قرأت.
2. مناظره.
3. عروض.
4. طب.
5. غيب جو علم جهڙوڪ رمل، نجوم ۽ جعفر.
6. تاريخ، جا ولي پڙهي ويندي آهي.
7. حڪمت يا فلسفو. مون ٻڌو آهي ته سنڌ ۾ اهڙا ماڻهو

نه آهن جن ”بو علي سينا“ ۽ ”چلبي“ ۽ ٻيا مشهور مصنف پڙهيا هجن ۽ نڪي منهنجي اهڙن ماڻهن سان ملاقات ٿي ٿي آهي. 8. علم خط.

قرأت يا تجويد يعني قرآن جي صحيح اچارن ۽ پڙهڻ جي فن تي اسان جي صوبي ۾ گهڻو ڌيان ڪو نه ڏنو ويندو آهي. هندستان [27] وانگر سنڌ ۾ ستن قارين مان، جن قرأت جا اصول قائم ڪيا هئا، عام طرح ماڻهن کي فقط حنص جي خبر آهي. درس لاءِ عام طرح ”لجزري“ جو ننڍڙو رسالو ڪم آڻيندا آهن، جو سندس وڏي ڪتاب ”طيبات النشر“ جو خلاصو آهي. پر اهڙيون ٻيون به گهڻيون عربي، فارسي ۽ سنڌي تصنيفون، نثر خواه نظر ۾ آهن. سنڌ جا ماڻهو عربيءَ جا اچار هڪ عجيب نموني ۾ ڪندا آهن. هو ڪيتري به ڪوشش ڪندا آهن، پر پوءِ به سندن ناقص تلفظ نه سڌرندي آهي. ها، البت ڪو حاجي گهڻو وقت مقدس شهرن ۾ رهي پنهنجي وطن موٽي ايندو آهي، ته اهو صحيح اچار ڪري سگهندو آهي، نه ته ٻيو مڙيو ئي خير ساڳئي وقت سارو ملڪ، حافظن سان ڀريو پيو آهي، جن کي سارو قرآن برزيان ياد آهي. اهي ماڻهو مسجدن ۾ ۽ مقبرن تي ختما ڪڍي، پنهنجو گذران ڪندا آهن. هو ننڍي هوندي کان وٺي حفظ ڪرڻ شروع ڪندا آهن ۽ پنجن، ستن ورهين [28] ۾ سارو قرآن ياد ڪندا آهن. سڀني عالمن کي ڪتاب مقدس جا هيٺيان حصا ياد ڪرڻا

پوندا آهن:

1. فاتح يا پهريون فصل
 2. آخري جزء يا حصو ان جون ننڍيون سورتون نماز ۾ پڙهيوون آهن.
 3. چٽيهون باب ياسين، جو سڪرات جي آسانيءَ لاءِ پڙهيو ويندو آهي.
 4. چوٿيناليهن، ايڪهترهين ۽ ٽيهترهين باب جون سورتون، جي مصيبت، تڪليف ۽ تنگيءَ ۾ تعويد جو ڪم ڏينديون آهن.
 5. مصحف جا اهي حصا، جن ۾ احڪام ڏنل آهن مثلاً ٻئي پارو، وضوءَ ۽ غسل تي مختصر آيتون آهن.
- خوشقسمتيءَ سان علم مناظره يا حجت جي فن جي گهڻي خبر ڪا نه اٿن، اهو علم منطق جي هڪ شاخ آهي. يونانين وانگر سنڌي به ان کي پن پاڳن ۾ ورهائين ٿا: هڪڙو استفهاميه مناظره ۽ ٻيو عام مناظره. انهيءَ قسم جو مون فقط هڪرو ڪتاب ڏٺو آهي. اهو هڪ ننڍڙو رسالو هو، جنهن ۾ ست جدا جدا مضمون هئا. انهن ۾ ڏيکاريل هو ته مخالف ڌر جيڪڏهن برابر هجي ته ڪيئن هن کي رد ڏجي ۽ پاڻ غلط هجي ته ڪيئن پنهنجيءَ راءِ کي صحيح ثابت ڪجي.
- علم عروض، عربي صرف و نحو جي شاخ ڪري نه شمار

ڪئي ويندي آهي، تنهنڪري ان جو ورلي باقاعده اڀياس ڪيو ويندو آهي. فقط ”صاب الصبيان“ ۽ ان جون شرحون عام طرح ڪم آنديون وينديون آهن.

طب جو طالب العلم پهريائين ”طب يوسفي“ [29] پڙهندو آهي. اهو هڪ ٿورڙن صفحن جو نثر ۽ نظم ۾ لکيل رسالو آهي ۽ ان جا بيت ياد ڪيا ويندا آهن. تنهن کان پوءِ هو ادويات ۽ علاج جون فارسي تصنيفون جهڙوڪ ”ميزان“ ۽ ”تحفة المومنين“ پڙهندو آهي. ساڳئي وقت هو ڪنهن گانڌي يا پساريءَ جي دڪان تي وڃي، سندس پيشو پڻ سکندو آهي. پوءِ هو پنهنجو خاص پيشو اختيار ڪندو آهي. سنڌ ۾ حڪيم تن درجن جا هوندا آهن: هڪڙا ادنيٰ يعني ڪورا جاهل، جي لکي پڙهي نه ڄاڻن، ٻيا وچولا، جي سنڌيءَ يا سليس فارسيءَ جا ڪتاب پڙهي سگهن ٿيان اعليٰ، جي وڏي پايي جا ۽ تعليم يافته [30] هوندا آهن ۽ علمي ٻولين جي چڱي واقفيت هوندي اٿن. طالب کي ڪنهن مشهور حڪيم جو شاگرد ٿيڻو پوندو آهي، جنهن کان هو علاج جا آسان طريقا سکندو آهي. هو نشتر هڻڻ جو علم نهايت محنت ۽ ڪوشش سان اڪ ۽ پير جي پنن تي سکندا آهن. قاروره يعني پيشاب، خبرداريءَ سان چڪاسيو ويندو آهي. نبض جون خاصيتون پڻ سکيون وينديون آهن. ڏنپ استاد پاڻ ڏئي ڏيکاريندو آهي. تنهن کان پوءِ هو مفلس مريضن جي علاج ڪرڻ جي لائق سمجهيو ويندو آهي.

مرهم پتي ڪرڻ، رت ڳڙهه ڦيهڻ ۽ ڦلي ڪيڏ جو ڪم به انهن تي سڪندو آهي. پڇاڙيءَ جو هو علم تشريح ۽ جراحيءَ جو مخترع اڀياس ڪندو آهي. پرهيز جي اصولن، نسخن ۽ جڙين پوتين [31] جو هن کي ڪافي علم هوندو آهي.

اڙ حڪيم، پنهنجي ليکي ماڻهو مارڻ شروع ڪندو آهي. سنڌيءَ ۾ چون ته ”دوا اندر دم ٻاهر“. آزمودو ۽ شهرت حاصل ڪرڻ لاءِ هو پڙيون ۽ صلاح مفت ڏيندو آهي. شهرت حاصل ڪرڻ جو اهو طريقو اهڙو خطرناڪ نه آهي، جهڙو ڏسڻ ۾ اچي ٿو گهڻا ماڻهو صلاح مصلحت ڪري دوائون وٺي ويندا آهن، پر انهن جو استعمال ڪي ٿورا ڪندا آهن.

ماڻهن کي مارڻ ۽ ڪارڻ کان پوءِ حڪيم پنهنجو محتاتو وٺڻ شروع ڪندو آهي. في علاج کان اڳ ۾ مقرر ڪئي ويندي آهي ۽ چٽڻ کان اڳ ڏيڻي پوندي آهي. حڪيم کي خبر آهي ته جيڪڏهن مريض مري پيو ته هن جا رشتيدار کيس معاوضو ڪونه ڏيندا. پر جيڪڏهن هو بچي پيو ته به لوازمي ملڻ جو امڪان گهٽ هوندو آهي. اجوري جي مقدار جو مدار، مريض جي شان ۽ دولت تي هوندو آهي. جيڪڏهن مريض ڪنهن وڏي عهدي تي هوندو آهي ته في هن جي ڪرم تي ڇڏي ويندي آهي. پيشي ۾ ايمانداري خيرڪي هوندي آهي. حڪيم کي بيمار زالون ورلي ڏسڻ ڏيندا آهن. حڪيم ۽ مريض جي ٺهي وڃڻ جو هر وقت انديشو رهندو

آهي. حڪيم کي هر ڪنهن نموني جي سهولت ڏني ويندي آهي. هن کي سواري لاءِ وهت موڪليو ويندو آهي. ڪمري ۾ عزت واري جاءِ تي ويهاري ٿا، ۽ اهڙي قسم جون ٻيون سهولتون به ڏنيون وينديون آهن. جيڪڏهن ائين نه ڪن ته مريض کي فضيلت [32] سيڪارڻ لاءِ نسخي ۾ ضرور ڪا نه ڪا پل چوڪ ٿي ويندي. تشخيص هن نموني ٿيندي آهي: حڪيم ويهي مريض کي جاچي، علامتون پڇي، سندس نبض ڏسندو آهي. بعضي هو سندس پيشاب گهرائي چڪاسيندو آهي. تنهن کان پوءِ هو عربيءَ ۾ ڪجهه پڻ پڻ ڪندو آهي ته جيئن ڪنهن کي ڪجهه سمجهه ۾ نه اچي. آخر هو مريض کي دلداري ڏيئي، ڪانس موڪلائيندو آهي. تنهن کان پوءِ هو وڃي ڪتاب اٿلائي ڏسندو آهي ۽ مرض جي تشخيص ڪندو آهي. ان بعد هو هڪ ڊگهو نسخو [33] لکندو آهي. شروعات نشتر سان ڪئي ويندي آهي، پوءِ جلاب ڏنو ويندو آهي ۽ پڇاڙيءَ جو خوراڪ جون هدايتون هونديون آهن. پرهيز سخت ڪرائي ويندي آهي. جيڪڏهن مريض نشتر ۽ جلاب مان چڙهيو ته هن جي بچڻ جو امڪان هوندو آهي. جيڪڏهن ڪو مريض بيماريءَ مان اٿندو آهي ته سندس سمورا عزيز گڏ ٿيندا آهن ۽ حڪيم تمام گڻپيرتا سان مريض کي غسلِ صحت يا مٿي تي پاڻيءَ وجهڻ جي اجازت ڏيندو آهي. حاضرين ان جي مٿان پئسا گهوريندا آهن. اهي پئسا حڪيم جو لوازمو سمجهيا ويندا آهن. پر

جيڪڏهن ڪا ڳالهه هيٺ مٿي ٿيندي آهي ته حڪيم پاڻ کي ۽ فوتيءَ جي عزيزن کي آٿت ڏئي چوندو آهي ته جيڪا الله جي مرضي، بس قسمت ائين هئي، ان ۾ شايد غيبت جو هٿ هو!

سنڌ ۾ جراحي تمام پنتي پيل آهي. علم تشریح جو پورو اڀياس ڪو نه ڪيو ويندو آهي. اهي ڪتاب، جن ۾ بدن جي عضون جون شڪليون ۽ بيان ڏنل هوندا آهن، سي جاهل ڪاتب نقل تان نقل ڪندا آهن، تان جو انهن جو اصلي مقصد ئي بدلجي ويندو آهي. وڌيڪ تي مذهبي اعتراض ڪيو ويندو آهي، جنهنڪري استاد خواه شاگرد جاهل هوندا آهن. نه سنڌ بلڪ سڄي مشرق ۾ ماڻهو يورپي جراحن جي ڪاريگريءَ ۾ اعتقاد رکندا آهن. پر اسان جي دوائن ۾ هنن کي ايمان ڪو نه هوندو آهي. اسان ڏيهي ماڻهن جي بدني بناوت، خوراڪ ۽ عادتن جو چڱيءَ طرح اڀياس ڪو نه ڪيو آهي، تنهنڪري ڪيترن خوبين هوندي به اسان جي حڪيمن لاءِ انهن کي عزت ڪا نه آهي. هو اهو به سمجهي نه سگهندا آهن ته اسان جو قوت باهه جي ادويات کان غير واقف آهيون. مشرق ۾ اهڙو طب جو ڪتاب نه هوندو، جنهن جو ڳچ حصو انهيءَ مسئلي لاءِ وقف ٿيل نه هجي. هر هڪ حڪيم کي گهٽ ۾ گهٽ ڏهه ڀيرا ڏينهن ۾ انهيءَ مسئلي تي مشورو ڏيڻو پوندو آهي.

هڪڙو شريف ماڻهو پنهنجي گهر واريءَ کي ويهر ۾ مرڻ

ڏيندو، پر ڪو ويڇ يا حڪيم نه گهرائيندو! تنهن کان سواءِ ويهر جو ڪم رڳو دايون ڄاڻن، ان جو نتيجو اهو نڪرندو آهي ته جي ويهر سولو هوندو آهي ته وا، نه ته مائيءَ جو ٿيو خاتمو. اهڙين حالتن ۾ ٻيو علاج هوندو آهي صدقو ڪڍڻ، دعائون پڙهڻ يا مريض جي ستر ۾ تعويد ٻڌڻ، جي مائي هيٺ مٿي ٿي ته گارين جو وسڪارو هوندو آهي [34] جنن تي.

سنڌ جا ماڻهو ڪنهن زماني ۾ خوشنويسيءَ ۾ مشهور هوندا هئا. هن وقت هنن وٽ فقط ٽن نمونن جا اکر آهن:

1. نسخي، جنهن کي عام طرح عربي اکر چوندا آهن
2. نستعليق يا چٽا اکر
3. شڪسته يا پڳل اکر

مون سنڌ ۾ نسخي اکرن جا تمام سهڻا نمونا ڏنا آهن. عام طرح سنڌ ۾ اهي اکر چڱيءَ طرح لکيا ويندا آهن، پر شڪسته اکر نهايت اڻوڻندڙ نموني ۾ لکيا ويندا آهن. ڪوفي اکر هاڻي ماڻهن کان بلڪل وسري ويا آهن. پر مسجدن ۽ مقبرن جون پتيون شاهدي ڏين ٿيون ته انهن جو ڪنهن زماني ۾ گهڻو رواج هوندو هو. ٻين زيبدار اکرن جهڙوڪ ٺٺي، ربحان وغيره اکرن جي ماڻهن کي خبر به نه آهي. ٽالپر مير خوشنويسن جا مربي هوندا هئا. هو بعضي بعضي مشهور ڪاتب ايران کان به گهرائيندا هئا.

پڇاڙيءَ جو سنڌ ۾ مسلمانن جي تعليم متعلق ايترو چوڻ

ضروري آهي ته اسان جي نقطئه نظر کان ان ۾ حسابن تي تمام گهٽ ڌيان ڏنو وڃي ٿو. حافظي تي عربي صرف و نحو جي باريڪ نڪتن جي بوجي وجهڻ ۽ درسي ڪتاب بر زبان ياد ڪرڻ جو رواج، تعريف جي قابل نه آهي. پر هنن کي حفظ ڪرڻ جي طريقن جي خبر آهي، جيتوڻيڪ هو جديد يورپي طريقن کان بلڪل غير واقف آهن. اڪرن کي عدد ڏيڻ جو دستور جنهن کي ايجاد ڇوندا آهن، سو تاريخن کي لاءِ هڪ نهايت ڪارائتو طريقو آهي، ان جي مدد سان شاگرد بامعنيٰ جملا [35] حفظ ڪري، تاريخون ياد ڪري سگهن ٿا. مصنوعي لفظ، جن ۾ مخفي معنائون رکيل هونديون، يا جوتشن يا رمل جا حساب وغيره ڏنل هوندا آهن، تن جو پڻ گهڻو رواج آهي. هي اڪثر بيتن جي صورت ۾ هوندا آهن. پيشن ۽ هنرن سان واسطو رکندڙ شعر گهڻو ڪري ياد ڪيا ويندا آهن. انهن جي مدد سان ترڪيب، منطق ۽ علم عروض جا نڪتا سولائيءَ سان ياد ڪري سگهبا آهن. [36] ۽ اهي حافظي ۾ گهڻو عرصو رهندا آهن. اهي برابر ڪارآمد طريقا آهن، پر انهن جو اثر وگيانڪ طريقي جي علمن جهڙو پختو ۽ پائدار نه آهي.

سنڌ جي برهمڻن جي وديا جي مون کي ذاتي خبر ڪا نه آهي، مگر مون انهيءَ نيات جي ماڻهن سان ڳالهيون ڪري، ڪافي معلومات حاصل ڪئي آهي. هو سڀ قبول ڪن ٿا ته اسان جي وديا فقط سنسڪرت وياڪرڻ، جوتش [37] عام ڌرم شاسترن

تي محدود آهي. ڪي ڀڳوت، پراڻ يا منتر شاستر به سڪندا آهن. ڪي ٿورا بجز ويد جو سنهيتو ۽ انهن کان به ٿورا خود، اهو سڄو ويد پڙهندا آهن. هندو عامل، جو هميشه ویش ذات جو هوندو آهي، سو ورلي سنسڪرت سڪندو آهي. ننڍي عمر ۾ هو ڪنهن برهمڻ وٽ ويندو آهي، جو ڪن ڌرمي ساٿ سڳڻ کان پوءِ وديارتيءَ کي چڱي سوڻ لاءِ ديوناگري آڻيوڻا پڙهائيندو آهي. ان کان پوءِ وديا جو ڪم باقاعدي شروع ٿيندو آهي. ان چوڪر کي آخوند وٽ موڪليو ويندو آهي. جو گهڻو ڪري مسلمان هوندو آهي. اتي هو فارسي زبان لکڻ ۽ پڙهڻ سڪندو آهي، هو جڏهن ايتري ترقي ڪندو آهي جو ”گلستان“ هر ڪرن جي انشا“ ۽ سليس حساب [38] سمجهي سگهي، تڏهن کيس ڪو مت مائٽ دفتر ۾ ملازمت لاءِ رکائيندو آهي ۽ اتي هو عربضن لکڻ جا راز ۽ اهڙا سولا حساب سڪندو آهي جن جي کيس سندس ڪاروبار ۾ ضرورت پوندي آهي. هو پنهنجي پيشي جون لڄايون، نڳيون ۽ چالاڪيون پڻ چڱيءَ طرح سڪندو آهي. هن جي فارسي نهايت ڪل جهڙي هوندي آهي. هو صرف ۽ نحو جي سليس قاعدن کان به غير واقف هوندو آهي ۽ اسم ۽ فعل جي تفاوت جي خبر به ڪا نه پوندي اٿس. هو جامي، نظامي، خاقاني ۽ ٻيا ڏکيا مصنفن جا ڪتاب پڙهندو يا پڙهڻ جو ڏيک ڪندو آهي، پر سمجهي حافظ جو هڪ معمولي شعر به نه سگهندو آهي. هن جي لکڻ جي طرز انشا نويسن جي ناقص

تصنيفن جي طرز تي هوندي آهي ۽ هن جو تلفظ آخوندن جي اچارن تي ۽ اکر دفتر جي ردي اکرن تي ٻڌل هوندا آهن جيڪڏهن نانڪ شاھ جي متن ۾ ويساھ هوندو اٿس، ته هندو عامل اڪثر گرنٽ جا شبد وڃڻ ۽ ٻولڻ سکندو آهي. هو گرنٽ جي سمجهڻ يا گرمڪي اکرن پڙهڻ جي ڪوشش نه ڪندو آهي، جيستائين ڪو خاص مقصد نه هوندو اٿس. رواجي طرح هو ضروري پراوڻائين جو نستعليق اکرن ۾ هڪ نقل وٺندو آهي ۽ اهو پڳتيءَ جي اُتساه ۽ ويساھ مان پڙهندو آهي. مون فقط هڪڙي هندوءَ جو نالو ٻڌو آهي، جنهن اهڙي دق علم [39] سکڻ جي ڪوشش ڪرڻ جي همت ڌاري هئي.

هاڻي اسان جي حڪومت ۾ مسلمانن کي هندن کان گهٽ پڙهڻ جون سهولتون آهن. تعليم جي ترقيءَ لاءِ ڇهن مدرسن بدران اسان هن وقت تائين حيدرآباد ۾ فقط هڪ اسڪول کولڻ جي اجازت ڏني آهي ۽ ڪراچيءَ ۾ هڪڙي انڊو برٽش اسڪول کي به اسان امداد ڪيون ٿا، ان کانسواءِ هڪ ٻي اسڪول کي به اسان مدد ڪيون ٿا، جو خانگي چندن سان هلي ٿو ۽ جنهن جي سنڀال هڪ هندو ڪرستان ڪري ٿو. تنهنڪري مسلمانن جي تعليم جو دائرو هيئنر تمام تنگ ٿي ويو آهي ۽ ان جو سارو دارو مدار ننڍن ننڍن مڪتبن تي وڃي رهيو آهي، جن سان سڄو ملڪ ڀريو پيو آهي. هندن جو سوال پيو آهي. [40] هنن جا ضمير ۽ اصول

وڌيڪ ملائم آهن. هو پنهنجي حالت سڌارڻ لاءِ ڪرستان ٿيڻ جي آخري قدم کڻڻ کان سواءِ ٻيو سڀ ڪجهه ڪرڻ لاءِ تيار ٿيندا. هو اسان جي ماڻهن کان مذهبي رسالا ۽ انجيل مقدس جا ترحما، جن جي تقسيم ڪرڻ جو اسان جي هموطنين کي شوق آهي، وٺي پڙهندا، خاص ڪري جي اڻوڃهه سخاوت ڪندڙ کي ڏنيو فائدي ڏيڻ جو ذريعو هوندو [41]. هندو پنهنجن حاڪمن کي خوش ڪرڻ لاءِ انجيل پڙهي ان مان فقرا ياد ڪندا، انهن جي اسڪولن ۾ بنان ناغي جي ويندا ۽ انهن جي پرارٿنا ۾ به شامل ٿيندا. پر جڏهن هنن جو مطلب پڪي طرح سڌ ٿي ويندو، يا هو اميد بلڪل لاهي ويهندا، تڏهن هو اوائلي گوا جي ”پٽ جي ڪرستانن“ وانگر پنهنجي اسلوڪي جاءِ روپ ۾ ظاهر ٿيندا. پوءِ هو پنهنجي نيات ۾ پنهنجي اسلوڪي جاءِ حاصل ڪرڻ لاءِ جا هنن لالچ ڪري وڃائي هئي، اڳي کان به زياده ڪٽريٽو ۽ تعصب ڏيکاريندا. مسلمان هنن جي برعڪس پري بيهي زماني جي رفتار کي حسرت جي نگاه سان ڇاڇيندو ۽ پراڻي مذهبي پهڪي جي شهادت ڏيندو ته ”الناس علي دين ملوڪهم“ يعني ماڻهن کي سندن حاڪم مذهب ڏيندا آهن.

اڄڪلهه ملڪ جي حاڪمن ۾ ان ڳالهه تي هڪ بيسود ۽ ڊگهو بحث هلي رهيو آهي ته ادبي ۽ سرڪاري ڪاروبار لاءِ ڪهڙي زبان منتخب ڪئي وڃي. ٻولين جا ماهر سنڌيءَ جي

فائدي ۾ آهن، ڇاڪاڻ ته جنهن مقصد لاءِ زبان جي ضرورت آهي، تنهن لاءِ سنڌي ٻولي نهايت موزون آهي ۽ عام ماڻهو اها چڱيءَ طرح سمجهن ٿا.

بي ڌر، فارسيءَ يا هندستانيءَ جي فائدي ۾ آهي. هنن جو خيال آهي ته سنڌي هڪ خام ۽ ڳوٺاڻي ٻولي آهي. ازانسواءِ، ان جو پورو معيار به نه آهي ۽ ان کي نه ڪي باقاعدي اکر آهن ۽ نه ان ۾ ڪو انتهاس آهي. سنڌي انتهاس پست پيل آهي، جيتوڻيڪ سنڌي زبان زندهه آهي [42]. هن مسئلي تي گهڻي جهالت ۽ غلط فهمي ڦهليل آهي، پر پوءِ به مان سمجهان ٿو ته زبان جا ماهر ضرور ڪٿندا، ڇاڪاڻ ته هو حق تي آهن. مطلب ڳالهه جو هيءُ آهي ته زبان کي ڪيئن ڦهلائي سڌارجي ۽ ڪارائتو بڻائجي. انهيءَ لاءِ اهو ضروري آهي ته اسڪول هڪدم قائم ڪيا وڃن.

سنڌ جي پنجن وڏن شهرن يعني ڪراچي، ٺٽو، حيدرآباد، سيوهڻ ۽ سکر ۾ ڏيهي سنڌي اسڪول کوليا وڃن. انهن ۾ لکڻ پڙهڻ، ڪجهه صرف و نحو ۽ انشا سيڪارڻ گهرجي. شاگردن جو تعداد چاليهن يا پنجاهه جي اندر هئڻ گهرجي. تعليم جو معيار ٽي يا چار سال هئڻ کپي. سنڌ جهڙي ملڪ ۾ ابتدائي تعليم تي وقت وڃائڻ اجايو آهي.

مڪاني زبان جي انهيءَ خدمت ڪرڻ کان پوءِ واجب آهي ته اسان پنهنجي ٻوليءَ جي تعليم کي ترغيب ڏيون ۽ ان ۾ اسان

جي پڻ پلائي آهي. جيڪڏهن ڏيهي ماڻهن کي علم پرائڻ جو موقعو ڏيڻو آهي ۽ اهو ثابت ڪري ڏيکارڻو آهي ته اسان کانئن گهڻو اڳتي آهيون. جيڪڏهن کين پاڻ ڏي اوڏو ڪرڻو آهي ته پوءِ انهن کي انگريزي ٻولي ضرور سيڪارڻ گهرجي. ٽن مکيه شهرن يعني ڪراچي، حيدرآباد ۽ شڪارپور ۾ اسڪول کولڻ گهرجن. تعليم جو نصاب انگريزي لکپڙهه، گرامر، مضمون نويسي، حساب، ليڪچر ڇوڪو ۽ مختصر تاريخ ۾ جاگرافي هئڻ کپي ۽ تعليم جو معيار اٽڪل پنج ورهيه ٿيڻ گهرجي. انگريزي اسڪولن جا شاگرد سڌا ڏيهي اسڪولن مان ڪٽڻ کپن. البت جيستائين سرڪاري نوڪريءَ جو دلاسون ڏبو، تيستائين شاگردن جو تعداد نه وڌندو. انهيءَ ۾ ذرو به شڪ نه آهي، ته اسان جي روشن دماغ حڪومت اهي قدم اڳي پوءِ ضرور ڪندي.

سنڌي زبان لکڻ لاءِ گهڻن ئي قسمن جا اکر ڪم آڻيندا آهن. مسلمان عربي اکرن جا ڪيترا نمونا استعمال ڪندا آهن. انهن کان سواءِ، هندو گهٽ ۾ گهٽ اٺن قسمن جون آڻيوٽائون ڪم آڻيندا آهن. مثلاً:

1. خدا آبادي يا واڻڪا اکر، 2. نٽي جنهن جا ٻه قسم آهن (الف) لوهاڻه ۽ (ب) پاتيه آڻوٽا، 3. سرائي، جي اتر سنڌ ۾ ڪم ايندا آهن، 4. خواجن جا اکر، 5. ميمڻن جا اکر، 6. پنجابيءَ جو اچڪو نمونو، 7. پنجابيءَ جي لهندي صورت ۽ 8. گرمکي يا پنجابي

آئيوتنا ۾ سراسري چاليهه اکر هوندا آهن، جن مان ڏهه حروف علت آهن ۽ ٽيهه حروف صحيح اهي اکر لهندي [43] ۽ گرمڪيءَ جي معرفت ديوناگريءَ مان نڪتل ٿا نظر اچن. سنڌ ۾ هندو هميشه اتر کان پئي آيا آهن، تنهنڪري ممڪن آهي ته هنن اهي آئيوتنائون پنجاب مان انهيءَ صورت ۾ آنديون هجن، جيڪا نانڪ شاهه ڪتب آندي هئي. شايد انهيءَ پوءِ رواجي اکرن جي صورت ورتي، ۽ ان ۾ ايتريون تبديليون ٿيون، جيتريون نيانيون هيون [44]. مانوارو مسٽر جيمس پرنسيپ، انهيءَ ڳالهه ۾ بلڪل غلط آهي ته سنڌي، مارواڙيءَ جي بگريل صورت آهي يا گجراتي. تامل ۽ ملايالم پاشائن جي ميلاپ مان ٺهيل آهي.

پر اهي سڀ آئيوتنائون هن وقت بيڪار آهن. انهيءَ جو سبب هيءُ آهي ته انهن ۾ پورا حروف علت [45] ڪونه آهن، جنهن جو نتيجو هيءُ نڪرندو آهي ته واپاري پنهنجو ليڪو چوڪو به نه سمجهي سگهندا آهن، جيستائين يادگيري نه هوندي اٿن. اسڪولن کولڻ کان اڳ اهو ضروري آهي ته هي ڪارائتا اکر چونڊ ڪيا وڃن. مگر انتخاب ڪرڻ ۾ مشڪلاتون آهن. چئن نمونن جي اکرن جي حمايت ڪئي وئي آهي، يعني 1. ديوناگري، 2. خدا آبادي، 3. گرمڪي ۽ 4. نسخي.

ديوناگري، جا سڀني کان وڌيڪ علمي آئيوتنا آهي ۽ اها

اسان جي الف ب سان مشابهت رکي ٿي. ديوناگري لغتن، وياڪرڻن ۽ اهڙن ٻين پستڪن لاءِ ڏاڍي موزون آهي. جي ڪتاب يورپي ماڻهن کي ڏيهي ٻولي سيکارڻ لاءِ تيار ڪيا وڃن ٿا. ساڳئي وقت ان ۾ ڪيتريون ڪوتاهيون پڻ آهن. گهٽ ۾ گهٽ ويهن اکرن [46] کي سڃاڻپ جون نشانيون ڏيڻيون پونديون، نه ته سمجهه ۾ نه ايندا. تنهن کان سواءِ جيتوڻيڪ اهي اکر ڇپيل ڪتابن لاءِ موزون آهن، پر اهي سرڪاري لکپڙهه ۾ اهڃا ۽ اوکا لڳندا [47]. ماڻهو به اهي آسانيءَ سان ڪونه سگهندا. هن وقت هو انهن کان غير واقف آهن. هي اعتراض تمام وزنائو آهي. هڪڙي عام فهم الف بي ڪڍي، ان جي جاءِ تي بي نئين آئيوتنا مڙهڻ هڪ تمام ڪنڻ ۽ بيسود ڪم آهي.

خدا آبادي [48] اکرن جي حمايت انهيءَ ڪري ڪئي وڃي ٿي جو هو اڳيئي گهڻي قدر ڪتب آندا وڃن ٿا. پر انهن جو استعمال هندن جي فرقي تائين محدود آهي. جيتوڻيڪ اهو تمام اهم فرقو آهي. هندن ۾ فقط واپاري طبقو اهي اکر ڄاڻي. منشين ۽ عاملن جو انهن سان ڪو به واسطو ڪونه آهي. انهن تي مکيه اعتراض هيءُ آهي ته هاڻوڪيءَ صورت ۾ اهي پڙهڻ تمام ڏکيا آهن. ڪنهن صلاح ڏني آهي ته انهن اکرن کي گجراتي حروف علت جو جامو پهراڻي [49] نئون روپ ڏجي. اها ڳالهه شايد ڏکي نه ٿئي، پر سوال آهي ته ماڻهو اها صلاح قبول ڪندا؟

گرمڪي اکر ديوناگريءَ جي سادي صورت آهن اهي پنجابي زبان جي لکڻ لاءِ نهايت موزون آهن، پر سنڌيءَ لاءِ ڪارائتا نه آهن. انهن جي استعمال ۾ به ساڳيون مشڪلاتون درپيش اينديون، جي ديوناگري اکرن جي ڪتب آڻڻ ۾ اچن ٿيون. ماڻهو انهن کان ٿورو واقف آهن انهن ۾ گهڻيون ڦير ڦارون ڪرڻيون پونديون، اهي اکر ڇاپي لاءِ چڱا آهن، پر لکڻ ۾ ڍلا ۽ ڏکيا لڳندا.

سنڌ جون حالتون عربي الف بي جي نسخي اکرن جي فائدي ۾ ٿيون نظر اچن انهن اکرن جي ذاتي خوبيون جو ضرور اعتراف ڪرڻو پوندو، ڇو جو اهي عربستان مان اوڀري، الجزائر کان، گنگا ندي ۽ بخارا کان سلون تائين پکڙجي ويا آهن! انهن کي صدين جون صديون آزمايو ويو آهي ۽ اهي ڪيترين ئي ٻولين لاءِ ڪارگر ثابت ٿيا آهن. اهي معمولي پڇ گهڙ ڪرڻ سان هندستانين جي ڇپ مان نڪرندڙ آوازن، ايران ۽ ملایا جي ماڻهن جي مٿين لائين ۽ عربن جي حلقن مان پيدا ٿيندڙ ٻولين کي ظاهر ڪرڻ لاءِ ڪم آندا ويا آهن. انهن کي ايشيا جي بهترين الف بي ڪري چئجي ته بجا ٿيندو اها ڳالهه ممڪن نه آهي ته ڪو جديد رومي طرز جا اکر انهن جي جاءِ پري سگهندا ۽ نه اهي اکر تمدن جي ترقيءَ سان پنٿي پوندا. انهن جي بيهڪ ۾ نزاکت آهي ۽ اهي سليس ۽ سمجهڻ ۾ آسان آهن. مطلب ته اهي ٻيءَ ڪنهن به الف- بي کان گهٽ نه آهن. انهن جي خوبيءَ جي ثابتي اها آهي ته

اهي جنهن زبان لاءِ ٺاهيا ويا آهن، تنهن جو هر هڪ آواز چڱيءَ طرح ظاهر ڪري سگهن ٿا. پر اهو سمجهي سگهجي ٿو ته جيئن اهي اکر عربيءَ کان پري ٿيندا تيئن زياده ڪرندا ويندا. هن وقت سنڌي لکڻ لاءِ انهن ۾ تڪڙي ڦيرگهير ڪري انهن جو روپ بدلايو ويو آهي. اعرابون منجهائيندڙ آهن ۽ هڪ هڪ حرف کي ڪيترا آواز آهن، تنهنڪري اهي حرف ڏکيا ۽ منجهائيندڙ لڳن ٿا. پر انهن جي ذاتي خوبي ڪا نه ويئي آهي، ۽ اها قائم رکي سگهجي ٿي ته جيئن تعليم ترقي ڪندي ويندي، تيئن انهن کي سڌارڻ جا اپاءَ ورتا ويندا. هندستاني ماڻهن تازو نستعليق خط لکڻ جي طريقي ۾ ڪيتريون ڦيريون ڦارون ۽ سڌارا ڪيا آهن.

نسخي حرفن اختيار ڪرڻ جي حمايت ڪرڻ لاءِ مون کي هي سبب مناسب نظر اچن ٿا: 1. ملڪ جو سمورو اتهاس صدين کان وٺي انهن اکرن ۾ لکيو پئي آيو آهي. 2. سڀ تعليم يافته مسلمان، اهي اکر پڙهي ۽ انهن مان ڪيترا لکي ڄاڻن، 3. هن وقت ساريءَ سنڌ ۾ هندو عامل اهي اکر پڙهي نٿا سگهن، مگر هو نستعليق سنڌي يا فارسي اکرن کان واقف آهن، جنهنڪري کين انهن اکرن سکڻ ۾ مشڪلات ڪا نه ٿيندي. 4. انهن اکرن ۾ ايتري رواني آهي جو اهي ڪافي تڪڙا لکي سگهجن ٿا. عربن جي انشانويسِي ان ڳالهه جي ثابتي آهي

نسخي اکرن کي ترجيح ڏيڻ لاءِ اهي سبب آهن پئي

طرف چيو ويندو ته نستعليق جي فائدي ۾ مکيه ڳالهه اها آهي ته صوبي ۾ هر هڪ ليکڪ اهي اکر ڄاڻي. اهي هندستان ۽ پنجابيءَ [51] ۾ ڪاميابيءَ سان ڪم آندا ويا آهن. تنهنڪري سنڌيءَ ۾ به اهڙائي ڪامياب ٿي سگهن ٿا. انهن تي مکيه اعتراض هيءُ آهي ته جيتوڻيڪ اهي پروان، عريضين، حڪمن ۽ سرڪاري لکپڙهه لاءِ برابر ڪارگر آهن، پر انهن جي مختصر نويسيءَ سان ايتري ته مشابهت آهي جو اهي سنڌي ٻوليءَ لاءِ موزون نه ٿيندا. سنڌي ٻولي آواز، بناوت ۽ اعرابن جي تعداد ۾ اهڙي ته پيچيدي آهي جو ان لاءِ هڪ وڌيڪ مڪمل الف-بي جي ضرورت آهي، جيئن عام ماڻهن جو عمل ڏيکاري ٿو. سنڌي جا عالم ڏسندا ته سنڌ جي سمورن تعليم يافته ماڻهن کي به ڏيهي بيتن پڙهڻ ۾ تڪليف ٿيندي آهي، جيڪي مصنف مذهبي ۽ طبي تصنيفن ۾ اڪثر ڪم آڻيندا آهن ان ڳالهه جو اهو فيصلو ته آزمودو ۽ تعليم اها تڪليف گهڻي قدر دور ڪندا يا نه، سو مان زبانن جي ماهرن تي ڇڏيان ٿو.



باب اٺون

سنڌ ۾ تصوف، صوفي شاعر، پير، تصوف جا ٻه مکيه طريقا يعني جالائي ۽ جمالي جو بيان

سنڌ ۾ ٻه ڳالهيون سڀ کان زياده توجهه ڏيڻ لائق آهن: پهريون ته سنڌ تمام گهڻا ”اولياءَ“ پيدا ڪيا آهن. ٻيو ته سنڌ جي ماڻهن ۾ ”تصوف“ عام پکڙيل آهي. سر يو جونس [1] تصوف جي متن جو اختصار نهايت فصاحت سان ڏنو آهي. اڄڪلهه يورپ جي عالمن کي انهن جي بزرگن جيتري ئي خبر آهي، پر ڪي ڪتاب مثلاً [2] ڏي، جوڊيءَ جو ”بخارو“ ڏيکارين ٿا ته صوفي فرقي بابت اڃا غلط فهميون آهن.

تصوف جي ابتدا ڪٿان ٿي، تنهن بنسبت تمهيدي طور هتي ڪجهه چوڻ ضروري آهي. انهيءَ ڳالهه جو عالمن اڃا فيصلو نه ڪيو آهي ته تصوف ايران يا هندستان مان شروع ٿيو، يهودي ايسيني صوفي فرقو، جنهن پنهنجا صوفي متا زرتشي مذهب مان ماخذ ڪيا [3] تن جو زمانو مقرر ڪيو ويو آهي. اهو ڏيکاري ٿو

اهي اصول وچ ايشيا ۾ تمام جهوني زماني کان رائج هئا. هندن جا ڌرمي پستڪ ڏيکارين ٿا ته هندستان جي ماڻهن انهن ۾ گهڻي ترقي ڪئي هئي. مذهبي خيالن جي ڪن ماڻهن جو به خيال آهي ته تصوف هندستان مان پيدا ٿيو. شيعي مذهب وارا ڪي ماڻهو تصوف کي عباسي گهراڻي جي خليفن ڏانهن منسوب ڪن ٿا، جن امامن جي پارسائيءَ شرعي اصولن جي مقابلي ۾، بت پرست قوم جو هڪ نئون ۽ مرغوب متو پيش ڪيو هو. درحقيقت، تصوف ۽ ويدانت [5] جي اصول ۾ عجيب مشاهبت آهي. مثلاً هندن کي ”جوگ“ جي تاثير بنسبت جيڪو خيال ويندو آهي، سو صوفين جي ”رياضت“ جي اصول سان ٺهڪي اچي ٿو؛ ٻنهي جو اهو اعتقاد آهي ته ڪنهن خاص نموني جي عمل سان انسان ناپاڪ جسم جي بدن کان آجوتائي ٿو ۽ غير معمولي طاقت حاصل ڪري ٿو. جنهن جي وسيلي هو روپ بدلائي، مرن ۽ حيوانن کي عقل بخشي، محبت پيدا ڪري، دشمنن کي ماري غيب جو علم ڄاڻي ٿو. روح، پريون، جن ۽ ملائڪا هوا ۾ اڏامندا ڏسي، جادوءَ کي رد ڏئي، درد لاهي، مرن ۽ جيتن جي زهر جا زخم چٽائي، سون ٺاهي، بيمارن کي چٽائي، ستارن کي قبضي ۾ آڻي سگهي ٿو. مطلب ته عبادت جي وسيلي سڀ ڪجهه حاصل ڪري سگهجي ٿو. پر انساني فطرت هميشه هر هنڌ هڪجهڙي آهي. هڪجهڙين قومن، هڪجهڙن ملڪن ۽ هڪجهڙين حالتن ۾ هڪجهڙن خيالن پيدا

ٿيڻ جو امڪان هوندو آهي. ۽ هڪجهڙا خيال پيدا ٿيندا آهن. جهونن اتهاسن جا عالم ته شايد ائين به چون ته تصوف ۽ ويدانت جا اصول اهڙا ته انسان جي عقل مطابق، سندس پلي وارا ۽ تمنائن ۽ آوزن لاءِ مرغوب آهن، جو انهن جي ابتدا يقيناً انسانذات جي پيدائش جي شروع ۾ ئي هوندي. انهيءَ ۾ ڪو به شڪ ڪو نه آهي ته اهو طريقو، جيڪو جامي، حافظ، سعدي، جلال الدين، عبدالقادر ابن الفارض ۽ شاه پٽائيءَ جهڙن روشن دماغ ماڻهن اختيار ڪيو هو، تنهن ۾ ضرور ڪا ذاتي خوبي هوندي. تصوف جو سڀ کان دلڦريب نڪتو آهي، خوبي ۽ حسن جو تصور، ۽ عالمگير فيض ۽ محبت، جيڪي نيڪيءَ جي سرچشمي مان نڪرن ٿا. ايراني ماڻهو، جي تخيل ۽ تشبيهه جا مالڪ آهن، تن مذهب جي نظر يعني پرستيءَ [7] کي مذهب جي نثر يعني وحدانيت سان ملائڻ جو ڪنن ڪم پاڻ تي هموار ڪيو. انهيءَ طريقي سان هنن نه فقط پنهنجي عالم تخيل ۾ پرواز ڪرڻ جو شوق پوري ڪرڻ جا اسباب پيدا ڪيا، پر عقل کي الهام تي ترجيح ڏيئي، تخيل جي پرواز کي جائز ٺهرايو. صوفين جي دعوا آهي ته روح غير مادي آهي تنهنڪري لاقائي آهي ۽ ان ڪري ان ۾ ازليت به آهي ۽ ابدیت پڻ. عقل سيڪاري ٿو خدا پاڪ جي هستيءَ کان سواءِ ٻي ڪا به شيءِ ساڳئي وقت خود زبسته، غير مادي ۽ زمان کان غير محدود ٿي نٿي سگهي، تنهنڪري انسان جو روح، جو الاهي [8] روح جو

هڪ جزو آهي، سو آدم کي اڌارو ڏنو ويو آهي. آدم اشرف المخلوقات آهي. ساڳيءَ طرح هو چون ٿا ته انسان کي حسن ۽ خوبيءَ لاءِ جا رغبت آهي، سا جڻ ته خالق جو روحاني ڪماليت لاءِ سندس دل جو خراج آهي، تنهنڪري صوفي پاڻ کي خيال ۾ غرق ڪري ٿو ڇڏي ۽ پوءِ اڪثر روحاني ڳالهين جي حوض ۾ يا ته تارڪ الدينا ٿيو پوي يا جسماني حسن جي ڦندي ۾ ڦاسي ٿو پوي. مشرقي قومن کي ورلي اعتدال يا وچين رستي لاءِ ميل هوندو آهي. هو گهڻو ڪري هر ڳالهه ۾ حد کان نڪري ويندا آهن. هنن جو نيڪي، بهادري، محبت، عشق ۽ دوستيءَ جو تصور نهايت مٿانهون، بلڪ غير ممڪن هوندو آهي، ۽ جنهن نموني ۾ هو پنهنجي ذاتي مبالغوي کي صحيح ٺهرائڻ جي ڪوشش ڪندا آهن، تنهن تي يورپي ماڻهن کي هميشه عجب لڳندو آهي.

مٿئين بيان مان نتيجو اهو نڪتو ته تصوف حسن جو مذهب آهي، جنهن جو هڪ مکيه متو آهي مجازي عشق، جو حقيقي عشق [9] جو نقل آهي. ان جا مقصد شاعراني مزاج وارا هوندا آهن يا خود شاعر هوندا آهن. ان جا اصول مي، موسيقي، سماع ۽ روحاني رنگ آهن، ۽ ان جا عبادتخانا باغ، بوستان ۽ قدرتي نظارا آهن، جتي گل جي بوءِ ۽ بلبل جي صدا دل کي خوش ڪري دماغ کي طراوت ڏين ٿيون. تصوف هڪ اهڙو مذهب آهي، جنهن جو وجود انسانذات جي محبت ۽ نيڪيءَ تي ٻڌل آهي.

عام مذهبي اصولن ۽ تصوف جي وچ ۾ وڏا اختلاف آهن. پر تصوف جي ڪامياب هجڻ لاءِ ڪافي سبب آهن. ان جي ڪاميابيءَ جا مکيه ذميوار شاعر آهن، جي گهڻو ڪري سڀني طبقن جي ماڻهن ۾ مقبول هوندا آهن. صوفي شاعر اڪثر ڪري زبان ۽ طبعي علم جو ماهر هوندو آهي. هن کي سرود جي ذات هوندي آهي ۽ هو بيٺڙڪ تشبيهون ڏيندو آهي، جن جي عام فهم دانائي سڀني کي پسند هوندي آهي. هن جي شعر جي اندروني معنيٰ، سواءِ چند عالمن جي، ٻيو ڪو ورلي سمجهندو آهي. انهيءَ قسم جا مشهور شاعر عربن ۾ ابن الفارض، ايران ۾ حافظ، سنڌ ۾ شاهه پٺاڻي [10] ۽ افغانن ۾ عبدالرحمان ٿي گذريا آهن. انهن مان هر هڪ جي قوميت قابل غور آهي. مثلاً ابن الفارض پنهنجو ڪلام هڪڙي پختي ۽ فصيح زبان ۾ لکي ٿو، جنهن جو اثر اڪ ۽ دل ٻنهي تي پوي ٿو. هن جا خيالات سندس وطن جي پيائڪ ٽڪرين ۽ ريگستان جي ريتيءَ تان ورتل آهن، تنهنڪري هن جو شعر مردانگي، جوش، ۽ بيباڪي سان گڏ فصاحت، لاهين چاڙهين ۽ چيدن لفظن جو استعمال ڏيکاري ٿو، جي سندس هموطنين جي گوش ۽ روح کي ڪشش ڪرڻ لاءِ ضروري آهن. حافظ سادي زبان ڪم آڻي ٿو، پر هن ۾ علم، مستي، تصور ۽ ارادي جي هڪ عجيب قوت نظر اچي ٿي، جنهن جو پورو قدر ايرانين کان سواءِ ٻيو ڪو به ڪو نه ڪري سگهندو. هن ۾ هڪ

عجيب عشق جو شوق [11] ۽ هر جان واري خواهه بيجان شيءِ لاءِ شفقت ۽ محبت جي بوءِ آهي، جا سندس شعر مان پيئي اڀري. هن جي شعر جو اثر اهو ٿيندو آهي، جو تمام گنڀير ماڻهو به سندس صوفيانه خيالن تي مست ٿي پوندا آهن ۽ دل کي تسڪين ڏيندا آهن ته هن جي هر هڪ لفظ ۾ روحاني معنيٰ رکيل آهي. سنڌ جي شاعر شاهه ڀٽائيءَ جي مشڪلات اها هئي ته کيس هڪ دهقاني ٻوليءَ سان واسطو پيو هو ۽ سندس سامعين فڪر ۽ خوض وارا نه هئا. هو پنهنجي شعر جي آرايش، تجنيس، ذومعنيٰ ۽ ترنم وارن لفظن جي وڻندڙ جهڻڪار سان ڪري ٿو. هو پنهنجي علم جو اظهار ڪئي ڪئي عربي ۽ فارسي ادب جي اشارن سان ڪري ٿو ۽ ڪن هنڌن تي انهن جي عبارتن مان حوالا ڏي ٿو. هن جو ڪلام انهن مضمونن سان تعلق رکي ٿو، جن کان سندس هموطن ماڻهو اڳيئي واقف آهن. پر هن انهن کي هڪڙي عجيب اصول جي اظهار ڪرڻ لاءِ ڪم آندو آهي. هن جي ڪلام جا ڪيترا حصا [12] ڏيکارين ٿا ته هن کي مهذب گهرو زندگيءَ لاءِ قدر آهي. شاعر طبقي جي ماڻهن کان اهڙيءَ ڳالهه جي اميد رکڻ اڪثر مشڪل هوندي آهي، تنهنڪري اهي ماڻهو جي شاهه جو شعر سمجهي سگهندا آهن، سي ٻڌي مسرور ٿيندا آهن. عالم ان جي خوبين جي ساراهه مان ڍانڍا ٿي نه آهن ۽ هو اهو هر وقت يڪتاري تي ٻڌڻ پسند ڪندا آهن. اڻ پڙهيل ماڻهن کي به انهيءَ

جا خاص ٽڪر برزيان ياد هوندا آهن ۽ هو انهن جي معنيٰ سمجهڻ جي ڪوشش ڪندا آهن. عبدالرحمان جنهن کي عام ماڻهو رحمان بابا ڪري سڏيندا آهن، سو ان بهادر قوم جو سچو عيوضي آهي، جنهن افغانستان جي پهاڙن جي آزاديءَ جي حفاظت ڪئي هئي. هو پشتو زبان کي، جا سنڌيءَ کان به وڌيڪ ديهاتي زبان آهي، پنهنجي اداس ۽ ملول شعر لاءِ چڱيءَ طرح ڪم آڻي ٿو. هن وٽ دنيا ۽ دنيا جي ڪوڙن، ٺڳين ۽ ناپائدار نيڪين ۽ مستقل بددي جي لاءِ لعنت ۽ ڦٽڪار کان سواءِ ٻيو ڪجهه به نه آهي. هن کي دنيا لاءِ ايتري ته ڏڪار آهي، جو سندس زهد به ان کي جهڪو نٿو ڪري سگهي. جي ڪنهن وقت هو خوش طبعيءَ جهڙي ڳالهه به ڪري ٿو ته جلد ان لاءِ پڇتائي به ٿو. مون اهڙو افغان ڪو نه ڏٺو آهي جو هن جو شعر سرد آهه ڀرڻ کان سواءِ پڙهي سگهي. ڏيهي حڪومتن ۾ تصوف به تاريخ جي ٻين مخفي جماعتن وانگر هڪ زبردست سياسي اوزار هو. شيخ الجبل حسن صباح جو ئي مثال ڪري وٺو. هن ثابت ڪري ڏيکاريو هو، ته هڪ قابل پر بي اصول ماڻهو ان کان قتل ۽ غارت جو ڪيترو خطرناڪ ڪم وٺي سگهي ٿو. چون ٿا ته سنڌين جهڙن مومر دل ماڻهن ۾ به، اڳي زبردست پير، پنهنجن دشمنن کي پنهنجن مريدن جي هٿان آسانيءَ سان مارائي سگهندا هئا، تنهن هوندي به مڪاني حاڪم انهن نام نهاد صوفي فقيرن جي حمايت ۾ هئا. ڪجهه وهه ۽

وسوسي سبب ۽ ڪجهه انهيءَ ڪري ته، هنن وٽ هر هڪ پير جي پوتي ڪچيل هوندي هئي. پيرن کي بهرحال وڏيون سهوليتون هونديون هيون. اسان جي حڪومت ۾ هنن کي مريدن کي ڦٽڪن هٿائڻ ۽ مارائڻ جو ڪو به حق ڪو نه آهي. اسان جي حڪومت ۾ به اڪثر پير پاڻ کي فقير سڏائيندا آهن. پر وٽن سوين خدمتگار ۽ گهوڙا هوندا آهن. هو ڪنهن وقت ماڻهن کي پنهنجي پوشاڪ جي هيٺان، بدن تي پيل اٺ جي ڏاس جي صدي ڏيکاري، دنيا داريءَ کان پنهنجي لاتعلقيءَ جو اظهار ڪندا آهن. عربستان جا وهابي جوان، انهيءَ ڳالهه تي ٺٺولي ڪندا آهن، ته ڪو فاني انسان ڏٺيءَ وٽ هنن جي شفاعت ڪري سگهندو يا هنن جي پاران ڳالهائي سگهندو. پر ڏکڻ يورپ جي قومن وانگر ڪيترائي ڪمزور دل سنڌي انهيءَ ڳالهه ۾ ويساهه ڪندا آهن ته ولين ۽ فقيرن جي دعا کين دوزخ جي باهه کان بچائيندي [16]. مون ڏٺو آهي ته ايرانين جو تخیل ۽ افغانن جو بي انتها تعصب، انهن ۾ ساڳيو اثر پيدا ڪري ٿو، جيڪو سنڌين ۾ سندن ڪمزوري پيدا ڪري ٿي. انهيءَ ڪري، پير جي مالي حالت ريس ڪرڻ لائق هوندي آهي. هنن کي مريدن وٽان آمدني ۽ پيدائش جي ائين حصي کان ويندي اڌ حصي تائين نذراني طور حصو ملندو آهي. مريدن کي اها همت نه ٿيندي آهي، جو هو ساڻس ٺڳي ڪري سگهن [17]. اتلو جيڪڏهن ڪو اوچتو وارو ملندو اٿن، ته هو کيس قيمتي تحفا ڏئي ويندا آهن.

چاڪاڻ ته هو سمجهندا آهن ته اسان جي قسمت پير جي دعا سان ڪلي آهي. ائين چوڻ ۾ وڌاءُ نه ٿيندو ته پير جيڪڏهن عقل سان هلي ته ٽيهه هزار رپيا سال ۾ سولائيءَ سان ڪمائي سگهي ٿو. انهيءَ ڪري، پيرن کي اڪثر ايڏي ته وڏائي هوندي آهي جو هو ميرن لاءِ به ڪو نه اٿي بيهندا آهن ۽ نڪي هنن جي تعظيم ڪندا آهن. مير به ويچارا مذهب جي راهه ۾ خاڪساري ڏيکارڻ تي راضي رهندا هئا ۽ جتي زور نه هلندو هون، اتي دل وٺڻ جي ڪوشش ڪندا هئا.

مٿين حقيقتن جي روشنيءَ ۾ ڏسبو ته تصوف کي غلط نموني ۾ استعمال ڪرڻ جو عام ماڻهن تي ڪهڙو اثر پوي ٿو. پر اسان جهڙيءَ ڌاريءَ حڪومت لاءِ، انهيءَ سرشتي جي خلاف قدم کڻي، بند ڪرڻ محال آهي. اسان جي طرفان ڪو به قدم اتلو شر وڌائيندو. اسان جي حڪومت لاءِ سڀ کان سٺي صلاح هيءَ آهي ته جيترو ٿي سگهي، اوتري قدر غلط قسم جي پيرن جي سياسي وقعت گهٽ ڪجي ۽ علم جي رستي اهڙين بدعتن جي مخالفت ڪجي.

سنڌ ۾ تصوف جا ٻه مکيه فرقا آهن 1. جلالي [19] ۽ 2. جمالي. چون ٿا ته جلالي فرقيوارا، وجود مطلق جي جلالي وصفن جو تصور ڪندا آهن. ظاهر آهي ته هي اصول هندستان مان ورتل آهي. اها ڳالهه هندستان جي اڄوڪن اڀرنين جي رواج مان ثابت

ٿئي ٿي، جي هر نموني جو جرم ڪري پرميشر کي خفي ڪرڻ جي باقاعدي ڪوشش ڪندا آهن ته جيئن هو کين نيست نابود ڪري جذب ٿيڻ جو موقعو ڏئي، جلائي مسلمان ظاهر ظهور انهيءَ شيءِ ۾ اعتقاد نٿو رکي سگهي، پر هو انهيءَ اصول تي اڻسڌيءَ طرح باقاعدي عمل ڪندو آهي. مثلاً هو پاڻ کي نشي ۾ مست ڪندو آهي، جيتوڻيڪ نشو اسلام ۾ جائز نه آهي. جلائي فرقي جا ماڻهو مون کي سيوهڻ واري بزرگ، شهباز قلندر جي مريدن ۾ ڪثرت سان نظر آيا. هندستان ۾ جلائي فقيرن کي خاص محنت ۽ مطالعو ڪرڻو پوندو آهي. مثلاً هڪڙو فقير ٻئي کان پڇندو آهي ته ”آداب ڪچڪول ڇا آهن؟“ انهيءَ سوال جو جواب ٿيڻ کپي ته: ”اڳيان اٿس روزي، پٺيان موت، سڄي بهشت، کٻي دوزخ، هيٺان جانور (ڏاند) جنهن تي دنيا بيٺي آهي، ۽ مٿان آسمان.“ اهوئي پورو جواب آهي. جيڪڏهن ڪو ٻيو جواب ڏيندو ته ڏنڊو نڪاءُ ٿي ويندس مغز ۾.

جلائي فقير جي تعليم ڊگهي هوندي آهي، ۽ ان ۾ ڪيتريون رسمون ادا ڪرڻيون پونديون آهن. شروعات غسل ۽ نماز سان ٿيندي آهي. پوءِ هن کي ٽوپي، خرقو ۽ فرقي جا بيا ٽپڙ پهرائيندا آهن. هر هڪ شيءِ خاص معنيٰ رکندي آهي. فرقي پائيءَ جي دل تي سندس اهم فرائضن جي ذهن نشين ڪرڻ جي هر ممڪن ڪوشش ڪئي ويندي آهي. سڀني رسمن ادا ڪرڻ کان

پوءِ نول فقير دنيا ۾ ٻاهر نڪرندو آهي. هو اڪثر هڪ ڏنڊو مستندو نثر ۽ ٻين فقير هوندو آهي. هن کان دنيا ۾ ڪو به ڪارائتو ڪم نه پڇندو آهي، مگر هن کي آخرت ۾ سني اجر ملڻ جي پڪ هوندي آهي. هن کي اها اختياري هوندي آهي ته پنگ پيئي، ۽ دنيا ۾ مزا ماڻي، پاڻ کي خوش رکي. جلائي ۽ ٻين فقيرن جي پوشاڪ هيٺينءَ طرح هوندي آهي:

1. تاج: نمدي جي ٽوپي، جيڪا اسان جي ملڪ جي مسخرن جهڙي هوندي آهي. (جمالي فرقيوارا اچي سوئي ڪپڙي جي ٽوپي پائڻ پسند ڪندا آهن.)

2. ڪفني يا الفني: ڪاريءَ اُن جو ٺهيل جامو، اچن ڏاڳن سان ۽ شڪل ۾ ڪجهه ڪفن جهڙو. ٻانهن کان سواءِ پنيءَ جي اڌ تائين ڊگهو هوندو آهي.

3. گودڙي: ساڳئي ڪپڙي جو ڪمبل جو ٿڌ ۾ سمهڻ وقت پائبو آهي.

ڪي جلائي فقير پاڻ وٽ انهن ٽن ڪپڙن کان سواءِ ٻيو ڪجهه ڪو نه رکندا آهن. ٻيا وري لُنڊي سٿڻ پهريندا آهن يا گوڏ ٻڌندا آهن.

انهن فقيرن جا بيا ٽپڙ هيءَ هوندا آهن:

1. تسبيح: عقيق يا ڪنهن ٻئي ڳاڙهي پٿر جي مالها وڏن

داڻن سان.

2. عصا يا لٽ: اڪثر شيشم يا ڪاري ڪاٺ جي، نوڪ ۽ عاج جي مُٺ سان جلائي گهڻو ڪري ٿلها زبردست ڏنڊا ڪٽندا آهن.

3. بيراڳڻ: ڪاري ڪاٺيءَ جي لٽ. اٽڪل ڏيڍ فٽ ڊگهي، ٻن مُنهن سان جنهن تي فقير مراقبي يا نند وقت مٿو رکندا آهن. جوليتي پوڻ اصول جي خلاف سمجهيو ويندو آهي.

4. ڏاڳا: ڪاريءَ ڏاس جا وتيل سڳا، چيچ جهڙا ٿلها، اهي چيلهه کي پتي وانگر ٻڌندا آهن.

5. ڳانو: ڪاريءَ اُن جا ڏاڳا، ڳاڙهي پٽ سان مليل، جي هار ڪري پائيندا آهن.

6. گبري: ڳاڙهي ڪپڙي جي گوتري، جنهن ۾ کاڌو ۽ ٻيون ضروري شيون وجهندا آهن.

7. طنبِي: ڪڍو جو پيالو، جو پاڻي پيئڻ يا اُن، پئسن ۽ ٻئي قسم جي خيرات وٺڻ لاءِ ڪم ايندو آهي.

8. سڱ: جهنگلي پڪر جو سڱ، جنهن مان هڪ ساز ٺاهيندا آهن، جو صبح سانجهيءَ ماڻهن جي درن تي خيرات لاءِ وڃائيندا آهن.

سنڌ ۾ جلائي فقير اڪثر غريب هوندا آهن ۽ گذران ڏکيو ٿيندو اٿن. سنڌ ۾ سندن مشهور پير، قلندر شهباز ٿي گذريو آهي [22]. هن بزرگ جو اصل نالو عثمان مروندي هو. هو صرف و نحو

جو وڏو ماهر، زباندان، ۽ قابل سيار هو. هن 673 هجري 1274 عيسويءَ ۾ سيوهڻ جي شهر ۾ وفات ڪئي. قلندر هو تنهنڪري شاديءَ جي خلاف هوندو هو. هن ڪو به اولاد ڪو نه ڇڏيو. هاڻي هن جا خليفا ۽ مجاور، مريد آهن. سندس مقبري جو تمام گهڻو ادب ڪيو ويندو آهي. مون ٻڌو آهي ته قلندر جي مريد ٿيڻ لاءِ هڪ عجيب رسم ادا ڪئي ويندي آهي. پهريائين مريد جا سڀ وار ڀرن تائين ڪوڙيندا آهن. پوءِ مجاور هن جي ڪلهي تي هڪ ڳاڙهي تتل لوهه جي مهر سان ڏنڊ ڏيندا آهن ۽ سندس ڪپڙا لاهي، بدن تي ڳائي چيڙي جي رک مليندا اٿس. تنهن کان پوءِ هو پنهنجي زندگي شروع ڪندو آهي. بعضي بعضي معزز ماڻهو سڪا ڏيڻ يا ڪنهن مراد حاصل ڪرڻ جي ارادي سان اچي مريد ٿيندا آهن، ۽ ٿورو وقت فقير ٿي رهندا آهن. هن مقبري تي هميشه سوالين جا لشڪر هوندا آهن. شاهوڪار ماڻهو مٿس پڙ ڇاڙهيندا آهن. نذراني جو ڪجهه حصو خليفو ڪٽندو آهي، ڪجهه مجاورن کي ملندو آهي.

دنيا جي ٻين مشرقي ملڪن وانگر سنڌ ۾ به جمالي صوفي، زماني جي خيال کان، پنهنجن جلائي پاڻن کان وڌيڪ آبرودار ليکيا ويندا آهن. جلائي فقير ڪليو ڪلايو شرعي احڪامن جي انحرافي ڪندا آهن، پر جمالي فقير شرعيت جي حڪمن جو ادب ڪندا آهن. روزن نمازن کان سواءِ، جمالي صوفين کي هيٺين ڳالهين

جي هدايت پڻ ڪيل آهي: دائمي عبادت ڪفارو ۽ ڪناره ڪشي، خاموشي، تاريخ ۽ اونداهين جاين ۾ مراقبو، کاڌي، نند ۽ نفساني عيشن کان پرهيز، مرشد جي محبت ۽ اطلاعات، خوديءَ ۽ دنوي لاڳاپن جو ترڪ، ۽ جمالي فرقي جي ٻين قاعدن ۽ اصولن جي سخت پابندي. دنيا دار ۽ معزز ماڻهن کي اختيار آهي ته هو پنهنجي بدلي ٻئي کان ڪفارو ڪرائين يا ان جي عيوض پئسا پيرن، پر پنهنجيءَ جماعتي برادريءَ ۾ کين مٿيون درجو فقط سخت پورهيو ۽ رياضت سان ملي سگهندو آهي.

سنڌ ۾ جمالي صوفين جون چار مکيه شاخون هي آهن:

1. قادري، 2. نقشبندي، 3. سهروردي ۽ 4. چشتي.

چشتي فرقيوارا پنهنجي طريقي جي بانيءَ، خواجہ معين الدين چشتي اجميريءَ جي نقش قدم تي هلندا آهن، جو سيجستان ۾ پيدا ٿيو هو، خراسان ۾ تعليم ورتي هئائين ۽ 6 رجب 633 هجري مطابق 1235 عيسويءَ ۾ اجمير ۾ وفات ڪئي هئائين ۽ اتيئي دفن ڪيو ويو. چشتي لفظ، چشت مان نڪتل آهي، جو خراسان ۾ هڪ ڳوٺ آهي. ٻين ٽن طريقن وانگر چشتين جو سلسلو [24] به پيغمبر اسلام، حضرت محمد ﷺ کان شروع ٿئي ٿو. هنن جون رسمون ڪيترين ڳالهين ۾ ترڪيءَ جي مولوين جي رسمن سان ملي اچن ٿيون، پر اهي ڪافرن کي پنهنجون مجلسون ڏسڻ ڪو نه ڏيندا آهن. هن فرقي ۾ راڳ سرود هڪ

مذهبي شغل سمجهيو ويندو آهي.

نقشبندي طريقي جي اصولن جي سڀ ڪنهن کي خبر آهي، تنهنڪري انهن جي هتي اپٽار ڪرڻ جي ضرورت نه آهي. مگر سنڌ ۾ انهن جيڪي نوان رواج اختيار ڪيا آهن، تن جو ڪجهه بيان هت ڏجي ٿو. جيڪڏهن ڪو طالب بيٺل ماڻهو يا پڙهيل هوندو آهي ته پير صاحب پهريائين دعا گهري پاڻ کي تيار ڪري، ڪعبي ڏي منهن ڪري هڪ صاف مصلي [25] تي ويهندو آهي. تنهن کان پوءِ هو طالب کي ساڳئي غاليچي تي ”ڏوزانو“ ويهاري، کانس تصور شيخ يعني اکيون بند ڪرائي، پنهنجي صورت جو تصور ڪرائيندو آهي. اٽڪل پنجن منٽن کان پوءِ پير هت ڪٿي فاتح پڙهندو ۽ مرید هن جي پٺيان ساڳيا لفظ چوندو ويندو آهي. آخر پير مرید جي چاٽيءَ تي هت رکي، ڪجهه پڙهي، [26] هن جي دل جي طرف شوڪاريندو آهي. مرید ان وقت مرشد جي شفقت جو تصور ڪندو آهي. اهڙي ريت داخلا جي رسم ٿيندي آهي.

سنڌ جي ڪن مشهور صوفين ۽ پيرن، فقيرن جو احوال ”تحفة الطاهرين“ نالي هڪ فارسي ڪتاب ۾ ڏنل آهي. ان مان ڪجهه اقتباس پڙهندڙن جي معلومات لاءِ هت پيش ڪجن ٿا:

1. سيد محمد حسين: هن کي عام طرح ”شاه“

مراد“ سڏيندا آهن ان بزرگ لاءِ مشهور آهي ته سندس دعا سان عرضدار ماڻهو پنهنجي مراد حاصل ڪري سگهندو آهي. هي ولي اصل شيخ عيسيٰ ’لنگوٽيءَ [27]“ جو شاگرد هو. جو هڪ تمام متقي شخص ٿي گذريو آهي. شيخ عيسيٰ لنگوٽو ٻڌندو هو جنهنڪري مٿس اهو نالو پيو هو. چون ٿا ته شاهه مراد ڄائو ته سندس اکيون کلن ٿي ڪو نا جيستائين شيخ آيو ۽ اچي چيائينس ته ”قسمت ۾ لڪيل آهي ته مان ٻار جو مرشد به ٿيندس ۽ مريد به!“ هن شخص پنج سو عابد پيدا ڪيا ۽ سندس طالبن جو تعداد ته هزارن ۾ هو. سنڌ جا ماڻهو شاهه مراد جي هڪ چوڻي اڃا محبت سان ياد ڪندا آهن ته ” هڪ مٿل دل کي ابدي جان بخشڻ، هزار مُردن کي جيارڻ کان بهتر آهي.“

2. سيد علي شيرازي: هو ننڍيءَ عمر ۾ ئي مديني شريف زيارت تي ويو هو. هن جا گهڻائي ڪرامتن جهڙا ڪم مشهور آهن. جن مان ڪي تمام عجيب غريب آهن. پر سيد صاحب، جهڙو هو پرهيزگار، تهڙو ئي هو سخت دل. چون ٿا ته هڪ ڏينهن هن وٽ هڪ پيرسن زال مڙس آيا، جن جي گڏيل عمر ٻه سو ڏهه ورهيه هئي ۽ عرض ڪيائون ته اسان کي اولاد جي نعمت ڪپي ڪجهه ويچار بعد هنن کي تن چوڪرن جو وعدو مليو. تن سالن ۾ کين ٽي ٻار ڄاوا. پر جڏهن سيد صاحب چوڻي موڪلين ته ”انهن مان هڪ ٻار منهنجو مريد ٿئي ته بي شڪر والدين انڪار

ڪيو“ انهيءَ نامهربانيءَ تان بزرگ کي منيان لڳي، سو هن هڪدم دعا گهري ته اولاد جي نعمت کائڻ واپس ورتي وڃي. ان جو نتيجو اهو نڪتو، جو چوڪرن جي پيٽ ۾ انهيءَ ساڳي رات اوچتو اچي سخت سور پيو ۽ هو مري ويا.

هن بزرگ [28] جو پيو هي قصو پڻ بيان ڪندا آهن ته هن جو هڪڙو نوڪر ڪيميگر ۽ ساحر هوندو هو. جڏهن هن ڏٺو ته سندس مالڪ جو وقت نهايت ڪفايت شعاريءَ سان ٿو گذري، تڏهن هن کي سون ٺاهڻ جو طريقو سيکاريا. پر هو متقي شخص، ان کان پوءِ به ساڳئي نموني ۾ قناعت سان رهڻ لڳو. تڏهن نوڪر ڪاوڙجي پيس. ان تي سيد صاحب هن کي شهر جي سڀ کان رذيل ويڙهي ڏي موڪليو ته وڃي ڏسي اچ. اتي ڇا ڏسي ته سون ۽ جواهرن جا ڍير لڳا پيا آهن. بزرگ انهيءَ موقعي جو فائدو وٺي، سندس ذهن ۾ اها ڳالهه ويهاري ته سياڻا ۽ پرهيزگار ماڻهو سون رپي کي اهڙين جاين جي ئي لائق سمجهندا آهن.

3. قاضي مير سيد شڪر الله: تمام متقي ۽ پرهيزگار شخص هو. هو ساڳئي وقت قاضي به هو. هن جي همت ۽ انصاف جو هڪ قصو سنڌ ۾ اڃا ياد ڪندا آهن. چون ٿا ته هڪ غريب ماڻهو، جو ملڪ جي واليءَ شاهه حسن ارغون کي پئسا لهڻندو هو، مٿس دعويٰ ڪئي. قاضيءَ کيس گهڙائي مدعيءَ سان گڏ مدعا عليه کي به پنهنجي اڳيان بيهاريو ته پل هو هڪ ادنيٰ

مسلمان وانگر پنهنجو عذر پيش ڪري. مقامي جو فيصلو واليءَ جي برخلاف ٿيو. تنهن کان پوءِ قاضيءَ اتي شاهه جو دربار جي رواج مطابق سلام ڪيو ۽ هن کي انصاف جي گديءَ تي ويهاري کائس پنهنجي بي ادبيءَ جي معافي گهري. حاڪم جيبي مان تلوار ڪڍي قاضيءَ کي ڏيکاري چيو ته جيڪڏهن تون انصاف نه ڪرين ها ته هن هٿيار سان تو کي رياءَ جي سزا ڏئي. گهات رسايان ها. قاضيءَ ڇا ڪيو جو انصاف جي گديءَ هيٺان پنهنجي ترار ڪڍي، واليءَ کي چيائين ته جيڪڏهن تون شرعي احڪامن جي ڪا انحرافي ڪرين ها ته تو کي به هن سان ٽڪرا ٽڪرا ڪيان ها. انهيءَ دلچسپ پر خطرناڪ واقعي بعد، واليءَ وڏي آواز چيو ته ”خوش قسمت آهي اها رعيت جنهن کي ههڙو قاضي عدالت لاءِ آهي“ ۽ پوءِ قاضي کي پنهنجي حڪومت ۾ جيڪي سڀ کان اعليٰ مرتبا، هئا سي عطا ڪيائين.

قسطنطنيه جي مشهور فاتح، محمد (پئي) ۽ معمار جو قصو ڪنهن نه ٻڌو آهي. اهڙو واقعو هر انهيءَ ملڪ ۾ ٿي سگهي ٿو، جتي قانون ۽ مذهب آهي. ساڳئي وقت اهو به چوڻ ضروري آهي، ته اهڙا واقعا تاريخي حقيقت ان ڪري رکن ٿا، جو اهي عام نه هوندا آهن.

4. ميان ملوڪ شاهه: چون ٿا ته هي درويش اهڙو ته پرهيزگار متقي ۽ زاهد هو، جو پنهنجي ڊگهيءَ ڄمار ۾ پاڻيءَ کان

سواءِ ڪنهن شيءِ کي هٿ نه لائين ۽ فقط چاؤنجاهه سير اتي جا ڪپيائين. هن کي نار جي رينگت مان ڏاڍي راحت ايندي هئي، ۽ هو گاهه بيگاهه نار جو آواز ٻڌي، پنهنجي دل بهلائيندو هو. هڪ دفعي هو نتي جي ويجهو هڪ باغ ۾ وڻ هيٺيان ويٺو هو. رات ٿي ته مالهي نار مان ڏاند چوڙي هليو ويو، پر نار پوءِ به ڦرندو رهيو ۽ جڏهن مالهي صبح جو موٽي آيو ته ڏٺائين ته سارو باغ پاڻيءَ سان ڀرجي ويو آهي. هن جو شڪ اجنبيءَ ۾ پيو، تنهنڪري هن کي اتان ڏکي ٻاهر ڪڍيائين. ڇا ڏسي ته نه فقط وڻ پر باغ جو سارو ٽڪر جتي عابد ويٺو هو، سندس ڪڍ پيو ڦري. ويچارِي مالهيءَ پنهنجي پل محسوس ڪري، نار جي شوقين درويش جي پيرن تي ڪري وعدو ڪيو ته مان وري تنهنجي خوشيءَ جي آڏو نه ايندس.

هي بزرگ ڏاڍو ڏاهو هوندو هو. هڪ لڳا ڏٺائين ته هڪ هندو مٿي تي لسيءَ جي ماتي کنيو ٿو وڃي. هڪدم ڏانهن ڪري هن کي چيائين ته ”ماتي زمين تي اڇلا، ڪافرا“ هن سندس چيو ڪيو ۽ پوءِ ڏسي ته پڳل چاڙهيءَ ۾ هڪ ڪنو ٿيل زهريلو نانگ پيو آهي! لاشڪ، هندو اتي جو اتي مسلمان ٿيو هوندو.

پنٿي پيل قومون هن قسم جي ڳالهين جي صداقت جي ثابتيءَ جي تلاش بنهه ڪونه ڪنديون آهن، تنهنڪري اڪثر سچ جي ٿورڙي بنياد تي وڏو ڪوڙ جو ڪوٽ ٺهي پوندو آهي. جن

ماڻهن اهڙين قومن ۾ رهي ڏنو آهي، تن کي خبر آهي ته ڪهڙي آسانيءَ سان عقل جي خلاف اجاين ۽ سراسر احمقانه ڳالهين تي اعتبار ڪيو ويندو آهي. ڪوڙين ڳالهين کان اڪثر اهي ماڻهو ڪم وٺندا آهن جي انهن کي دل سان ناهي، اورچائي سان ڦهلائيندا آهن جن کي حقيقت معلوم هوندي آهي، سي يا ته ڊانائي کان ڪم وٺي خاموش رهندا آهن، يا حريف هوندا آهن ۽ ائين ڏيکاريندا آهن ته ڄڻ خود پاڻ کي ويساهه اٿن، يا ضعيف طبع هوندا آهن جو مخالفت ڪري، پنهنجي عزت وڃائڻ ۽ ڪوڙن ۾ شمار ٿيڻ پسند ڪو نه ڪندا آهن. اهڙي ريت هڪ ٻن پيڙهين کان معجزو ڪنهن فارسي ڪتاب ۾ درج ٿيندو آهي ۽ ڪنهن ڏندڪٿا يا روايت جي صورت ۾ ظاهر ٿيندو آهي.



باب نائون

سنڌ ۾ رهندڙ ڌارين قومن جو احوال، سيد ۽ ٻيا اهل مذهب خاندان، افغان يا پٺاڻ، بلوچ، جت، ميمڻ، خواجا، مهاڻا، ماڇي، حبشي غلام، انهن جي ٻوليءَ جو نمونو

اصل سنڌي ۽ هندو جي قديم زماني کان سنڌ ۾ رهندا اچن ٿا، تن جو تفصيلوار احوال ڏيڻ کان اڳ مناسب آهي انهن ٻاهرين قومن جو ذڪر ڪجي، جن ملڪ کي وسايو آهي. اهي هي آهن: 1. سيد، 2. افغان، 3. بلوچ، 4. جت، 5. ميمڻ، 6. خواجا، 7. مهاڻا، ۽ 8. حبشي غلام.

سیدن جي ابن وڏن خاندانن حَسَنِين ۽ حُسَيْنين جو سنڌ ۾ ججهو تعداد آهي. حسني خاندان جا فرد ”پير“ جي خطاب سان سڏبا آهن، مثلاً پير پاون شاهه حسيني خاندان وارا سيد سڏبا آهن، مثلاً سيد جيئندل شاهه سنڌ جي رواج مطابق اهي ٻه وڏيون شاخون وري پاڙن ۾ ورهايل آهن، جي پنهنجي اصولڪيءَ رهائش جي جڳهه پٺيان سڏبا آهن، جيئن بخاري، منياري، شيرازي ۽ لڪياري وغيره. انهن مان گهڻا شيعا آهن، تنهنڪري انهن کي افغانن جي حملن وقت گهڻو نقصان سهڻو پيو هو. انهن مان ڪيترا سيد عالم

آهن ۽ مذهبي اختلافن هوندي به عام ماڻهو سندن گهڻي عزت ڪندا آهن. ڪلهوڙن جي صاحبيءَ ۾ هنن کي وڏيون جاگيرون انعام ۾ مليون هيون. جڏهن ٽالپرن زور ورتو، تڏهن پيري مرديءَ جي سلسلي کي گهڻو نقصان پهتو، ڇاڪاڻ ته حاڪم پاڻ خود پنهنجي علمي لياقت تي فخر ڪندا هئا ۽ اعليٰ حسب نسب [2] جي دعوا ڪونه ڪندا هئا.

سنڌ ۾ ورلي ڪو سيد پنهنجي ڌيءَ ڪنهن ٻئي نسب واري مسلمان کي ڏيندو آهي. سنڌ ۾ هڪڙو ٻيو به عجيب رواج آهي، ته ماءُ يا پيءُ پنهنجي مان ڪو به سيد هوندو آهي ته هن جو اولاد به سيد [3] سڏبو آهي.

1. قريشي يا صديقي: هي حضرت ابوبڪر صديق رضه جي نسل مان آهن، انهن جو ڪافي تعداد آهي. هنن کي مخدوم جو خطاب مليل آهي، جيئن ته حضرت مخدوم نوح صديقي هالائي. فاروقين جو خاندان به قريشين ۾ اچي وڃي ٿو. هو پنهنجو نسل حضرت عمر رضه ڏانهن چڪين ٿا. هنن جو نالو گهڻو ڪري ”ميون“ جي لفظ سان شروع ٿيندو آهي، جيئن ته ميون ابراهيم فاروقي وغيره.

2. علوي: حضرت عليءَ رضه جو اولاد، ڪنهن به زوج مان، سواءِ بيبي فاطمه جي، هي اڪثر شيعا هوندا آهن، مگر هو گهڻا نه آهن.

3. عباسي: حضرت عباس رضه جو اولاد. هي سنڌ ۾ گهڻا آهن.

ٻيا خاندان جهڙوڪ حمزوي، موسوي، رضوي جي اسلامي ملڪن ۾ عام آهن، سي يا هتي ڪونه آهن، يا تمام قليل آهن يا مٿين ٽن طبقن ۾ اچي ٿا وڃن.

4. افغان يا پناڻ: هي گهڻو ڪري حيدرآباد جي ويجهو يا سنڌ جي اتر ۾ رهن ٿا. هنن مان گهڻن کي هن ملڪ ۾ رهندي ڪيتريون ئي پيڙهيون ٿي ويون آهن، هو چڱي چوڪيءَ ملڪيت وارا آهن. هنن مان ڪي نهايت قابل آهن ۽ ايترو علم اٿن جو چار پنج زبانون چڱيءَ طرح پڙهي، لکي ۽ ڳالهائي سگهندا آهن. هو قداور ۽ شڪل شبيهه جا سهڻا هوندا آهن. سندن زالون شڪل شبيهه ۾ مردن کان گهٽ نه هونديون آهن.

گهڻا افغان سردار، ممڪن آهي ته سنڌ ۾ مدد خان نورزئي جي مشهور حملي کان پوءِ رهجي پيا هجن. مدد خان کي 1781ع ۾ تيمور شاهه، ڪلهوڙن کي بادشاهي وٺي ڏيڻ لاءِ موڪليو هو، جو هنن کي ٽالپرن ملڪ مان هڪالي ڇڏيو هو. مدد خان، جنهن کي سنڌي ماڻهو حقارت کان فقط ”مدد“ ڪوٺيندا آهن، تنهن ڏاڍا ظلم ڪيا. هن وڻ وڍائي ۽ شهر ڊهرائي ڇڏيا. گوني نديءَ وارو ساڻو ۽ سبز علائقو به هن ويران ڪري ڇڏيو هو. ان کان سواءِ، هو ڪيترا ماڻهو قيد ڪري وٺي ويو هو ۽ ڪيترن کي عذاب ڏئي، کائڻ

سندن خزانو هٿ ڪيا هئائين. انهن ڪارنامن ڪري کيس سنڌي پٽ ۽ چارڻ بيتن ۾ پٽيندا آهن ۽ چوندا آهن ته هو سپاهي نه هو پر ڦورو هو.

1740ع ڌاري، جڏهن ڪلهوڙن جي صاحبي شروع ٿي، تڏهن سنڌ جا امير امراءَ، مشرق جي ٻين ملڪن وانگر سرڪاري عهديدار هوندا هئا ۽ گهڻو ڪري سنڌي باشندا هوندا هئا. پر ان گهراڻي جي پهرئين حاڪم، ميان مير محمد کان هڪ نهايت اهم سياسي غلطي ٿي. هن پنهنجن ٻن ڪوهستاني مريدن مير علودي ۽ مسعودي [5] کي جاگيرن ۽ ٻين رعائتن جا وعدا ڏئي، ويران پهڙن مان گهراڻي، ٽراڻيءَ ۾ آباد ڪيو ڏيئي واقعي نگار انهن دهقاني ماڻهن جي اچڻ جو هن ريت بيان ڪن ٿا: ”جڏهن بلوچ خدا آباد کان پندرهن ميلن تي پهتا تڏهن ڪلهوڙن جي حاڪم، معزز مهمانن جي استقبال ۽ کين درالسلطنت ۾ وٺي اچڻ لاءِ پنهنجا ڪيترا وزير ۽ امير، سونن سنجن وارن گهوڙن ۽ ٻين سوغاتن سان موڪليا. جڏهن سواري اڳتي وڌي ته هنن کي رستي ۾ رواجي لباس ۽ ٻروچن جو هڪ ٽولو مليو. جنهن جي پٺيان گڏهن تي، سندن زالون هيون. وزيرن، مير علوديءَ جي پڇا ڪئي. هنن جي عجب جي حد نه رهي، جڏهن خبر پيڻ ته گودڙي پوش مسافر جنهن کي هٿ ۾ ڏيري ۽ ڪلهي تي ڪانبو [6] هو، سو اهوئي شخص هو، جنهن جي استقبال لاءِ موڪليا ويا هئا! ميان صاحب

جي ماڻهن پنهنجي روايت مطابق سندس باعزت سلام ڪيو ۽ کيس هڪ عاليشان گهوڙي تي چاڙهي دارالسلطنت ۾ وٺي آيا. انهيءَ کان پوءِ بلوچن جا ڪٽڪ، پنهنجن اڳواڻن ۽ قومي سردارن جي اڳواڻيءَ هيٺ، ايندا ويا. هنن کي ڪيتريون جاگيرون مليون ۽ هو ناري نديءَ تي ملڪ جي ٻين آباد پرڳڻن ۾ شهر ٺاهي، ديرو جمائي وينا رهيا. انهن ڪوهستانين جي اچڻ کان اٽڪل پنجتويهه ورهيه پوءِ، ڪلهوڙن جي حاڪم ميان سرفراز ٻن ٽالپر سردارن، ميان مير بهرام ۽ هن جي پٽ صوبدار خان کي مارائي ڇڏيو. خون جو سبب هيءُ هو ته ڪلهوڙن جي حاڪم کي پنهنجن فوجي جاگيردارن جي وڌندڙ طاقت ۽ اثر جو انديشو ٿي پيو هو. پر ان ڪم کي سڀني نفرت جي نگاه سان ٿي ڏٺو، ڇاڪاڻ ته خون ڪليءَ درٻار ۾ ميان صاحب جي اکين اڳيان ٿيو هو، جو فوتيءَ جو مرشد هو مير بهرام جو پٽ، مير بجر، جڏهن حج تان موٽيو، تڏهن مگرئي ذات جي عبدالرحيم نالي هڪ سنڌي بزرگ سان مشورو ڪيائين. هن وچن ڏٺس ته جي تون ڪلهوڙن جي قوم جي جڙ بنياد اڪيڙڻ جو وعدو ڏيندين، ته پنهنجي مقصد ۾ ڪامياب ٿيندين. ان کان پوءِ هن هڪ معمولي مقابلي ۾ فتح پاتي، پر ڪاميابيءَ جي شرط جي پوڻيواري نه ڪيائين. چون ٿا ته جڏهن بزرگ عبدالرحيم سان ملڻ ويو ته هو ان وقت هڪ ٻئي فقير جي صحبت ۾ ويٺو هو. هن بزرگ هڪدم ڏانهن ڪري چيس:

بجرا اسان پاري، تو نه پاري،
هاڻي ويئي تنهنجي گهران
سرداري.

بئي فقير پڻ تائيد ڪئي:

ادا ڪي، م چئيسين،
ايندا ڪڪاڻي، پيت ڦاڙي ويسين

چون ٿا ته ٿوري وقت کان پوءِ، مير بجر جو ڪاڪاڻي قوم
جي ٽن ماڻهن خون ڪيو، جن کي ڪلهوڙن جي چرچ تي جوڌپور
جي راجا موڪليو هو. هن جي مرڻ تي سرداري سندس پائتي، مير
فتح علي خان ٽالپر جي هٿ ۾ آئي.

اهڙيءَ طرح، بلوچ سنڌ جا والي ولايت ٿيا، ۽ جيستائين
اسان ملڪ ملڪ فتح ڪيو، تيستائين برسراقتدار رهيا. مڪاني
واقع نگار جنهن جي تصنيف جو مٿي اختار ڏنل آهي، نهايت
موزون لفظن ۾ چوي ٿو ته ”چرخ گردون جا عجيب رنگ آهن. هو
بادشاهن کي فقير ۽ فقيرن کي بادشاهه بڻائي ٿو.“

هاڻوڪن سياحن، بلوچستان جي قومن جي نسل تي اهڙا
ته تفصيلوار احوال ڏنا آهن، جو انهن کي هتي دهرائڻ جو ضرور نه
آهي. البت هڪڙي نڪتي ڏانهن ڌيان ڇڪائڻ ضروري آهي.

پاتنجر ۽ پوستنس جو قطعي فيصلو آهي ته هي ماڻهو يهودين
جي نسل مان آهن. پاتنجر انهيءَ ڳالهه کان متاثر ٿيو آهي ته هنن
ٻنهي قومن جا رواج ۽ رسمون هڪ جهڙيون آهن. پر هو اها ڳالهه
وساري ٿو ته خود قرآن شريف ۾ ڪيتريون ڳالهيون توريت ۽
انجيل مقدس واريون ساڳيون آهن، تنهنڪري ان دليل تي هنن
ماڻهن کي يهودين ڏي چڪڻ منهنجي خيال ۾ صحيح نه آهي.
ساڳيءَ ريت، پوستنس پوشاڪ جي مشابهت جي راءِ قائم ڪري
ٿو، پر اها شهادت به معتبر نه آهي. خود بلوچن جي دعوا آهي ته هو
عربن جي نسل مان آهن. هو خاطريءَ سان چوندا آهن ته اسان جو
اصلي وطن حلب هو ”برهان قاطع“ ۾ ڪوچ ۽ بلوچ جي معنيٰ
لکيل آهي: ”جهنگلي قومون، جي مڪران جي پهڙي حدن اندر
رهن ٿيون ۽ حجاز جي عربن جو اولاد آهن.“ ”تحفة الڪرام“ جو
مصنف شايد سندن قوم کي خوش ڪرڻ جي ارادي سان کين
محمد بن هارون سان ڳنڍي ٿو، جو امير حمزي ۽ هڪ پريءَ جي
اولاد مان آهي. هڪ روايت آهي ته بلوچ جو لفظ ”بچ“ يعني پٽ
۽ ”لوچ“ مان نڪتل آهي. لوچ هڪ ٻانهيءَ جو نالو آهي، جنهن
کي محمد بن هارون مان حمل ٿيو هو پر ڏسجي ٿو ته هي روايتون
گهڻي ڀاڱي ڏند ڪٿائن تي مبني آهن. مڪاني شهادت بهرحال
بلوچن جي عربي نسل جي فائدي ۾ ٿي نظر اچي، پر باريڪ نظر
ڪبي ته ان تي هڪ وڏو اعتراض هي نظر ايندو، ته بلوچن کي

پنهنجي اصولڪي زبان جو هڪ لفظ به ياد نه آهي ۽ هو هڪ قديم ۽ شايد ايراني طرز جي زبان ڳالهائين ٿا. بهرحال، منهنجي نظر ۾ هي مسئلو اهڙو اهم نه آهي، جو ان تي وڌيڪ ويچار ڪجي.

ڪلهوڙن جي گهراڻي کان پوءِ، جڏهن ٽالپرن جو تيلو ٿيو، تڏهن جيئن مٿي ڏيکاريل آهي ته هنن پنهنجن هموطنين جا لشڪر گهراڻي کين زمينون، جاگيرون ۽ ٻيون رعايتون ڏئي، ملڪ وسائي ويهڻ لاءِ همٿايو. هنن جي پٽي جا شرط جاگيري سرشتي جهڙا هوندا هئا. هر هڪ سردار کي لڙائيءَ وقت حاڪم سان همڪاب رهڻو پوندو هو. ملازمن جو تعداد مقرر ٿيل ڪو نه هوندو هو. پر هر هڪ گهر جو وڏو ان ڳالهه ۾ پنهنجي عزت سمجهندو هو ته ميدان جنگ ۾ منهنجي پٺيان سڀ کان گهڻا پوئلڳ هجن. اهڙيءَ طرح ٽالپرن جي ڏينهن ۾ بلوچي سردارن هڪ فوجي حڪومت جي صورت اختيار ڪئي، جهڙيءَ طرح انگلينڊ جي فتح کان پوءِ اتي نارمن قوم ڪئي هئي.

مشرقي ملڪن ۾ پنڱت جا دؤر نهايت بي بقا هوندا آهن. سر چارلس نيش، ڇهن مهينن جي اندر، بلوچ قومن جو ڊول اهڙو ته ڦيرائي ڇڏيو، جو هنن جي حيثيت تمام ڪمزور ٿي ويئي. ان معاملي ۾ هيٺيان اڀاءُ تمام ڪارگر ثابت ٿيا هئا:

پهريون، عام ماڻهن جا هٿيار ڪسڻ يا ماڻهن کي هٿيارن

سان گهڻو کان منع ڪرڻ. هن حڪم جا به نتيجا نڪتا: هڪڙو هي ته ڏيهي ماڻهن جي دلين ۾ هڪ قسم جي حيرت پيدا ٿي، ڇاڪاڻ ته هو پيڙهين کان وٺي بندوق، تراز ۽ ڍال کان سواءِ ٻاهر ڪو نه نڪري سگهندا هئا. ٻيو وڏو فائدو هيءُ هو ته هٿياربند ماڻهن جو گهڻي تعداد ۾ گڏ ٿيڻ محال ٿي پيو.

ٻيو اڀاءُ، خون، ڌاڙا، قريون، زالون مارڻ ۽ اهڙن ٻين ڏوهن جي ترٽ ٿڌي تي سزا، بلوچ کي ڪاري ڪاريءَ جي ڏوهه ۾ قاسي ڏيڻ، شايد انصاف جي اصولن جي مطابق نه هجي، پر ان جي مصلحت ۽ ضرورت تي ڪنهن به قسم جو اعتراض ٿي نٿو سگهي.

ٽيون اڀاءُ، سردارن، جاگيردارن ۽ زميندارن جون ڪڙمين مٿان اختياريون ڪسي، سندن طاقت کي ڪمزور ڪري، آخر ختم ڪرڻ. رعيت کي اهو ذهن نشين ڪرايو ويو ته حڪومت جون واڳون سرڪار جي هٿ ۾ آهن. جاگيردارن کي اها خاطري ٿي ته حڪومت سندن هٿان نڪري چڪي هئي.

بلوچ، سنڌيءَ کان شڪل شباهت ۾ البت سرس آهي. هو رنگ جو وڌيڪ گورو، بدن جو سگهارو ۽ هڏ ڪاڻ جو مضبوط آهي. هن کي پنهنجي نموني جي عزت ۽ شان هوندو آهي. هو بزدليءَ کي اڳئين زماني [9] جي پهلوئن وانگر نفرت سان ڏسندو آهي ۽ هو ڪافي قومي فخر ۽ عزت رکندو آهي. پر هو وفادار نه

آهي ۽ خونريزي ڪري ٿو هو باز يا گهوڙي کي هيرائڻ جو ڪم. لکڻ پڙهڻ کان وڌيڪ شاندار پورهيو ڪري سمجهندو آهي. هو بغداد ۽ بخارا جي سڀني علمن تي ڪمال حاصل ڪرڻ کان، ترار جي هڪ ڌڪ سان دنبي کي به اڌ ڪري وجهڻ وڌيڪ پسند ڪندو آهي. ان ڪري سنڌ ملڪ ۾ هن وقت پڙهيل بلوچ ماڻهو نه هئڻ برابر آهن. امير خود فارسيءَ جي ٿوري گهڻي علم تي ڪفايت ڪندا آهن، ۽ مغرب [11] کان جيڪي ڪتاب گهرائيندا آهن، تن کي هو هٿ به ڪو نه لاهيندا آهن. ٽالپر خاندان جي هڪڙي سردار مون کي پراڻي زماني جي نوع ۾ چيو ته ”مان پاڻ لکي نه ڄاڻان، پر پڙهيل منشيءَ کان سواءِ ٻاهر ڪڏهن ڪو نه نڪرندو آهيان.“

بلوچ بيڪار سپاهي نه آهي. هن کي ننڍي هوندي کان وٺي هٿيارن ڪم آڻڻ ۽ خطرن کي منهن ڏيڻ جي سکيا ملندي آهي. هو دلير ۽ سگهارو آهي، پر شمشير زنيءَ ۾ چالاڪ نه آهي. هو ترار هڻڻ جو هنر ڄاڻي، پر ڍال سان وار چڱيءَ طرح تاري سگهندو آهي. هو شمشير زنيءَ ۾ ٻين قومن کان پٺتي آهي، پر هن جي خوبي، اها آهي جو هو عربن وانگر زور وارو ڌڪ هڻي سگهندو آهي ۽ پنهنجي گري ۽ ڀروسو جهڙي جوهردار ترار [12] سان گهڻو هاجو ڪري سگهندو آهي. ڏيهي حاڪمن وٽ لشڪر جي هٿياربند سپاهين کي، غير مسلح سپاهين کان وڌيڪ عزت

ملندي هئي، هو ويڙهه ۾ هيٺيان هٿيار ڪم آڻيندا هئا: جامڪيدار بندوق، ڊگهين ديسي پر مضبوط نيزن سان، پستول (ورلي)، تلوارون، بڙچيون، پالا، خنجر ۽ عجيب شڪل جون سڌيون تلوارون، جن کي ڪتاري چوندا آهن. ڪمان ورلي ڪم ايندي هئي. ان ڪري منهنجي راءِ آهي ته بلوچن جي بازن ۾ اها قوت نه آهي، جنهن انگلينڊ جي سڪس قوم جي هٿ ۾ ڪمان کي هڪ جبرو هٿيار ثابت ڪيو هو، ۽ افغانن [13] وٽ اڃا ڪارائتو هٿيار آهي. يورپ جي پهلوئن واري زماني ۾ جا گري زره بچاءُ لاءِ پائيندا هئا، تنهن جي خبر بلوچي سردارن کي ڪا نه آهي. هو کليل منهن، گچي، بانهن ۽ سٿرن سان وڙهندا آهن. مٿي جي حفاظت ڪنگور سان ڪندا آهن، جو ريشمي اسٽر سان لوھ جو ٽوپ هوندو آهي. ان جي مٿان ريشمي پڳ ٻڌي ڇڏيندا آهن. پڳ جي مٿان بعضي بعضي توڙهو يا رک جي چلن جي جاري ٻڌندا آهن. بدن تي سٿرن تائين سوڙهي زره هوندي اٿن. سڀ کان عمديون زرهون خراسان ۽ ايران کان اينديون آهن. اهي چاندي يا رک جي جاريءَ جون ٺهيل هونديون آهن. بعضي انهن تي سونو پاڻي يا رنگ چڙهيل هوندو آهي، ۽ ٻيون جرڪنديون آهن. ڪي امير زره جي هيٺان يا ان جي بدران ريشمي ڪوٽ ڍڪيندا آهن. جو ولاهتي ڪپڙي جو ٺهيل هوندو آهي ۽ گهڻا مضبوط سبيل ته هوندا اٿس. ان جي پاڻڻ سان تلوار جو ڌڪ اثر نه ڪندو آهي پر اهو گرو ۽

اهنجو هوندو آهي. هتن جي بچاءَ لاءِ دستانا هوندا اٿن، جي زره وانگر رک جي چاريءَ جا ٺهيل هوندا آهن. هيءَ هڪ تمام ضروري شيءِ هوندي آهي ڇاڪاڻ ته تلوار جو منيو آڱرين جي حفاظت نه ڪري سگهندو آهي. ڍالون هر هڪ جي مرضيءَ مطابق مختلف مقدار ۽ شڪل جون هونديون آهن. اهي گهڻو ڪري چمڙي يا گيندي جي ڪل مان ٺهيل هونديون هيون.

ٻين ڏيهي حاڪمن وانگر سنڌ جي ميرن کي باقاعدي لشڪر ڪونه هوندو هو ۽ نه وري هنن جي سپاهين کي باقاعدي تربيت ملندي هئي. هنن کي تازو يورپي طريقي جي ڪجهه سکيا ڏني ويئي هئي. بلوچ خاص ڪري مري ۽ اتر جون ٻيون ويڙهو قومون، سپاهين جي پلٽڻ وانگر باقاعدي حملي ڪرڻ جي بدران نشي ۾ مست ٿي، ڏوڪي، دشمن جي مٿان وڃي ڪڙڪڻ پسند ڪنديون هيون. اهو هڪ ڪارگر طريقو آهي، جو عربستان ۽ افغانستان ۾ ثابت ٿي چڪو آهي، پر اهو فقط تڏهن ڪامياب ٿي سگهي ٿو، جڏهن حملي ڪندڙ وڏي تعداد ۾ هجن.

ڏيهي حڪومت جي سپاهه جي پگهارن بنسبت جدا جدا رايا آهن: هڪ پيادي کي گهٽ ۾ گهٽ ساڍا ٽي رپيا مهيني ۾ ملندا هئا. ڪن گهوڙيسوارن کي رپيو روز جو ملندو هو. سردارن ۽ عملدارن کي سندن عهدي مطابق مقرر اجورو ملندو هو. ان کان سواءِ هو دشمن جي ملڪ ۾ ڦرمار جدا ڪندا هئا ۽ پنهنجي ملڪ جي

لوازم ڏيڻ کان نٿائيندا هئا. فوجي زيادتين جي حد ڪا نه هوندي هئي. بدانتظاميءَ جي ڪري فوج جي جدا جدا طبقن ۾ هڪ ٻئي لاءِ عزت ڪا نه هوندي هئي. پراڻين به نه آهي ته هنن ۾ ڪا محبت يا اخلاص جي ڪمي هئي.

ڏيهي حڪومت ۾ زنا ۽ حرامڪاري ورلي ٿيندي هئي. بينل ۽ پڙهيل ماڻهن ۾ زالن جي ستر لاءِ سخت اپاءَ ورتا ويندا هئا ۽ ترار جو ڊپ گهٽ ذات وارين زالن کي هميشه سنئين رستي تي هلائيندو هو. جڏهن اسان ملڪ فتح ڪيو ۽ مڙسن کي قانون شڪنيءَ کان منع ڪئي، تڏهن سنڌي چوڻيءَ موجب ” زالن سمجهيو ته هاڻي ترار اسان جي اڳڻ کان جدا ٿي ويئي آهي نتيجو اهو نڪتو، جو هنن هر نموني جي بدڪاري ڪرڻ شروع ڪري ڏني. مگر ٿوري وقت کان پوءِ قدرتاً انهن کي اها بد راهه ڇڏڻي پيئي. بنگت درجي بدرجي وري پنهنجي اصولوڪي صورت اختيار ڪئي، ۽ چريءَ ۽ تلوار جي جڳهه ڪلف ۽ ڪڙن ورتي.

بلوچن جون زالون کي ورلي ايتريون تعليم يافته هونديون آهن، جو مختصر فارسيءَ ۽ سنڌيءَ کان سواءِ ٻيو ڪجهه پڙهي سگهن. کي ٿوريون لکي ڄاڻن. هو پنهنجو وقت گهڻو ڪري ڏاڳن وٽن، ڪپڙن ٺاهڻ ۽ پائڻ ۽ اهڙين ٻين مشغولين ۾ صرف ڪنديون آهن. سنڌي ۽ هندو عورتن جي مقابلي ۾ هو هر ڳالهه ۾ وڌيڪ جرات ڏيکارينديون آهن. مٿئين طبقي جون زالون باوقار ۽

بااخلاق هونديون آهن. هندستان جي هلڪيءَ طبيعت وارين ڇولين عورتن جي مقابلي ۾، هو گڻپير نظر اينديون آهن. هنن کي نڪي ته زهر ڏيڻ جي خبر آهي، ۽ نه وري خودڪشي ڪنديون آهن. گهڻيون بيوهه زالون وري شادي ڪرڻ کان انڪار ڪنديون آهن. مون ٻڌو هو ته هڪڙي ماڻهوءَ پنهنجيءَ پيٽ کي چيو هو ته هو ٻيو نڪاح ڪري يا هميشه لاءِ گهر ۾ روزي [15] ۾ رهي. چون ٿا ته هن تنها رهڻ پسند ڪيو ڪي زالون جن کي زاهد ٿيڻ جي تمنا هوندي آهي، سي شادي ڪرڻ کان انڪار ڪنديون آهن ۽ تنهائيءَ جي حياتي اختيار ڪنديون آهن. پراڻا مثال ٿورا آهن. بلوچي زالن کي پنهنجن ٻارن لاءِ محبت هوندي آهي ۽ هو پنهنجن مذهبي فرضن تي پورو پورو ڌيان ڏينديون آهن. حج جون مشڪلاتون ۽ خطرا هنن کي مڪي شريف وڃڻ کان ڪونه روڪيندا آهن.

ٻروچن ۾ اهو برو رواج آهي ته سرتن يا غير شادي شده عورتن مان جي چوڪريون [16] پيدا ٿينديون اٿن، تن کي آفيم ڏئي يا ٻي طرح، [17] ماريون آهن. ناجائز حمل جي حالت ۾، هو ٻارن کي ڪيرائڻ جون دوائون به استعمال ڪندا آهن، پر انهن جي ڪاميابيءَ جي خاطري ڪانه هوندي اٿن، پر اهي رواج رڳو ڪن وڏن ماڻهن ۾ آهن، جي پنهنجن حاڪمن جي پيروي ڪندا آهن ۽ ناجائز ٻارن جي حياتي وٺڻ ۾ پنهنجي وڏائي سمجهندا آهن، توڙي جو هنن کي خبر هوندي آهي ته مذهبي نقطئه نگاهه کان اهو ڪيڏو گناهه

آهي. اسان جي حڪومت ۾ چوڪرين جي هتيا گهٽ ٿي آهي، پر بلڪل بند اڃا ڪنهن به صورت ۾ ڪانه ٿي آهي. بلوچن کي ڏيئرن لاءِ وري اها محبت هوندي آهي، جا ڪين پتن لاءِ هوندي آهي. اڪثر مشرقي ملڪن ۾ چوڪريون بوجهه سمجهيون وينديون آهن ۽ ملڪ ۾ امن امان نه هئڻ سبب انهن جي حياتي سچ پچ جوڪائڻي آهي. پانڊجي ٿو ته فطري پيار ۽ اولاد جي محبت جو به جدا جدا هنڌن تي جدا جدا تصور آهي. ملبار جي نائڙ قوم [18] جا ماڻهو يورپ جي عالمن جي پدري ۽ مادري محبت جو هڪ عجيب خيال ۽ اصطلاح ڪري سمجهندا آهن، ڇاڪاڻ ته هنن کي ننڍي هوندي کان وٺي اهو سبق ڏنو ويندو آهي، ته چاچو پيءُ کان وڌيڪ ويجهو عزيز آهي، جنهنڪري هو پائڻين کي پتن کان وڌيڪ پيار ڪندا آهن!

بلوچن کي لڙائيءَ ۽ شڪار لاءِ بي انتها محبت هوندي آهي، جنهنڪري هو گهوڙن، اٺن ۽ بازن جو وڏو قدر ڪندا آهن. عربستان وانگر هت به گهوڙيون گهوڙن کان وڌيڪ پسند ڪيون وينديون آهن. غريبن ۾ ته گهوڙي هڪ گهر جو پاتي ڪري ليکي ويندي آهي، گهڻا ماڻهو پاڻ وقت تي ماني نه کائيندا آهن، پر پنهنجي پياري وهت کي بڪ نه ڏيندا. گيهرائي سيدن ۽ ڪوسن، قمرطين، مرين ۽ نظاماڻين [19] جون گهوڙيون بهترين نسل جون سمجهيون وينديون آهن. هڪ چڱيءَ گهوڙيءَ جي قيمت

ڪوهستان ۾ اڳي اٽڪل 400 رپيا هندي هئي. هاڻي ان رقم جو اڌ يا چوٿين پتي مس ٿيندي. چاليهن ڏينهن کان پوءِ گهوڙيءَ جو ڦر ماءُ کان ڇڏائي ان کي اٺ، ٻڪري يا گئونءَ جو ڪير پياريندا آهن. اٺ جو ڪير زياده مفيد سمجهيو ويندو آهي، جو چون ٿا ته اهو پنڌ وڌائيندو آهي. مينهن جي ڪير کان پاسو ڪندا آهن، جو چون ٿا ته ان جي ڪري گهوڙو پاڻي ڏسي ويهي رهندو آهي. پهرئين سال ۾ ئي گهوڙي جي سڪيا شروع ڪئي ويندي آهي. ڇهن مهينن ۾ گهوڙو پنڌ ڪرڻ، قدم قدم هلڻ، پڇڻ ۽ ڌڙڪي سڪي ويندو آهي. بلوچن کي گهوڙن سڪارڻ جو شوق آهي، هو انهن کي هڪدم ڦرڻ، بيهڻ، چال مارڻ زمين تي ڪري پوڻ ۽ مشرقي نموني جي پين ڪرتبن جي مشق ڪرائيندا آهن. گهوڙن کي دوائون ورتي ڏنيون وينديون آهن. گهوڙن ۽ بازن لاءِ ”فرسي نامي“ ۽ ”باز نامي“ [30] ۾ جي نسخا لکيل آهن، تن موجب دوائون ڪونه ڏيندا آهن. مگر انهن کي اهي ستيون ڦڪيون ڏنيون وينديون آهن، جي آزمودي ۾ ڪارائتيون ثابت ٿيون آهن ۽ جن جو رواج آهي. خان بدوش ماڻهوءَ جي سفر جو مدار اڪثر گهوڙي جي رفتار ۽ تربيت تي هوندو آهي، تنهنڪري ان کي سفر لاءِ محنت ۽ خبرداريءَ سان تيار ڪيو ويندو آهي. سفر کان ڪيترا ڏينهن اڳ ان کي ان دنبي جي اوباريل منڍي ۽ ٻيو گوشت ۽ گيهه ڪارايو ويندو آهي. پاڻي ۽ ڪچو گوشت تمام ٿورو ڏيندا اٿن. انهن کي ورزش

ڊگهي ڪرائيندا آهن، جيتوڻيڪ اها سخت نه هوندي آهي. پگهر جلدي جلدي ڏياريندا اٿن، پر گهڻو نه. گهوڙن جي تربيت جو هيءُ طريقو نهايت ڪارگر هوندو آهي. ان سان گهوڙي جي صحت ۽ دم بيٺي سڌرندا آهن.

بلوچن ۾ به، پين پنتي پيل ڪوهستاني قومن وانگر، جي جاگيرداريءَ جي ماحول ۾ پليون آهن، فرقيوارانه جذبو گهڻو آهي. ٽالپرن کان سواءِ ٻيو ڪو به خاندان ڌاريءَ قوم جي هڪ لائق چوڪر کي ٻانهن ڏيڻ کان انڪار ڪونه ڪندو پر اها ڳالهه پسند ڪونه ڪونه ڪندو راج جا سڀ ماڻهو سردار کي هر سال سرشماري ڏيندا آهن ان کان سواءِ جيڪڏهن خاندان ۾ ڪو ڄم، شادي يا موت ٿيندو هو ته هو پاڻ به ڏيندا اٿس.

جت [21]، جن کي جت، جت يا جت به ڪري لکندا آهن، سي ڪلهوڙن جي ڏينهن ۾ حڪومت ڪندڙ طبقي جا ماڻهو هوندا هئا. شايد اهو ئي سبب آهي جو ”تحفة الڪرام“ جو مصنف انهن کي بلوچن جو هر نسل ڪري لکي ٿو. مگر بلوچ انهيءَ ڳالهه کان بلڪل انڪاري آهن خود جتن جو چوڻ آهي ته هو رسول ﷺ جي اصحاب عقييل جو اولاد آهن. پر هو جيڪا جتڪي ٻولي ڳالهائيندا آهن، سا ڏيکاري ٿي ته هو پنجاب [22] ۽ ابي، جهنگ سيال، ملتان يا ڪن پين ضلعن مان آيا هوندا، جن جي آباديءَ جو دارو مدار پنجن ندين تي آهي. هو لڙاين يا ڏڪر جي ڪري

پنهنجي ملڪ مان لڏي ڏکڻ طرف سبيءَ ۽ ان جي آسپاس وارن پهاڙن ۾ اچي ويٺا هئا. سمجهيو وڃي ٿو ته هو سنڌ ۾ ڪلهوڙن جي صاحبيءَ کان ٿورو اڳ آيا هئا. هنن جلد ئي پنهنجي مردانگيءَ ۽ قوت جي ڪري نالو ڪڍيو افسوس آهي ته هن وقت، انهن ۾ ڪو به نمايان گڻ نه رهيو آهي. هنن جي جاگيردارن، زميندارن ۽ سردارن جي اولاد مان هاڻي اهڙو ڪو نه رهيو آهي، جنهن کي دولت يا عهدو هجي. هنن جون مکيه وسنديون ڪڪڙائي، جاتي، چانڊيو، ماجر، قلجي ۽ جوهي ۾ آهن. هن وقت، هو گهڻو ڪري پوکي راهي ڪندا آهن ۽ اُت پاليندا آهن. هو هڪ بي ضرر قوم نظر ٿا اچن. سندن گهڻيون ئي ذاتيون آهن. جن مان مکيه هي آهن! ٻٻر، پٽي، جسڪاڻي، جوبا، ڪلرا، مگسي، ميرجت، پرهياڙ، سنجراڻي، سيال ۽ سولنگي.

ميمڻ فقط شايد عربي لفظ ”مومن“ جي بگڙيل صورت آهي. پانئجي ٿو ته اهو نالو هنن ماڻهن تي تڏهن پيو، جڏهن هو هنن مان مسلمان ٿيا. سنڌ ۾ گهڻائي ميمڻ رهن ٿا. خاص ڪري حيدرآباد، سيوهڻ ۽ ڪراچيءَ جي طرف. هنن جو اصلي وطن شايد ڪڇ آهي، جو هو انهن مان گهڻا اڃا اتي رهن ٿا. اسان جي صوبي يعني سنڌ ۾ هو آبادي ڪندا ۽ اُت پاليندا آهن. هو ٻين سنڌين جهڙي پوشاڪ پهريندا آهن، پر هو اڪثر مٿو ڪوڙائيندا آهن، خاص ڪري ٻڍايي ۾، ۽ پڳ ٻڌندا آهن، پر بعضي هو سنڌي

ٿويي به پائيندا آهن. هنن گهڻا عالم پيدا ڪيا آهن ۽ مذهبي علمن جي ملڪ [25] ۾ چڱي اشاعت ڪئي اٿن. ميمڻن ۾ بيوه ۽ ڌيءَ کي شرعي حصو ملندو آهي. ميمڻ هڪ معزز قوم آهي، البت طمع جي ڪري بدنام آهي.

خواج [26]، جنهن کي سنڌ ۾ عام طرح خواجو يا کوچو چوندا آهن، سا اصل ۾ هڪ ننڍي ٻاهرين قوم آهي. هو گهڻو ڪري ڪراچيءَ ۾ رهن ٿا، جتي هنن جا اٽڪل ٽي سؤ گهر ٿيندا. هنن جي پنهنجي چوڻ موجب هو ايران [27] کان آيل آهن. هو شايد ايران مان ان وقت نڪتا هئا، جڏهن هلاڪو خان اسماعيلين سان سختيون ڪيون هيون. سنڌ ۽ ڪڇ ۾ جيڪي هندو اڳتي هلي پير صدر الدين جي تبليغ هيٺ مسلمان ٿيا، تن کي به خواج ڪوٺيندا آهن. هو اڃان به اسماعيلي فرقي جا آهن. هو جماعتخاني ۾ عبادت ڪندا آهن، جو خاص ان ڪم لاءِ هوندو آهي. هن وقت، ورلي سنڌي خواج گهڻي علم وارا آهن انهيءَ معاملي ۾ هو پنهنجن هندستاني ۽ مسقط جي ڀائرن کان پنڌي پيل آهن. اسان جي صوبي سنڌ ۾ هنن ايتري ترقي ڪئي آهي جو پنهنجي لاءِ ڪي اکر ايجاد ڪيا اٿئون.

خواجو سنڌي ٿويي يا پٽڪو پائيندو آهي. هو اڪثر مٿو ڪوڙائيندو آهي ۽ لوندڙين مٿان زلف ڇڏيل هوندا اٿس. زالون ۽ مڙس ڳاڙها يا اڇا ڪپڙا پائيندا آهن. هو ڪاري رنگ کان پاسو

ڪندا آهن. عام ماڻهن کي نيرو رنگ پسند هوندو آهي. ٻي پوشاڪ عام سنڌين جهڙي هوندي اٿن. سڀ ڊگهي ڏاڙهي ڇڏيندا آهن. جوان ماڻهو مڇن جي سنت کي نه وٺائين.

مهائڻا يا ماڇي ذات وارا هندن مان مسلمان ٿيل ٿا ڏسجن. هي ماڻهو وصفن ۾ سنڌين جهڙا اصل کي نه لڳندا آهن. هنن جا مهاندا هڪڙي عجيب قسم جا هوندا آهن ۽ رنگ تمام سياه هوندو اٿن. هنن جون زالون جوانيءَ ۾ اڪثر حسين هونديون آهن. پر گهڻي ڪم ۽ رولڙي ۽ ٻين سببن ڪري جلد ئي انهن جو حسن مارجي ويندو آهي. مهائڻا گهڻو ڪري منچر، ماجر ۽ ڪينجهر ڏيندڙن جي آسپاس رهندا آهن. ڪينجهر ڏيندڙن تي سنڌ جي اڳوڻي حاڪم، ڄام تماچيءَ جي محل جا نشان آهن، جنهن هڪڙي مهائڻي جي حسين ڌيءَ سان شادي ڪئي هئي. انهيءَ واقعي جو بيان مڪاني روايتن ۾ ڏنل آهي، ۽ سنڌ جي شاعر، شاه پٽائيءَ ان کي پنهنجي سنڌي صوفيانه ڪلام ۾ هڪ قسم جي حيات جاودان بخشي آهي. مهائڻن جي زبان تمام ڪريل آهي. مرد سگهارا ۽ محنتي آهن، پر کين پنگ، آفيم ۽ هر قسم جي نشي جو مرض آهي. هنن جو گذران تنگ [32] ۽ حياتي جوڪي واري هوندي آهي. سندن اڌ وقت پاڻيءَ ۾ يا پاڻيءَ تي گذرندي آهي. شايد انهن سببن ڪري سندن اخلاق تي برون اثر پيو آهي. هو سنا تارو آهن، ۽ ٿيڻ به کپين. هنن جا ٻار جيئن هلڻ سکندا آهن، تيئن ترڻ به شروع ڪندا

آهن. هو بي دين ڪو نه آهن. هنن وٽ باقاعدي مسجدون ۽ عبادتخانا آهن، ۽ پيرن، ٻين سڀني مذهبي ماڻهن کي مان ڏيندا آهن. خواجہ خضر جي نالي ۾ سنڌونديءَ جي پوڄا ڪندا آهن. هنن جي هڪ رسم آهي ته وقت بوقت خواجہ کي نڪر جي چاڏيءَ ۾ چانور وجهي، ڳاڙهي ڪپڙي ۾ ويڙهي، نذر يا پيٽا ڏيندا آهن. مهائڻن جي قبيلي جا گهڻائي پاڙا آهن. انهن جا راڄوڻا فيصلا چڱا مڙس ڪندا آهن، جن کي عدالت ڪرڻ جي اڪلي اختيار هوندي آهي.

سنڌ ۾ ٻن قسمن جا شيدي غلام آهن: هڪڙا گهر ڄاوا ۽ ٻيا اهي جيڪي مسقط ۽ عربستان [33] جي اڀرائين ڪناري وارن بندرن مان آڻيندا آهن. گهر جا ڄاوا ڪتنب جي پاتين وانگر هلايا ويندا هئا. سنڌ ۾ هندستان وانگر زمينداري غلامي جو رواج ڪو نه هوندو هو. هندستان ۾ ڪيترا ڪڙمي زمينن تي وينا هوندا هئا ۽ ان سان گڏ وڪامندا يا ورثي ۾ ملندا هئا. انهيءَ کي زمينداري غلامي سرشتو سڏيندا هئا. سو اتي جڏهن غلامن کي قانوني رهاڻي ملي، تڏهن آزاديءَ جي نعمت هنن لاءِ سچ پچ وڃي [34] ٿي پئي. ميرن جي ڏينهن ۾ اٽڪل ڇهه ست سؤ زنجباري، بمبائي، حبشي ۽ ٻيا ڪاريءَ چمڙيءَ وارا غلام سال ۾ واپاري آڻيندا هئا. هاڻي انسانن جو اهو واپار ذري گت بند ٿي ويو آهي.

غلامن جي قيمت چاليهن کان هڪ سؤ پنجاهه رپين تائين هوندي هئي. چوڪرين جي قيمت چوڪرن کان زياده هوندي هئي ۽ اهي گهراڻيندا به گهڻي تعداد ۾ هئا. حبشي، خاص ڪري عورتون، بعضي بعضي 40 يا 50 پائونڊن ۾ وڪامنديون هيون. هنن جو پنهنجو چوڻ آهي ته کين ننڍي هوندي ان، ڪپڙي ۽ ٻين ضروري شين تي واپارين کي وڪڻندا هئا. ٻارن کي زوريءَ به کڻندا هئا. ڪيترن کي قاسائي سامونڊي واپارين کي وڪڻندا هئا، جي واپار لاءِ سندن ملڪ جي ڪناري تي ايندا هئا. گهڻي ۾ گهڻا غلام ڪٽومندو علائقي مان ايندا هئا جو سواحلي ملڪ جي لڳ آهي. هو لامي، باراماجي ۽ ڪينڪوٿر شهرن جا نالا وٺندا آهن. هنن جو چوڻ آهي ته انهيءَ ملڪ ۾ مسلمان [36] ۽ ڪي بت پرست ماڻهو رهندا آهن. هو انهن جي قلعن، سردارن، ۽ فوج جون گهڻيون ڳالهيون ڪندا آهن. سنڌ ۾ شيدين جون مکيه ذاتيون هي آهن:

دينگريڪو	مريما
دونديري	مريما ڦاڻي
گندو	تو وٿر
ڪمٽگ	مياس
مڪوندي	مياسيندا
مڪوٽا	مزگرا
متونبي	نرزميزا

مڪامي	نپامڙي
مساگر	تيمالوئي
مندوئي	ظالما
مڪوڊونگو	زنزيرگري

شيدن کي گهڻو ڪري گهوڙن جي سنڀال، يا گاهه ڪرڻ يا مزوريءَ لاءِ وادين، لوهارن ۽ ٻين ڪاسبين وٽ ڪمي ڪري رکندا آهن. هنن کي کاڌو ڪپڙو ملندو هو، پر مالڪ کين ورلي پاڻ سان گڏ ڪارائيندا هئا.

ڪيترا شيدي غلام وڌن عهدن کي وڃي رسيا. هو ميرن جا پروسي جوڳا ملازم هوندا هئا، ۽ ان حيثيت ۾ آقائن وٽ سني هلندي پڄندي هوندي هيئن. شيدي هوش محمد، مير شير محمد جو خاص خدمتگار، انهيءَ قسم جي طبقي مان هو. هڪڙو مشهور تاريخ نويس ته هن کي مارشل هاش سان ڳنڍي ٿو، پر مون کي ان باري ۾ ڪا ثابتي ڪا نه ملي آهي. شيدي گهڻو ڪري پنهنجي قوم جي زالن سان شادي ڪندا هئا. وڏن گهرن ۾ هنن کي ٻين ملڪن جي ٻانهين سان لاڳاپو رکڻ ڪو نه ڏيندا هئا. غلامن جا ٻار به غلام هوندا هئا. هنن کي آزادي ورلي ملندي آهي. گهڻا سنڌي مسلمان، شيديائين سان شادي ڪندا هئا. ڏيهي ماڻهو هنن جو اولاد پسند ڪندا آهن، پر يورپي ماڻهن جي نظر ۾ خاص خوبي ڪا نه آهي. سنڌي شيديءَ جي اولاد کي گبو ۽ بيءَ پيڙهيءَ ۾

قنبرائي چوندا آهن

سنڌ ۾ شيدي نهايت جاهل ۽ اڻپڙهيل آهن. هو هڪ ئي وقت کلمڪ ۽ تتدمزاج، خوش خلق ۽ جوشيلا هوندا آهن. سنڌي چوندا آهن ته هو اٺ جهڙو وير رکندا آهن ۽ بعضي بعضي اهڙا ته بدمزاج ٿيندا آهن جو شديد سزائڻ کان سواءِ نه سڌرندا آهن. هو اهڙا ويڙهو آهن، جو ميرن جي ڏينهن ۾ اهڙو ڪو جمعو ورتي گذرندو هو، جنهن تي هو پاڻ ۾ تلوارن سان نه اٽڪندا هئا. هو بهادر پر بيرحم ۽ فريبِي پر ساڳئي وقت محبتي ۽ وفادار هوندا آهن، ۽ جي خوش خلق هوندا آهن ته چڱا لڳندا آهن.

وچ ايشيا ۾ هو گهرن ۾ ڪم ڪندا آهن ۽ ماڻهو هنن جي عادتن کان چڱيءَ طرح واقف آهن. اتي به چون ٿا ته انهن جا ساڳيائي افعال هوندا آهن. هو نهايت عيش پرست آهن: ڪاڻڻ، پيئڻ، ڳاڻڻ ۽ نچڻ جا ڏاڍا شوقين هوندا آهن. هنن ۾ راڳ ۽ ناچ ساڳئي وقت ٿيندو آهي. مرد ۽ زالون گڏ يا هڪ ٻئي جي سامهون بيهاريندا آهن: ناچ پهريائين بي مزي هوندو آهي. زالون فقط اڳتي ۽ پوئتي ٿينديون ۽ بعضي بعضي قيربون پائينديون آهن. مرد هنن کي حسرت جي نگاهه سان ڏسندا آهن. جڏهن مردن جو وارو ايندو آهي، تڏهن هو ٽينگ ٽپا ۽ مروتا مروتا ڏئي، مجلس کي وندرائيندا آهن. نقارن جي شوخ آواز، راڳ ۽ زالن جي تيز چيخن [36] تي، بانهان، جي اڳيئي نشي ۾ مست هوندا آهن. سي

بعضي هوش کان نڪري ويندا آهن. مون ڪيترن موقعن تي ڏٺو آهي ته هو ايتريءَ دير تائين ۽ ايتري جوش سان نچندا آهن جو بيهوش ٿي ڪري پوندا آهن ۽ ماڻهو تنگا ٽولي ڪري کڻي ويندا اٿن. ڪراچيءَ جي ڀرسان، منگر پير جي مشهور درگاهه تي، هو باقاعدي ترتيب سان ناچ ڪندا آهن. ناچ گدامڙيءَ جي وڻ هيٺان ٿيندو آهي. شيديائين جي حسن بنست جيترو ٿورو چئجي اوترو چڱو. منجهن هزارن ۾ ڪو هڪڙو موچارو منهن نظر ايندو.

سنڌ ۾ گهڻن شيدين کي پنهنجي زبان کان نه ايندي آهي. جي هن ملڪ ۾ ڄاوا نپنا آهن، تن کي ڪي ٿورا لفظ ايندا آهن، جي هنن پيءُ ماءُ کان ٻڌا هئا. جيڪي پنهنجي ملڪ کان ننڍي هوندي آيا هئا، تن کي به مادري زبان وسارڻ لاءِ ڪافي وقت مليو آهي. تنهن کان سواءِ، هنن جون زبانون ورتي لکيل [37] هونديون آهن، تنهنڪري هنن جي ڪا مقرر زبان نه آهي. هو اڪثر هڪ ٻئي سان پنهنجيءَ ٻولي ۾ ڳالهائي سگهندا آهن، جا سنڌين جي سمجهه کان ٻاهر هوندي آهي. عام شين لاءِ هو پنهنجا لفظ ڪتب آڻيندا آهن ۽ جي اهي وسري [38] ويندا اٿن ته انهن جي جاءِ تي سنڌي لفظ استعمال ڪندا آهن. هنن جي ٻوليءَ جا ڪي لفظ سنڌي ماڻهو ٻڌي ٻڌي، سڪي ويا آهن.



باب ڏهون

سنڌ ۾ ٻارن جي ڄمڻ جون رسمون، عقيدو يعني چوڪر جي
جهنڊ لهرائڻ، طهر، مڱڻو ۽ شاديءَ کان اڳ جون
ٻيون رسمون، شاديءَ جا ساڻ سڳڻ، موت ۽
دفن ڪرڻ قبرون ۽ مقام

سنڌ ۾، جڏهن ڪو ٻار ڄمندو آهي، پوءِ اهو پت هجي يا
ڌيءَ ته گهر ۾، پڄنديءَ آهر، خوشي ڪئي ويندي آهي ۽ منائي
ورهائي ويندي آهي. ويڙ جي پيءَ رات، ماءُ جون مائٽياڻيون گڏجي
ڪير ڪڍي ساڻس ملڻ وينديون آهن. هو اهڙيءَ طرح ڇهه ڏينهن
سانده اينديون رهنديون آهن. مهمانن جي خاطر تواضع ڪير،
منائيءَ ۽ تماڪ سان ٿيندي آهي. پوءِ ڪو عالم گهرايو ويندو آهي
۽ گهڻي ساڻ سڳڻ ۽ ڏکڻائڻ ڏيڻ بعد ٻار جو نالو ڪنهن ديني
ڪتاب مان، ۽ ڪن گهرن ۾ علم جوتش جي اصولن مطابق،
ڪڍيو ويندو آهي. جبل جا پنٿي پيل ماڻهو ٻارن تي وڻن ۽ ميون
جا نالا به رکندا آهن، جيئن ته ڪنڊو، ٻٻر ۽ انب وغيره مٿين طبقن
جي ماڻهن جي ڄمڻ جي تاريخ هڪ خاص ڪتاب ۾ درج ڪئي
ويندي آهي. پر اهي يورپ وانگر، ٻارن جي سالگرهه ڪو نه ملهائيندا

آهن

عقيقو يا جهنڊ لهرائڻ جي رسم تڏهن ادا ڪئي ويندي آهي، جڏهن چوڪر جي عمر تن مهينن کان هڪ سال تائين ٿيندي آهي. ڪن هنڌن تي ماڻهو انهيءَ جشن ۾ هڪ بي عيب دني جي قرباني ڪندا آهن. دنيو شرعي اصولن مطابق حلال ڪيو ويندو آهي. پوءِ گوشت مان هڏا خبرداريءَ سان ڪڍندا آهن ته جيئن ڀڄي نه پون. گوشت مان علمائن، عزيزن ۽ فقيرن لاءِ کاڌو تيار ڪندا آهن. جڏهن حجام ٻار جي جهنڊ لاهيندو آهي، تڏهن اها دني جي هڏن سان گڏ ڪل ۾ وجهي، ڪنهن مقام يا در جي چانئ هينان پوري ڇڏيندا آهن. اهڙن ماڻهن جو چوڻ آهي ته قيامت جي ڏينهن اهي شيون گهوڙي جي صورت وٺي اٿنديون ۽ ٻار کي پلصرت جي مٿان تپائي بهشت ۾ ڇڏينديون. چئن ورهين ۽ چئن مهينن جي ڄمار ۾ چوڪر کي اسڪول ۾ ويهاري ڏيندا آهن. انهيءَ موقعي تي استاد کي خرچي يا ڪا سوغات ڏيندا آهن ۽ ٻي ڪا خاص خوشي ڪا نه ڪئي ويندي آهي.

طهر جي رسم گهڻو ڪري تڏهن ادا ڪئي ويندي آهي، جڏهن پٽ اٺين سال ۾ پير پائيندو آهي. حال سارو مجلس لاءِ پلاءَ، ٻوڙ ۽ ٻيا لذيذ طعام تيار ڪيا ويندا آهن. ۽ راڳيندڙ گهرايا ويندا آهن ۽ ڪن گهرائڻ ۾ آتشبازيءَ جو بندوبست ڪيو ويندو آهي، چوڪر کي گيٽو رتا ڪپڙا پهرائي، موڙن سان سينگاري، گهوڙي

تي چاڙهي شهر مان سرگس ڪري گهمائيندا آهن. ان سان گڏ باجا وڃائيندا، راڳ ڳائيندا ۽ بندوقن جا نڪا ڪندا هلندا آهن. گهر موٽڻ تي حجام طهر ڪندو آهي. سنڌ ۾ به طهر ساڳئي نموني ۾ ڪيو ويندو آهي، جيئن هندستان ۾ ڪندا آهن. پر هندستان جهڙا ڪاريگر هتي ڪونه آهن. زخم تي گيهه، موم ۽ نم جي پتي ڪندا آهن. ڦٽ گهڻو ڪري اٺن-ڏهن ڏينهن ۾ چٽي ويندي آهي، پر بعضي بعضي اينگهه به ڪندو آهي. طهر کان پوءِ هڪدم ڪپڙا ۽ پئسا چوڪر جي مٿان گهوري، حجام ۽ لنگهن کي ڏيندا آهن. جڏهن چوڪر چٽندو آهي، تڏهن هن کي ٻاهر ڪڍي پير ڏوئيندا اٿس ۽ ڪجهه خرچي ڏيندا اٿس ۽ غريبن کي ڪارائيندا ۽ خيرات ڏيندا آهن. جيڪي غريب خرچ نه ڪري سگهندا آهن، سي فقط حجام کي سنت جا ٻه چار پئسا ڏيندا آهن. سنڌ ۾ چوڪرين جو طهر ڪونه ٿيندو آهي.

مگڻو گهڻو ڪري تڏهن ڪيو ويندو آهي، جڏهن بلوغت جون تسليم ٿيل نشانيون ظاهر ٿينديون آهن، يعني پتن جي پندرهن سال ۽ ڏين جي ٻارهين سال ۾. شاهوڪارن ۽ وڏن ماڻهن ۾ ننڍي هوندي شادين ڪرائڻ جو رواج آهي. وچولي درجي جي معزز ماڻهن کي پئسي جي تنگي، مخفي لاڳاپن ۽ گهرو اعتراض جي ڪري، بعضي بعضي نڪاح جي رسم لاءِ جا سندن دين موجب فرضي آهي، ويهن يا ٽيهن ورهين تائين ترسڻو پوندو آهي.

مگر عام رواج آهي ته چوڪريءَ کي جيترو ٿي سگهي. اوترو جلد شادي ڪرائجي. مڱڻو شاديءَ لاءِ هڪ تيارِي آهي. ٻنهي رسمن جي وچ ۾ ڪجهه وقت گذرڻ ضروري آهي. شاديءَ کان اڳ مڱڻو (هڪ رسم [4] آهي ۽ ان جو شرعيت سان واسطو نه آهي) هاڻي هڪ ضروري قدم ٿي ويو آهي. جنهن کي به خرچ جي طاقت هوندي آهي، سو مڱڻي کان نتائڻ جي ڪوشش نه ڪندو آهي. پوءِ پل ته مڱڻي جي خرچ ڪري ورهين جا ورهيه ترسڻو پويس. جيستائين هو ميڙي چونڊي ڪري نڪاح جي رسم ادا ڪري. عام خيال آهي ته شاديءَ ۾ پڄنديءَ کان گهٽ خرچ ڪرڻ بخل ۽ گلا جي نشاني آهي. ان ڪري مذهبي ماڻهو به ناموس جهڙيءَ چڱيءَ مراد لاءِ قرض کڻڻ تي اعتراض ڪين واريندا آهن. مگر اها فضول خرچي فقط پهرينءَ شاديءَ ۾ جائز ٺهرائي ويندي آهي. ٻي شاديءَ يا ٻيوه عورت سان شادي ڪرڻ ۾ ايتري ڊيگهه ڪا نه ڪئي ويندي آهي. ڪن عالمن [5] انهيءَ رواج کي فضول ٺهرايو آهي. منهنجي خيال موجب انهيءَ رواج جو پايو ارادتاً وڌيو ويو آهي، ته جيئن ماڻهن جي دلين تي پهرين شاديءَ جي مذهبي اهميت ويهاري وڃي ۽ شادين جي ڪثرت ۾ رڪاوٽ پوي. مڱڻي کان پوءِ سياڻا ماڻهو طرفين کي ملڻ جو وجهه ڪو نه ڏيندا آهن. پر مردن جي ڌر جي مردن سان ۽ زالون زالن سان ملنديون رهنديون آهن. مٿئين طبقن جي ماڻهن ۾ شاديءَ کان اڳ گهوت ڪنوار جو ملڻ

ڳالهائڻ بدناميءَ جو باعث سمجهيو ويندو آهي. افغانستان ۽ وچ ايشيا ۾ اهو رواج آهي ته اتي گهوت جي ماءُ پنهنجي مڙس جي علم کان سواءِ، گهوت ۽ ڪنوار جي ملاقات تي چشم پوشي ڪندي آهي. پر انهيءَ جي اها معنيٰ نه آهي ته ڪو هروڀرو بدناميءَ جهڙو ڪم ٿيندو آهي. سنڌ ۾ گهٽ ذات وارا ماڻهو سمجهندا آهن ته کين سندن مڱ سان ملڻ ۾ ڳالهائڻ جو حق آهي.

مڱڻي جي رسم هن ريت ادا ڪئي ويندي آهي: پهريائين ڪو نيڪ ڏينهن مقرر ڪيو ويندو آهي. سومر، اربع، خميس يا جمع جا ڏينهن. رمضان، ربيع الآخر، رجب ۽ شعبان جي مهينن ۾ چڱا سمجهيا ويندا آهن. هڪڙو وڪيل يا وچوارو، مرد هجي يا زال، خاص ان ڪم لاءِ چوڪريءَ جي گهر موڪليو ويندو آهي. هو ملڪ جو واءُ سٺا لهي هنن جي گهر ويندو ۽ پهريائين هتان هتان جي ڳالهه ڪري، آخر پنهنجي مطلب جي ڳالهه ساڻن چوريندو آهي. رواج موجب نيگريءَ جا رشتيدار، پهريون دفعو انڪار ڪندا آهن، ڇاڪاڻ ته هڪدم قبول ڪرڻ زبائتو نه لڳندو آهي. پهرينءَ ملاقات اهڙيءَ طرح اوچتو پوري ٿيندي آهي. مهيني ڪن کان پوءِ وري ٻيهر ساڳيو ماڻهو موڪليو ويندو آهي ۽ هو وري ساڳي ڪارروائي ڪندو آهي. هن دفعي جيڪڏهن عزيزن کي مائٽي پسند نه هوندي آهي، ته هو صفا کليل جواب ڏيندا آهن. ٻيءَ صورت ۾ هو ڳالهه وڇڙائي جواب ڏيندا آهن. رواجي طرح هنن لفظن ۾ جواب

ڏيندا آهن: ”جيڪڏهن خدا ائين گهريو هوندو ته قسمت کان ڪنڌ ڪڍائڻ اجايو آهي. پر اڃان اسان کي چوڪريءَ اُٿارڻ جو ارادو ڪو نه آهي.“ جيڪڏهن اهڙيون رضا جون نشانيون نظر آيون ته پوءِ چوڪر جا عزيز ۽ خوش چوڪريءَ وارن وٽ پنڌ شروع ڪندا آهن. ٻيءَ ڌر وارا به انهن وٽ ايندا ويندا آهن. گهوت ڪنوار جي چال چلت اُت ويهه ۽ تعليم جي ڏسڻ ۽ ڌرين جي دوستيءَ جي حيثيت جاچڻ لاءِ هي چڱو موقعو سمجهيو ويندو آهي. واسطيدار ماڻهن کي هڪٻئي سان ملڻ ڪو نه ڏنو ويندو آهي. پر جيڪي وهندو واپرندي آهي، تنهن جي کين سموري خبر پئي پوندي آهي. طرفين کي تفصيلوار خبرون ٻڌايون وينديون آهن، تنهنڪري گهوت ڪنوار کي ڳڻتيءَ جو سبب ڪو نه هوندو آهي. اها ڪارروائي ڪي هفتا هلندي رهندي آهي. هڪٻئي جي وڏن کي تمام گهڻي عزت ڏيکاري ويندي آهي. ننڍن کي ماري ڪٽي باادب ٿيڻ سڀڪاريو ويندو آهي. پاڙي وارا به سڀني گرهه جي آسري تي ڌرين کي ڀڏائي آسمان سان لائيندا آهن اهڙي قسم جون ٻيون به گهڻيون چالاڪيون ڪيون وينديون آهن. آخر جيڪڏهن چوڪريءَ جي مائتن کي پنهنجي ارادي بدلائڻ جو ڪو سبب نه ملي سگهيو (هنن کي ڦرڻ جي اختياري هوندي آهي) ته تاريخ ڏسيندا آهن. جيڪڏهن اڳل اها تاريخ قبول ڪئي ته گهوتيتا ڪنهن مقرر وقت تي گڏجي رڻو چولو سڻڻ ۽ ٻيا ڪپڙا ۽ مينڊي، پنجين ڇهين روپين جي

منائي، زيور جهڙوڪ هار، ويڙهه ۽ ڪيرول يعني منڊيون کڻي ڪنوار جي گهر ويندا آهن. گهر ۾ اڳيئي تياري ٿيل هوندي آهي. مرد جدا ويهي ڳالهين ڪندا آهن ۽ زالون حجامڻ سان گڏجي سوغاتون کڻي اندر صفي ۾ وينديون آهن. پوءِ ڪنوار کي ڪپڙا ۽ زيور پارائي، هٿن کي مينڊي لائي هڪڙي ڪوئيءَ جي وچ ۾ ويهاريندا آهن. هن جي ماءُ حجامڻ کي کير جي دلي سان چوڪر جي سهري وٽ مردن ۾ موڪليندي آهي. حجامڻ کير مردن کي پياري، واڏايون ڏيندي آهي. پوءِ هو وات منو ڪندا آهن ۽ باقي بچيل منائي ڪنوار جي ڪمري ۾ موڪليندا آهن. مرد سڀ هٿ کڻي فاتح پڙهندا آهن. ان کان پوءِ ڪنوار جي پيءُ کان شاديءَ جي تاريخ گهرندا آهن. هو مهينو ۽ ڏينهن ٻڌائيندو آهي ۽ پوءِ سڀ اتي ويندا آهن. هن کان پوءِ رشتو توڙڻ اٿسهاڻيندڙ سمجهيو ويندو آهي. مگر اهو رواج آهي ۽ ان لاءِ ڪا مذهبي پابندي نه آهي. ڪن حالتن ۾ گهوت جو پيءُ ڦري سگهي ٿو، پر نياڻيءَ جو پيءُ اهڙو ڪم ڪڏهن نه ڪندو، جي ڪيائين ته هر ڪو لنگهو سندس واکاڻ هيئن ڳائيندو ته:

”آهيراڻو عقل موراھين ويو،

مڱائي هيڪڙو پرڻائي ٻيو“

سنڌي هڪڙو نقل ڪندا آهن جو ڏيکاري ٿو ته انهيءَ

ڳالهه کي ڪيتري اهميت ڏني ويندي آهي. چون ٿا ته اٻڙي ذات

جي هڪ مائي، پنهنجي ٻار کي کير ڌارائيندي هيءَ لولي ڏني هئي:

”منهنجي ڌي جا ڪن لڻا،

تنهن کي سون وجهندا سما.“

جڏهن ٻار ساماڻو ته مائي مڙس کي چيو چوڪريءَ جي هاڻي پنهنجي قوم ۾ مائتي ڪرڻ گهرجي. مگر اٻڙو پڙ ڪڍي بيٺو زال کي لولي ياد ڏياري، ڌيءَ ڪنهن سمي کي ڏنائين ته متان ماءُ جو وعدو نه ڀڃي پوي.

هي مختصر بيان ڏيکاري ٿو ته وچولي درجي جي ماڻهن ۾ مڱڻو ڪيئن ٿيندو آهي. ٻيا ڪهڙا ساڻ سڳن ۽ تماشا ٿيندا آهن، تنهن جو مدار ڌرين جي وت تي هوندو آهي. تمام شاهوڪار ماڻهو خوب پئسو لٽائيندا آهن. ستن کان چوڏهن ڏينهن تائين مانيون، ناچ، گانا ۽ خيرتون هلنديون آهن. غريب ماڻهو ٿوري مان ڪم ڪندا آهن. هو منائڻي جي بجاءِ ڪجور، سون جي بجاءِ رڳو ۽ ريشم جي بجاءِ ست ڪم آڻيندا آهن.

مڱڻي ۽ شاديءَ جي وچ ۾، گهوت جا ماءُ ۽ پيءُ ۽ عزيز ڪنوار ڌي روڪ خرچي ۽ منائڻي هڪ ٻن وڳن سان گڏ موڪليندا يا کڻي ويندا آهن. شاديءَ جي ڏينهن کان اٽڪل مهينو اڳ، ونواه جي رسم ادا ڪئي ويندي آهي. گهوتيتا ڪنوار جي گهر منائڻي، گيهه، سرهو تيل، ميندي ۽ منهن ڍڪڻ جو آڪيو کڻي ويندا آهن.

ان وقت چوڪريءَ جو منهن ڪنهن به مرد خواه زال کي ڏسڻ ڪو نه ڏيندا آهن. ڪنوار کي آڪيو پارائي، ونواه کان شاديءَ تائين، يڪو بند ۾ ويهاريندا آهن اهڙيءَ طرح هن کي حياتيءَ جي عظيم واقعي يعني نڪاح لاءِ تيار ڪيو ويندو آهي. هن کي ڪنڊ ۽ گهوتيتن واري گيهه جو ٺهيل چورو ڪارائيندا آهن. چون ٿا ته چوري جي ڪاٺ ڪري چمڙيءَ ۽ چهري جي نزاکت وڌندي آهي. حجامڻ روز هن کي وهنجاريندي ۽ ”پينيءَ“ سان مليندي آهي. اها پيني صابن جو ڪم ڏيندي آهي ۽ مني تيل ۽ ڪڻڪ يا مانهه جي اتي مان ٺهيل هوندي آهي.

بدن جا وار دوائن [9] سان لاهيندا يا پتئيندا آهن. سينگار جا سڀ طريقا، جهڙوڪ هٿن پيرن ۽ وارن کي ميندي، چپن کي مسابڪ، ڳلن کي اسان جي انگريزي رواج جهڙي لاک جي سرخي لائڻ ۽ اکين ۾ ڪجل [10] پائڻ، آزمايا ويندا آهن. وارن ۾ اڳيان سينڌ ڪڍي، پٺيان هڪ ٻه چوٽيون ڪري تيل [11] سان سرهو ڪندا آهن. چوٽي اهڙيءَ طرح ڪئي ويندي آهي، جيئن پٺيان وار سڀ هڪ جيترا ڏسڻ ۾ اچن. اڳيان وار پيشانيءَ تي ڪوٺر يا پاڻيءَ [12] سان چنٻڙائي ڇڏيندا آهن. چهري جو نمڪ وڌائڻ لاءِ اکين جي چوڌاري ڳلن کي ڪپهه جي پوٽيءَ سان روپن ورقن يا ابرق جو ڪٽو لاهيندا آهن. بعضي بعضي مٿو چڱيءَ طرح ڌوئي ميٽ ۽ ليمي جي رس سان صاف ڪري، صندل ۽ گلاب، وارن ۽ بدن کي لاهيندا آهن.

ڪنوار کي مشڪ ڪم آڻڻ جو هنر به سيڪاريندا آهن. مشڪ هڪ برت پيريل ڳوٺڙيءَ ۾ هوندو آهي. منهن ۽ چپن تي سرائي، سرمي يا ڪنهن رنگ ۾ ٻوڙي تر ڪيندا آهن. سنڌ ۾ حياءَ واري زال ڪا ورلي مسي ڪم آڻيندي آهي. هندستان ۾ مسي ڏندن کي مضبوط ڪرڻ لاءِ ۽ انهن جي اڇاڻ ظاهر ڪرڻ لاءِ لائيندا آهن. اهي امتحان ۽ تياريون ڪيترا ڏينهن [13] هلنديون آهن. اهو سمورو وقت برادريءَ وارا پيا ايندا ويندا آهن ۽ ڪنواريتا انهن کي ماني ڪارائيندا آهن.

ڪنوار جي پيٽ ۾، گهوت کي گهڻي تڪليف ڪانه ڪرڻي پوندي آهي. هن جي تياري لاءِ تي ڏينهن ڪافي سمجهيا ويندا آهن. انهن ٽن ڏينهن ۾ کيس ”پيني“ سان مهتي اڇواو حل ڪري، صاف ڪپڙا، هار ۽ گل پارائي، سندس پڌيرائي مولودن، ناچن، گانن ۽ دعوتن ۾ (جي سندس دوستن ۽ عزيزن کي ڏٺيون وينديون آهن) سڄ پيچ ته ونواهه شاديءَ جي رسم جو هڪ حصو آهي، ڇاڪاڻ ته شاديءَ جي رسم گهوت جي تياريءَ جي ٽئين ڏينهن تي شروع ٿيندي آهي.

وهانءُ يا شادي اڪثر رات جو ڪئي ويندي آهي. گهوت کي سانجهي سوڀڙي، مائٽ يا حجام اچي ڪنواريتن جا موڪليل ڪپڙا پتڪو، قميص، قمريٺو، شال، سٿڻ ۽ جتي پارائيندا آهن ساڳئي وقت، ڪنوار کي، سندس مائٽ يا حجامڻ گهوتيتن جا ڏنل

ڪپڙا ۽ زيور [14] پهرايئيندي آهي. سينگار کان پوءِ صدقي جي رسم، جنهن کي ”گهور“ چوندا آهن، ادا ڪندا آهن ۽ گهوت ڪنوار جي مٿان پئسا گهوريا ويندا آهن. پراڻا ڪپڙا حجام ۽ حجامڻ جو حق سمجهيا ويندا آهن. ڪپڙن پارائڻ تي گهڻو ڌيان ڏنو ويندو آهي، تنهنڪري اهو ڪم اڌ رات کان اڳ پورو ڪونه ٿيندو آهي. ڪن هنڌن تي، ان وقت ڪنواريتا گهوتيتن کي چوائِي موڪليندا آهن ته ڪنوار هاڻي تيار آهي. پوءِ گهوت اتي ويندو آهي، جتي جماعت، ملا ۽ ٻيا ماڻهو جن جي نڪاح ۾ ضرورت هوندي آهي، ويٺا هوندا آهن. ملان گهوت ۽ ڪنوار پيءُ جي وچ ۾ ويهندو آهي. پوءِ هو شرعي شاهد چونڊي ڪنوار جي گهر موڪليندا آهن. انهيءَ ۾ گهڻو وقت لڳي ويندو آهي، ڇاڪاڻ ته ڪنوار کي منهن تي گهونگهت هوندو آهي ۽ هوءَ پنهنجو شرم حياءَ ۽ فضيلت ڏيکارڻ لاءِ، رسم موجب، چپن کي چنڻو لائي ويهندي آهي. آخر پيءُ يا ٻيو ڪو ويجهو مائٽ موڪليو ويندو آهي ۽ شاهد موتي اچي مجلس کي اطلاع ڏيندا آهن ته فلاڻو وڪيل مقرر ڪيو ويو آهي. پوءِ ملا وڪيل ڏي منهن ڪري پڇندو اٿس ”تو فلاڻي، فلاڻي جي ڌيءَ، پوٽي فلاڻي جي، فلاڻي پٽ فلاڻي، پوٽي فلاڻي جي کي ڏيڻ قبول ڪئي؟“ ڪنوار پيءُ يا وڪيل ساڳين لفظن ۾ ”هاڻو“ ڪندو آهي. ائين تي دفعا ڪيو ويندو آهي. پوءِ ملا، گهوت کي چونڊو آهي ”تو فلاڻي کي، فلاڻي جي ڌيءَ، پوٽي

فلاڻي جي قبول آهي؟“ هي سوال جواب تي دفعا ڪيو ويندو آهي، جنهن کان پوءِ گهوت شرعيت موجب ”مهر“ جو فيصلو ڪندو آهي. رقم شاهدن جي اڳيان مقرر ڪئي ويندي آهي. اهو فيصلو ڪيو ويندو آهي ته جدا رهڻ يا طلاق جي حالت ۾ شاديءَ کان اڳ جا ڏنل زيور [16] مڙس جي ملڪيت ٿي رهندا يا زال جي. اهڙيون ڪيتريون ئي ٻيون سنهيون ٿلهيون ڳالهيون هونديون آهن، جن جو فيصلو ڪرڻو پوندو آهي ان کان پوءِ ملا دعا گهرندو آهي ۽ سڀ حاضرین مجلس هن سان گڏ دعا پڙهندا ويندا آهن. ان کان پوءِ هڪ ڊگهي مناجات پڙهي ويندي آهي ۽ گهوت ڪنوار جي حق ۾ دعا گهري ويندي آهي. حضرت آدم ۽ بيبي حوا، حضرت ابراهيم ۽ بيبي ساران ۽ ٻين پيغمبرن سڳورن جا مبارڪ نالا ورتا ويندا آهن، جن شاديءَ جي رسم کي شرف ڏنو هو خطبي جي ٻئي حصي ۾، مومنن کي شاديءَ جي فضيلت ۽ درجن کان واقف ڪيو ويندو آهي. پوءِ سڀ هٿ کڻي دعا گهرندا آهن. بس شرعي رواج ايترو آهي. ان بعد ڪن خاص لفظن ۾، ملا گهوت کي مبارڪ ڏيندو آهي ۽ مجلس جا ٻيا ماڻهو به واري واري سان ائين ڪندا آهن. گهوت جواب ڏيندو آهي ته ”خير سلامت“. ملان کي گهوت-پيءُ پنهنجي خانداني حيثيت مطابق اڃورو ڏيندو آهي. وڏا ماڻهو گهوڙا، اٺ، سونن مٺين واريون تلوارون، ۽ اهڙيون ٻيون قيمتي شيون ڏيندا آهن، وچولي درجي وارا ڪجهه رپيا ۽ مٺ ڪجور يا

مٺائي جي غريب ماڻهو ٻه چار ڏوڪڙ ڏيندا آهن. تنهن کان پوءِ گهوت جو پيءُ مهمانن کي سندن مرتبي موافق مٺائي ۽ ڪپڙا ورهائي ڏيندو آهي. اٽڪل ٻين بجي رات جو گهوت پنهنجن عزيزن ۽ دوستن سان سرگس [17] تي نڪرندو آهي. ۽ هو گهوڙي تي سوار ٿي، پنهي گهرن جي مردن سان گڏ، گهٽين مان لنگهندو آهي. ڪن شادين ۾ زالون پٺيان راڳ ڳائينديون اينديون ۽ اڳيان بازيگر تراريون ڪڍي دهلن، نادن ۽ بندوقن جي ٺڪائن تي ناچ ڪندا هلندا آهن. اهڙيءَ ريت هو ڪنوار جي گهر ڪلاڪ ڪن ۾ پهچي ويندا آهن. ڪنوار جو هڪ ويجهو عزيز، گهوت کي هٿ ڏئي، گهوڙي تان لاهي اندر وٺي ويندو آهي. سرگس سان جي زالون هونديون آهن، سي به اندر وينديون آهن! پر چاچي اتي وڃي گڏ ٿيندا آهن، جتي هو اڳئين ڏينهن شام جو وينل هئا. اتي ڪجهه دير ويهي، پوءِ تڙي پڪڙي پنهنجي پنهنجي گهر هليا ويندا آهن.

ڪنواربتن ۾ گهوت کي زالون اندر وٺي وينديون آهن، جتي هو ڪيترا ساڪ سڳن ڪنديون آهن انهن سان لاءِ ڪنهن وقت شايد اشد اخلاقي ضرورت هئي، پر هاڻي بلڪل بي معنيٰ آهن. اڪثر ڪري، هن قسم جا سڳن ساڪ ڪيا ويندا آهن. گهوت کي ڪنوار اڳيان اولهه طرف ڏي منهن ڪرائي ڪت تي ويهاريون آهن. پنهي جي وچ ۾ هڪ وهائو رکندا آهن. پوءِ هڪ سهڳڻ [18] ”لاڻن ڏيڻ“ جي رسم ادا ڪندي آهي. هن کان پوءِ ”قل

چونڊڻ“ جي رسم ٿيندي آهي. ڪا سهاڳڻ ڪنوار جي مٿان ڪپهه جا ڪيسري يا هيڊي رنگ جا ڦل اڇلائيندي آهي. گهوت، ڦل چونڊي پاسي ۾ رکندو آهي. پوءِ ڪنوار جي سڄي هٿ ۾ هڪ ڪارڪ ڏئي چوندا اٿس ته قابو جهلي ويهه. گهوت اها ڪانئس ڪسڻ جي ڪوشش ڪندو آهي. مگر هن کي هڪ هٿ ڪم آڻڻو پوندو آهي، تنهنڪري هو اڪثر ناڪام ٿيندو آهي ۽ ان ڳالهه تي زالن ۾ تهڪڙو پئجي ويندو آهي. جيڪڏهن گهوت به ڪل ۾ شامل ٿيندو آهي، ته پوءِ ڪيس پنجين رپين جي مٺائي ڏيئي پوندي آهي.

”ترمڻ“ جو سڳن هن ريت هوندو آهي: ڪجهه اڇا سڪل تر ٿالهيءَ ۾ وجهي، ڪنوار اڳيان رکندا آهن. هو انهن مان هڪ پڪ پري ڇهه ست دفعا گهوت جي هٿن ۾ وجهندي ويندي آهي. سهاڳڻ سر سان چوندي آهي ته:

”جيترا تر مٿيندي،

اوترا پت چڻيندي.“

هن دلچسپ رسم کان پوءِ، ”چانور مٺڻ“ جو سڳڻ ٿيندو آهي. سهاڳڻ هڪجيترا، لوڻ ڪٽا ۽ اڇا چانور ٿالهيءَ ۾ وجهي، گهوت اڳيان رکندي آهي. هن دفعي گهوت ڇهه ست مٺيون پري ڪنوار جي هٿن ۾ وجهندو آهي ۽ سهاڳڻ ڳائيندي آهي:

”لوڻ سرب سلوڻ“

جو ڪجهه وٺو ڏي،

سو سڀ وٺي جهلي.“

هن رسم جو مطلب شايد اهو آهي ته زال فرمانبرداريءَ جو انگ سڳي. انهن رسمن کان سواءِ ملڪ جي جدا جدا حصن ۾ ٻيا به ڪيترا سنهيا ٿلها ساڻ سڳن ڪيا ويندا آهن. ڪن شادين ۾، بعضي، نڪر جو هڪ ڍڪڻ زمين تي اونڌو رکي، گهوت کي چوندا آهن ته ان جي مٿان لت هڻي. جيڪڏهن هو ڍڪڻ پيچڻ ۾ ڪامياب ٿيندو آهي ته زالون سمجهنديون آهن ته جوان بيشڪ مڙس آهي، ۽ ڪل خوشيءَ ۾، هي لفظ ڳائينديون آهن:

”ڍڪڻ پڳو“

ٻنڊو لتو.“

ڪن هنڌن تي وري، زمين ۾ ڪنڊي کوڙي، گهوت کي تلوار يا ڪهاڙي هٿ ۾ ڏئي چوندا اٿس ته هڪ ڌڪ سان وڍي ڏيکار

جڏهن سڀ سڳن ساڻ پورا ٿيندا آهن، تڏهن سهاڳڻ، گهوت ڪنوار کي ڪت تان اٿاري، پڪي ۾ يا کڏ تي وٺي ويندي آهي. اندر وڃڻ کان اڳ ڪنوار جي پيٽ يا سوٽ، گهوت کي جهلي ڪانئس خرچي گهرندي آهي. ان کان پوءِ در بند ڪيو ويندو آهي. گهوت ڪنوار واري ڪمري ۾ داخل ٿيڻ لاءِ سڀ کان سٺو وقت اڌ رات کان وٺي پرھ ڦٽي تائين ليکيو ويندو آهي. ٻنهي گهرن جون

زالون سڄي رات ڳائڻ، چرچا گهبا ڪرڻ ۽ ڪائڻ ۾ گذارينديون آهن سڄ اُپري وقت ڪنوار جي ماءُ اچي ستلن کي يادگيري ڏياريندي آهي ته وهنجڻ ۽ ڪپڙن بدلائڻ جو وقت ٿي ويو آهي.

سنڌين ۾ رواج آهي ته گهوت ساهراڻي گهر ۾ ست ڏينهن ۽ ست راتيون گذاريندو آهي، ان کان پوءِ زال مڙس پنهنجي گهر ويندا آهن. ننڍا وڏا ٻار پرڻا آهن ته به انهن کي گڏ سمهاريندا ۽ هڪ گهر ۾ رهائيندا آهن. پهرين ٻار ڄمڻ تائين ڪنوار کي هفتي ۾ هڪ دفعو گهڻو ڪري جمع ڏينهن، پيڪي وڃڻ جي اجازت هوندي آهي. پهرئين ٻار ڄمڻ کان پوءِ هن کي عيد براد تي ڇڏيندا آهن. ڪنوار کي اڪثر ڪري اٿڻ ويهڻ جي آزادي هوندي آهي. زالن جي دل تي اهو اثر ضرور ويهاريو ويندو آهي ته مڙس جي موڪل کان سواءِ ٻاهر نڪرڻ وڏو گناهه جو ڪم آهي.

سنڌين جون ٻيون مکيه رسمون مرڻي سان تعلق رکن ٿيون. سنڌي، فطري خوف جي ڪري، يا وري پنهنجي مذهب ۾، موت بابت وحشتناڪ ڳالهين ٻڌڻ ڪري، هن دنيا کي ڇڏڻ کان ڏاڍو ڪن هڻندا آهن. موت جي ڳالهه ڪبي اٿن ته هنن جي دل ۾ هراس ۽ نفرت پيدا ٿيندي آهي. مون ڏٺو آهي ته چڱا پلا ماڻهو به جڏهن مرڻي جي رسمن جو ذڪر ڪندا آهن، يا نالو وٺندا آهن، تڏهن ڏڪڻي وٺي ويندي اٿن ۽ منهن جو پنولهي ويندو اٿن. عام سنڌي ماڻهو ان ڳالهه ۾ اعتقاد رکندا آهن ته انسان کي موت جي

خبر اڳواٽ پوندي آهي ۽ ان ڳالهه جي تائيد ۾ هو ڪيترا مثال ثابتيءَ طور ٻڌائيندا آهن. ممڪن آهي ته سنڌ ۾ جي قصا ٻڌبا آهن، ته فلاڻي خواب ڏنو ۽ فلاڻي کي خبر هئي ته مان مرنديس، تن جو ڪارڻ اها بزدلي هجي. مثلاً جيڪڏهن ڪو ماڻهو خواب ۾ اٿ [20] ڏسي ٿو ۽ کيس اها خبر آهي ته اٺ موت جي نشاني آهي، ته کيس قدرتاً هڪدم ڳڻتي وٺي ويندي. هاڻي، ٿورن ڏينهن ۾ هن جي ڪن چالاڪ دوستن کي سندس فڪر جي سبب جي خبر پوي ٿي، ۽ هو کين ٻڌائي ٿو ته منهنجي زبان ۾ موت جو ڏاڻو آهي. ان کان پوءِ هو دنيا جون لذتون ترڪ ڪري، پنهنجا روزانه شغل ڇڏي، نمازن، روزن ۽ ٻين طريقن سان توبه تائب ٿي پاڻ کي ٻيءَ دنيا لاءِ تيار ڪري ٿو ساڳئي وقت هو دنيا جو ڪاروبار به صفا وساري ڪو نه ڇڏيندو آهي. هن جي گهر جي ڀاتين کي خواب جي سچائيءَ ۾ ذري جو به شڪ ڪو نه هوندو آهي. تنهنڪري هو به انهيءَ دڪڻاڪ واقعي کان سندس خيال بدلائڻ جي ڪوشش ڪو نه ڪندا آهن. بلڪ هو ڳوڙها ڳاڙي ۽ غم جو اظهار ڪري هن جي وهم کي پڪو ڪندا آهن. پوءِ جيڪڏهن اهو ماڻهو اتفاق سان نه مرنديو آهي ته چوندا آهن ته مڙي خيري ٿي ويو، ۽ سڄي ڳالهه جلد وسري ويندي اٿن. پر جي اتفاق سان هو مري پوندو آهي ته ڄڻ هڪڙي قسم جي ثابتي ملندي اٿن. جاهل ماڻهو جن جي دل ۾ خوفائتئين ۽ عجيب

ڳالهين لاءِ ڪشش هوندي آهي. سي اهڙين ڳالهين ۾ اعتبار ڪندا آهن ۽ مطلبِي ماڻهو وجهه وٺي انهن جي مشهوري ڪندا آهن.

مشرق ۾، جيڪڏهن ڪا ڳالهه مغز ۾ چڱيءَ طرح ويهارڻي هوندي آهي، ته ان جو تفصيلوار نقطي بنقطي بيان ڏيڻو پوندو آهي. ”ڪنزالعبرت“ تالي هڪ ڪتاب عربي زبان مان سنڌيءَ ۾ ترجمو ٿيل آهي، جنهن جو سنڌ جا ماڻهو تمام گهڻو مطالعو ڪندا آهن. ان ۾ قبر جي عذابن جو بيان هن ريت ڏنل آهي: ميت جي مٿان دستوري دعا گهري، جڏهن ماتي هليا ويندا آهن، تڏهن پورين اکين ۽ ڪارن چهرن وارا ملائڪا، اچي سوال [21] ڪندا آهن. جيڪڏهن فوتي ڪافر يا منافق هوندو آهي ته هن وٽ نوانوي نانگن جي قطار ايندي آهي، جن جي چڪن ۽ ڏنگن ۾ اهڙو زهر هوندو آهي، جو ان جو سور قيامت تائين هلندو آهي. تنهن کان پوءِ هن کي دوزخ جو اوڙاهه ڏيکاريندا آهن، جتي کيس رهايو ويندو. هن لاءِ قبر جي پاسي ۾ هڪ سوراخ ٿي پوندو آهي، جو دوزخ سان ڳنڍيل هوندو آهي. ان کان پوءِ، ٻيو عذاب جيڪو آهي، تنهن کي فارسيءَ ۾ ”قشارقبر“ يا قبر جو پڪوڙڇڻ چوندا آهن. ماڻهوءَ جي ٻنهي پاسين زمين وري ايندي آهي، تان جو پاسريون هڪٻئي سان اچي ملنديون اٿس. پر جيئن ته اهو عذاب ڪافي نه آهي، تنهنڪري نانگ، وچون ۽ ٻيا جيت پڻ قبر ۾ اچي داخل ٿيندا آهن. آخر روح

جسم مان ڪڍي ”سجڻ [62]“ ۾ اڇلايو ويندو آهي، جا مردودن لاءِ هڪ خاص عذاب واري جڳهه آهي.

اهي خوف انهن ماڻهن جي عين عقل مطابق آهن. جن لاءِ رٿيا ويا هئا. انهن ماڻهن کي اهڙين ڳالهين ۾ اعتبار ڪرڻ جي لاءِ رغبت هوندي آهي ۽ هو اڪثر اڻڌنل ڳالهين تي هڪدم اعتبار ڪندا آهن. ان کان سواءِ، هنن کي عجيب غريب ڳالهين جو پڻ شوق هوندو آهي. جيڪڏهن سنڌين جي ڪنهن مجلس ۾ اهڙي ڪنهن عجيب واقعي جو ذڪر ڪبو ته هڪدم روج راڙو پئجي ويندو. ملان انهيءَ ڳالهه جو پورو فائدو وٺندا آهن. سنڌ جا ماڻهو ملن جي طبقي کي عزت ۽ پئسو ڏيندا آهن، ڇاڪاڻ ته هو کين اهڙن پوائتن عذابن کان چوٽڪارو ڏيارڻ جي دعوا ڪندا آهن. پر ترڪ ۽ ايراني ماڻهو اهڙين ڳالهين کي شڪي نظر سان ڏسندا آهن. چون ٿا ته شيراز ۾ هڪڙي ماڻهوءَ ڪنهن مردي جي وات ۾ اٿو وجهي، هن کي پوري پنهنجن دوستن کي ثابت ڪري ڏيکاريو ته اهو منڪر ۽ نڪير سان سوال جواب ڪري نه سگهندو. ٿورن ڏينهن بعد قبر کوتي ويئي ۽ ڏٺو ويو ته هن جو وات برابر اٿي سان پورو پيو هو. ملن انهيءَ اعتراض جي رد [23] ۾ دليل ڏنو ته آواز هروڀرو نڙيءَ ۽ وات مان ڪو نه نڪرندو آهي. پر سنڌ ۾ ايران جيتري به آزاد خيالي ڪانه آهي سنڌ ۾ ماڻهو ڊپ کان تازي قبر ڪڏهن به نه کوليندا آهن، تنهنڪري اهڙيءَ آزمائش ٿيڻ جو ڪو

به امڪان ئي ڪونه آهي. ڏٺو ويو آهي ته جڏهن ڪو مذهبي خيال ماڻهن ۾ پکڙجي ويندو آهي، تڏهن ان جي سچائيءَ جي ثابتيءَ ۾ گهڻيءَ مثال ۽ واقعا به پيدا ٿيندا آهن. دين اسلام ۾ اهڙين بيهودين ڳالهين لاءِ درحقيقت گنجائش ڪانه آهي. پر مسلمانن جي تاريخ بهرحال اهڙن بي بنياد واقعن ۽ مثالن کان وانجي ڪانه آهي. جن ۾ ماڻهن اتفاق سان يا ڄاڻي وائي منڪر ۽ نڪير سان پنهنجي ملاقات بيان ڪئي آهي. ساڳيءَ ريت ڪيترائي دفعا ڪن پڳتن به هندن جي تمورتي ڏني آهي. مجوسين کي زردست نظر آيو آهي ۽ يورپي عيسائين ۾ ته پوڄاري اهڙا ولي ڏسندا آهن، جي شايد تصويرن کان سواءِ هن دنيا ۾ ڪڏهن به ڪنهن به هنڌ تي وجود ۾ ڪونه آيا هئا



باب يارهون

سنڌ جي اصلوڪن رهاڪن جو بيان، انهن جون رسمون پوشاڪ شغل، ڪسرتون، رانديون روندليون، زالن جا رواج، انهن جو اخلاق ۽ عادتون، گويا سنڌ جون اڇوت قومون

سنڌ جا اصلوڪا رهاڪو، اولهه هندستان جي رهاڪو ڪان وڌيڪ قدورن مضبوط، سگهارو ۽ پهلوون ٿئي ٿو. هن جي هنن، پيرن ۽ مرن ۾ اها بناوٽي نزاکت ڪانه هوندي آهي، جا سنڌونديءَ جي هنن ۾ وارن وسيع پتن ۾ رهندڙ قومن ۾ ڏسبي آهي. سچ پچ ته سنڌي ماڻهو ڪوه قاف جي قومن کان گهٽ ۾ گهٽ سڌريل قوم يعني هندن، ۽ بهترين قوم يعني ايرانيين جو ميلاپ آهي. سنڌيءَ جا روش ڊولائتا ۽ مٿي جو نمونو سهڻو هوندو آهي. هن صوبي ۾ هندستان جي ماڻهن جهڙي سهڻي پيشاني ۽ چڊا وار ورلي نظر ايندا آهن ڏاڙهي، خاص ڪري مٿئين طبقي جي، ڇاپئين هوندي آهي، جيتوڻيڪ اها ايران ۽ افغانستان جي ماڻهن جهڙي شاندار نه هوندي آهي. سنڌي ماڻهوءَ جو سانورو رنگ ڏيکاري ٿو ته هن قوم جي ترقي ڪنهن حد تائين جي، هاڻي روڪجي ويئي آهي [2] هن جي مزاج جي بگڙڻ جا به سبب ڏسڻ

۾ اچن ٿا؛ هڪڙو ته هن جو مقابلو هميشه جابلو علائقن جي بهادر ۽ رانوڙ قومن سان پئي ٿيو آهي، جن کيس غلامن وانگر پئي پيڙيو آهي. ٻيو سبب هي آهي ته هن جو سمورو دارو مدار هندو صرافن ۽ واڻين تي پئي رهيو آهي، جن کيس ڦرڻ ۽ تباھ ڪرڻ ۾ ڪين گهٽايو آهي. ان ڪري سنڌين جو وڏو حصو سست، گدلو، ۽ نشي جو ڪوڏيو آهي. سنڌي ماڻهو مصيبت جي وقت نراس ٿيو پوي، ۽ خطري تري وڃڻ کان پوءِ سرڪش! مڪاني مورخ سندس هوشياريءَ جون وڏيون ڳالهيون ڪن ٿا ۽ مثال ڏين ٿا ته هو پيرو ڪٽڻ ۾، تهامه جي عربن ۽ آمريڪي جهنگلين کان به وڌيڪ قابل آهي پر پيرو ڪٽڻ مشرقي ملڪن ۾ رواجي ڳالهه آهي. هن وقت، پوک ڪرڻ، مچي مارڻ، شڪار ڪرڻ، گهوڙا، اٺ ۽ رڍون ڌارڻ سنڌي ماڻهوءَ جا مکيه شغل آهن.

اڪثر سنڌي ماڻهو هندستان جي رهاڪن جهڙي سهڻي پوشاڪ ڪو نه پائيندا آهن. سنڌي مسلمان سواءِ ڪنهن منڊي يا مهر جي، سون اصل ڪو نه پائين. وڏيءَ عمر جا ماڻهو پراڻي اسلامي رواج [3] مطابق، مٿي جا وار ڪوڙائيندا آهن، پر نوحوان پنهنجن ڊگهن وارن تي ناز ڪندا آهن ۽ اڪثر وچ تي ڦٽي ڏئي، وارن کي وٽي، ڪلهن تان لتڪائي يا ڳنڍ ٻڌي ٿوپي يا پتڪي هيٺان ڍڪي ڇڏيندا آهن. اچيءَ ڏاڙهيءَ کي مينڊي لائيندا آهن ۽ مينڊيءَ جو رنگ گهاتو ڪرڻ لاءِ ان ۾ ٿوري ڦٽڪي ملائي ويندي

آهي. جوان بعضي بعضي هٿن ۽ پيرن کي مينڊي لائيندا آهن. هو سُرها تيل، سرمو، مسي به ڪم آڻيندا آهن. مسيءَ جو سنڌ ۾ هندستان کان گهٽ [4] رواج آهي. هن ملڪ ۾ حمام ڪونه آهن، تنهنڪري وارن صفا ڪرڻ جون دوائون استعمال ڪونه ڪيون وينديون آهن. بدن جا وار گهڻو ڪري پاڪيءَ سان لاٿا ويندا آهن.

سنڌي ٿوپي جي شڪل ابتيءَ يورپي ٿوپيءَ جهڙي آهي. اها ڪلهوڙن جي ڏينهن ۾ ڪا نه پاتي ويندي هئي. ان جو عام رواج ميرن جي صاحبي ۾ پيو. هيٺر مذهبي پيشوائن کان سواءِ جيڪي دستار پسند ڪندا آهن. ٻيا سڀ ماڻهو اها ٿوپي پائيندا آهن. امير ۽ شاهوڪار ماڻهو ڪاري ڪپڙي يا ڪيمخواب جي چورسي ٿوپي پائيندا آهن، جنهن کي ”موغوتوپ“ ڪوٺيندا آهن. دستار جا ٽي مختلف نمونا آهن: 1. پڳ، هڪ ڊگهو سوتي ڪپڙي جو ڪافي ڊگهو ٽڪر، اڪثر اڇو ۽ بعضي رنگين، 2. پتڪو، پڳ جهڙو، پر ان کان ٿورو ننڍو ۽ 3. ڦينٽيو، سوتي ڪپڙي جو ٽڪر، جو مٿي کي ويڙهي ڇڏيندا آهن. غريب ماڻهو اچن ڪپڙن بدران نير ٻڌل ڪپڙا زياده پسند ڪندا آهن، ڇاڪاڻ ته اڃا ڪپڙا جهٽ ميرا ٿي ويندا آهن. ڪي ماڻهو خاص ڪري فقير ڍڪيندا آهن: پٺيون يا ڪرتو، سوتي ڪپڙي جي صدي، هندستان جي مرزائن جهڙي ڪائنج ويڪرن پانچن سان، يا سٺڻ چيلهه وٽ موڪري ۽ پانچن وٽ سوڙهي، گندي يا چادر يا ٿوپي، جا ڪلهن

تي وڃي آهي. بويڻ يا ڪمريند ۽ جُتي. انهن کان سواءِ شاهوڪار ماڻهو ٻانهن سان پهرياڻ ۽ قبا پائيندا آهن. جو يورپي ماڻهن جي ننڊ ڪرڻ جي جامي وانگر هوندو آهي ۽ سوتي ڪپڙي جو ٺهيل هوندو آهي. هندستاني پهرياڻ جو به هاڻي رواج پيو آهي. پر اهو هن ملڪ ۾ چيلهه کان ڊگهو هوندو آهي. قيمتي ۽ رنگين ڪپڙي جي صديءَ يا قتيءَ جو به رواج هاڻي پيو آهي. سڌيءَ ۾ هو قبا جهڙي ڪپهه سان پيرل ڪرتي يا ٺونٺ تائين نمائو پائيندا آهن. شاهوڪار ماڻهن کي عمدن ڪلن (پوستينن) پائڻ جو شوق آهي. غريب ماڻهو افغاني پوستين يا ماشي يا چوغي تي راضي رهندا آهن. چوغو اڪثر بڪريءَ يا اٺ جي وارن مان ٺهيل هوندو آهي. جتيون ٻن قسمن جون پائيندا آهن. 1. گاڙهي يا پيلي چمڙي جو، جي، جهڙي مصر جا ماڻهو پائيندا آهن ۽ 2. گهيتلو چمڙي جو ست يا پت سان پيرت پيرل. دولت وارا ماڻهو مسافريءَ ۾ ڊگها چمڙي جا موزا پائيندا آهن. سنا موزا افغانستان مان ايندا آهن. پر سنڌ ۾ به هڪ قسم جا سستا ۽ هلڪا موزا ٺهندا آهن. جابلو ماڻهو فقط پيش جو ٺهيل ترو پيرن ۾ ٻڏي ڇڏيندا آهن. جيڪو اسپين جي پرنيز جبل جي رهاڪن جي چمپل جهڙو هوندو آهي.

سنڌ جون عام رانديون رانديون هي آهن:

هر قسم جا ماڻهو اعليٰ خواه ادنيٰ، لغڙ اڏائيندا آهن. پر هندستان جي ماڻهن وانگر وڏيءَ عمر جا ماڻهو اهو شوق پسند نه

ڪندا آهن. لغڙ جا پنج ڇهه نمونا آهن. جن جي اڏائڻ جو ڏيهي حاڪمن کي ڏاڍو شوق هوندو هو. بعضي هو ان جي پچ ۾ تارو ٻڏي اڏائيندا هئا ۽ شرطن تي پڻ لغڙ ويڙهائيندا هئا.

ڪبوتر بازيءَ جو رواج مٿئين طبقي جي ماڻهن ۾ آهي. پهريائين هڪڙو چڱي نسل جو بازيگر ڪبوتر چونڊي، ان کي هٿ مان ڇڏڻ تي جلدي جلدي قلابازيون ڏيڻ، سيڪاريندا آهن. شرط جو فيصلو گهڻو ڪري ستن کان زياده قلابازين تي ٿيندو آهي. جيڪڏهن ڪبوتر ستن کان گهٽ قلابازيون ڏيون، ته بازي هارايائين. ڪبوترن جي ويڙهه تي پڻ شرطون رکندا آهن. تنهنڪري سٺي ڪبوتر جي قيمت بعضي بعضي سؤ رپين تائين پهچي ويندي آهي. رواجي طرح هڪ موحاري جوڙي جي قيمت ويهه رپيا هوندي آهي.

سنڌ ۾ بريل نالي هڪ ننڍڙي پڪيءَ کي افغانستان جي پٿير وانگر وڙهڻ سيڪاريندا آهن. ان ڪم لاءِ نر پڪي چونڊيو ويندو آهي. پهريائين ان کي ننڊ ڪرڻ نه ڏيندا آهن پوءِ ان کي اٺ، ڏهه ڏهه ڪلاڪ بڪ ڏيندا آهن ته جيئن سڌ تي اچڻ سگهي. ان بعد ڪوڏيءَ کي ٿورو اٿو لائي بريل کي شيون جهٽڻ سيڪاريندا آهن. انهيءَ وقت ان کي چورمو يا چپاڙيل پڳڙا [5] ڪارائيندا آهن. ويڙهائڻ وقت ٻن بريلين جي وچ ۾ ڪا کاڌي جي شيءِ اچائيندا آهن ته هو هڪ ٻئي سان گنڊجي وينديون آهن. سندن مالڪ کين

اگر ڏيئي پڙڪائيندا آهن بريل ويڙهو پڪي نه آهي. هو فقط جهنب ڪم آڻيندو آهي، جنهنڪري اهي وري مرندا آهن بريل جي ويڙهه تي شرطون قسمت سان رکندا آهن. ڪٺڻ واري کي فقط هار وارو پڪي ملندو آهي. چوڪرا انهيءَ روشني جا ڪوڏيا هوندا آهن. هنن مختلف پڪين ۽ انهن جي وڙهڻ ۽ ٺونگي هڻڻ جي نموني وغيره کي سڃاڻڻ لاءِ ڪيترا خاص لفظ ۽ محاورا ايجاد ڪيل آهن.

ڪڪڙن جي ويڙهه سنڌين جو عام شغل آهي. پر اهو ماڻهو معتبر نه سمجهيو ويندو آهي. اڳي هندن کي ڪڪڙن جي ويڙهه ڏسڻ جي جرات ڪا نه ٿيندي هئي، جو طهر جو ڊپ هوندو هئڻ (هاڻي به ملاڪڙي ۾ هندو وري نظر ايندا آهن). سنڌ جو ويڙهو ڪڪڙ هڪ شاندار پڪي آهي. هن جون جنگهون پيليون ۽ اڪيون شفاف [6] ۽ چمڪي واريون ٿين ٿيون. هنن جي خوراڪ ۽ سيڪارڻ جو نمونو هندستان جهڙو هوندو آهي. انهن تي تمام ڏاڍي محنت ٿيندي آهي. ڇاڪاڻ ته سنڌ ۾ لوهه ۽ چاندي ڪم نه آڻيندا آهن. پڪين کي ڪٺڻ ۽ ويڙهائڻ لاءِ خاص اٽڪل کپي.

سنڌين کي گهڻن ويڙهائڻ جو ڏاڍو شوق آهي. ان لاءِ سڀ کان سٺي جنس، مضبوط ۽ ڪاري رنگ جو قداور جابلو گهٽو آهي. ان کي ننڍي هوندي کان وٺي ٻچڪر ڏئي هٿ تي ٺونو هڻڻ سيڪاريندا آهن. جڏهن وڏو ٿيندو آهي، تڏهن هو اهڙو ويڙهو هوندو

آهي، جو جيڪو سامهون ايندو اٿس، تنهن تي حملو ڪندو آهي. هن جي رواجي خوراڪ آهي ان، گيهه ۽ ٿورو ڪچو گوشت. پاڻي تمام ٿورو ڏيندا اٿس. سيڪارڻ وقت هن کي تمام گهڻي ڪسرت ڏني ويندي آهي. گهيتا سياري ۾ ويڙهائيندا آهن جو گرميءَ ۾ هو جلدي مري پوندا آهن. ويڙهه گهڻو ڪري اڌ ڪلاڪ کان وڌيڪ نه هلندي آهي. هار واري گهڻي جون اڪيون هڪدم ٻڌندا آهن ته جيئن ڪٺڻ واري گهڻي کان ٻئي دفعي منهن نه موڙي. ميرن جي چوڪرن کي انهيءَ شوق سان ڏاڍي دل هوندي هئي، شايد انهيءَ ڪري جو ان تي خرچ گهڻو ٿيندو هو. هڪ موچاري گهڻي جي قيمت پندرهن رپين کان مٿي هوندي آهي.

سنڌ ۾ ايراني ۽ عربي رواج موجب گهوڙن جي شرط جو رواج ڪو نه آهي. ايران ۾ ماڻهن کي سياسي حالتون مجبور ڪنديون آهن ته هو پنهنجن طنبيلن ۾ هڪ اهڙو گهوڙو رکن، جو يڪساهيءَ ويهه يا ٽيهه ميل پنڌ ڪري سگهي. قديم خواه اڄوڪا عرب، گهوڙن پالڻ تي خاص ڌيان ڏيندا آهن. تنهنڪري گهوڙن جي پنڌ ۽ ساهيءَ جي آزمائش وٺڻ هڪ لازمي ڪم هوندو اٿن. سنڌي ماڻهو خاص موقعن تي، گهڻو ڪري ميلن ملاڪڙن تي ميدان تي گڏ ٿي، مني يا اڌ مني ميل جي مفاصلي تي، اڻ سڪيل گهوڙن کي پڇائيندا آهن. ڊوڙ تي شرط ڪا نه هوندي آهي. تنهنڪري ڪٺڻ واري کي، ماڻهن جي تازين کان سواءِ ٻيو ڪو

انعام ڪو نه ملندو آهي. هن ملڪ ۾ هندستان وانگر ورزشي ادارا يعني آکاڙا ڪو نه آهن. سنڌين کي ڪشتيءَ جو ڏاڍو شوق آهي، پر هن وقت وڏا ملهه اڪثر آفريڪا جا شيدي آهن، جن جا بابا ڏاڏا هن ملڪ ۾ آيا هئا. هو مضبوط جوان آهن. سندن ڏورا ٿلهه ۽ هڏ ڪاٺ طاقت وارو هوندو آهي. مگر هنن جو قد پورو پنو هوندو آهي ۽ سندن پير ڦريل، تنگون مڙيل ۽ پنيون ڏنگيون هونديون آهن. هنن کي گوشت، گيهه ۽ کير جي خوراڪ تي هيرايو ويندو آهي ۽ بادي ڪاڏي ۽ شراب ۽ تماڪ جي منع هوندي اٿن. هنن کي هندستان جي ڪشتي بازن وانگر ماني ڪارائي، ٿلهو ڪو نه ڪيو ويندو آهي. هو جڏهن ميدان ۾ نڪري نروار ٿيندا آهن، تڏهن ڏسڻ وٽان هوندا آهن. هو اڙيون ۽ بند استادن کان سڪندا آهن. ڪشتيءَ وقت هو پتڪو ڪائنج ۽ سندرو ٻڌندا آهن. هندستان وانگر هتي دشمن کي پنيءَ تي ڪيرائڻ ضروري نه آهي. هن جو گوڏو زمين تي لڳو ته ملهه هارايائين. ٻن ملهن مان جنهن پوئين ملهه ماري، تنهن راند کٽي. انهن مقابلي وقت ماڻهن ۾ ڏاڍو جوش هوندو آهي، تنهنڪري بعضي فساد ۽ خونريزي به ٿيندي آهي. سنڌي پنهنجن پاڙيسرين يعني ايرانين ۽ هنڌن کان ڪشتيءَ جي هنر ۽ فن ۾ گهٽ آهن، ۽ ساڳئي وقت هو ايشيا جي ٻين قومن وانگر ڪسرت ڪرڻ تي پڻ هريل نه آهن. هنن کي ڪمان ڪشڻ، ڏنڊ [8] پچائڻ ۽ مدگر ڦيرائڻ ڪو نه ايندا آهن. ملهه، اڪثر ڪري هيٺئين نموني

جي مشق پڇائيندا آهن: ڊوڙڻ، نينگ ڏيڻ، هڪ چنگهه تي ٽپڻ، ميل يعني پٿر جي پجڙي ڪڍڻ، ٻانهن جي ڪارائي يا ڏوري تي ڪاٺيون پيچڻ، مٺ ڪولڻ، ٻانهن مروڙڻ، هٿ جهلڻ ۽ لٺ ڇڏائڻ، ٻيا عام ڪسرت جا نمونا هي آهن: 1. ”مئين جو زور“ يعني مٺ زمين تي رکي ننڍو يا وڏو ماڻهو ڪڍڻ، 2. ”چنبو وٺڻ“ يعني آڱريون آڱرين ۾ اٽڪائي، هٿ ڇڏائڻ، 3. پير تي اٿڻ، يعني زمين تي جهڪي ويهي، هڪ تنگ مٿي ڪري ٻيءَ تي آهستي آهستي اٿڻ، جو آسان ڪم نه آهي. 4. ”ڪڪ ڪڍڻ“، يعني جهڪي ويهي، ٻئي هٿ پٺيان ڪري، چپن سان اڳيان زمين تان ڪڪ ڪڍڻ. اهي آهن مکيه ورزش جا نمونا. اهڙي قسم جا ٻيا به گهڻائي سنهه ٿلهه طريقا آهن.

اسلام ۾ جوا جي منع ڪيل آهي. ڏيهي حاڪم انهن ماڻهن کي ڏنڊ وجهندا هئا، جي هن قانون جي پڇڪڙي ڪندا هئا. پر ان هوندي به ڪيترائي هيٺين طبقن جا مسلمان هن فعل ۾ هنڌن جي پيروي [9] ڪرڻ کان ڪين رهندا آهن. منهنجو مشاهدو آهي ته مشرقي قومن ۾، سنڌي ماڻهو سڀني کان وڌيڪ جوارِي آهن.

سنڌ ۾ هيٺين راندين جو گهڻو رواج آهي: 1. شطرنج، 2. نرد، 3. بچيس، 4. ڍارو، 5. گنجيف، 6. چنر پسي، 7. تٽڻ ۽ اهڙيون ٻيون رانديون جهڙوڪ: نوٽڻ، سورهن تٽڻ... وغيره

شطنج ڪيڏڻ جا گهڻائي نمونا آهن. جنهن نموني ڪي فرنجي (فرنگي) شطنج چئجي ٿو سو اسان جي نموني سان گهڻي مشابهت رکي ٿو پر ان ۾ راڻي (وزير) هميشه بادشاهه جي سڄي پاسي رکندا آهن ۽ پيادا به خانا ڪڏهن ڪو نه هلندا آهن جڏهن پيادو پوئين خاني وٽ پهچندو آهي. تڏهن ان کي ان خاني جو جيڪو مهرو هوندو ان سان بدلائيندا آهن. شهه مات تي راند جو فيصلو ٿيندو آهي، پر مخالف ڌر جا جيڪڏهن سڀ مهرا، سواءِ بادشاهه جي مري وڃن ته اها اڌ راند ٿي. اسان قلعو هڪڙيءَ چال ۾ ٺاهيندا آهيون، پر هي ماڻهو قلعي ٺاهڻ ۾ تي چالون وٺندا آهن، مثلاً (1) رخ پهريائين بادشاهه جي پاسي واري خاني ۾ آڻيندا آهن. (2) بادشاهه، گهوڙي وانگر هڪڙي ٽپي سان قلعي مان ٻاهر ڪڍندا ۽ (3) بادشاهه، توب جي پرواري خاني ۾ آڻيندا آهن. رومي يعني ترڪي شطنج، يورپي لوڪن کي ڪجهه ڏکي لڳندي آهي، جو ان ۾ راڻي (وزير) ۽ پادري (تنگو) کان عجيب نموني جو ڪم ورتو ويندو آهي. وزير جو پيادو پهريائين به خانا هلندو آهي ۽ وزير هڪ، ان کان پوءِ وزير فقط هڪ خانو ڏنگو هلي سگهندو آهي ۽ مهرا ماري يا شهه به ساڳئي نموني ۾ ڏئي سگهندو آهي، پر هو پربل خاني جي مٿان به ٽپي سگهندو آهي. ڪي سنڌي شطنج سٺي ڄاڻندا آهن. سنڌ ۾ شطنج جو پيو به هڪ نمونو آهي، جنهن کي ”بند“ چوندا آهن. اهو اصل هندستان مان آيل آهي. انهيءَ جي

خصوصيت هيءَ آهي ته جيڪڏهن ڪنهن مهري کي بادشاهه کان سواءِ ٻئي مهري جو بجاءِ آهي ته ان کي ماري نٿو سگهجي. انهيءَ ۾ راند گهڻو وقت هلندي آهي، ايتريقدر جو شهه مات ڏيڻ ۾ به ٽي ڏينهن لڳي ويندا آهن.

نرد [11] راند گهڻو ڪري اهي سنڌي ڪندا آهن جي ايران کان ٿي آيا آهن يا جن ان ملڪ جي رهاڪن کان سکي آهي. ايراني اها راند گهڻي زماني کان ڪڍندا اچن ٿا ۽ ان جا وڏا ڪيڏاري آهن.

پچيس [12] راند اصل هندستان کان آيل آهي. سنڌ ۾ ان ۾ ڪا به ڦير ڦار ڪا نه ڪئي ويئي آهي. انهيءَ راند جو رواج سڀني درجن جي ماڻهن ۾ آهي.

ڍارا عاج جا چورسا ٺهيل هوندا آهن، اٽڪل ٻه انچ ڊگها ۽ انچ جو ٽيون حصو موڪرا، پاسن تي پٺڻ، ڏئي، پنجڻي ۽ چڪي جا نشان هوندا آهن. گهڻو ڪري ٽي ڍارا گڏ ڪم آڻيندا آهن. جڏهن ڍارا ٻئي ڪنهن ڪيل سان گڏ ڪم نه آڻيندا آهن، تڏهن ان کي جوڻا سڏيندا آهن. ڍاري جي راند ۾ خيال ڪرڻ جي ضرورت ڪا نه پوندي آهي. پئسن جي راند ۾ بيئي ڌريون ڍارا اڇلائينديون آهن، جنهن جا گهڻا خال، تنهن کي هٿو هٿو خاص ڪري هن راند جا شوقين آهن. ديندار مسلمان ان راند کان پري رهندا آهن. انهن جي خيال موجب ڍاري جي راند جوڻا جو خراب ۾ خراب نمونو سمجهي

ويندي آهي.

گنجيفه يعني پتا پن نمونن جا هوندا آهن: 1. انگريزي، پاونجاه پتن جي پوري تاس ۽ 2. مغلي. انگريزي تاس ڪيڏڻ جو گهڻو رواج آهي. تاس ڪيترن قسمن جي راندين ۾ ڪم آندي ويندي آهي ۽ ان لاءِ اهڙا اهڙا اصطلاح ۽ محاورا ايجاد ڪيا ويا آهن، جو يورپ جي ڏکين ڏکين ٻولين ۾ به مشڪل ملندا. جوڙي تاس ۾ ڪل چانوي پتا هوندا آهن. اهي اٺن رنگن ۾ ورهايل هوندا آهن. هر هڪ رنگ ۾ تيرهن پتا هوندا آهن، جهڙوڪ بادشاهه، راڻي، وزير ڏهه پيا، ڏهلي کان وٺي يڪي تائين. انهي تاس سان جيڪي ڪيل ڪيڏندا آهن، تن سڀني جو هتي بيان ڪرڻ ضروري نه آهي.

”چنر پسي“ پچيس راند جهڙي آهي، پر ان کان سولي آهي، ۽ سڪي به وڌيڪ آسانيءَ سان سگهجي ٿي. راند جو تختو پنجويهن خانن ۾ ورهايل هوندو آهي، ۽ هر هڪ ڪيڏاريءَ کي چار ساريون يا ڳٽيون (ڳوٺون) ۽ چار ڪوڏيون هونديون آهن. ڪوڏيون ڍاري جو ڪم ڏينديون آهن. جيترا خال پوندا آهن، اوترا خانا هلندا آهن. راند جو نالو چنر ۽ پسي لفظن مان نڪتل آهي، جي چارئي ڪوڏيون ايتيون پنيءَ ۽ پونديون آهن ته ان کي چنر چوندا آهن ۽ جي هڪ پوندي آهي ته ان کي پسي چوندا آهن. چنر به چڻا به ڪيڏي سگهندا آهن ۽ چار به جيڪو وڃئين خاني ۾ پهريائين

پهچي وڃي، تنهن راند کڻي، جڏهن ڪا ساري منڏيڙي واري گهر ۾ هوندي آهي، تڏهن ان کي ماري نه سگهيو آهي.

سنڌين جي ”تٽڻ“ افغانن ۽ ايرانين جي ”ڪتر“ راند جهڙي آهي. افغان، خاص ڪري ڳوٺن جا غريب ماڻهو، ان راند جا تمام شوقين آهن. سفيد ريش ماڻهو به زمين تي ڪاٺيءَ سان ليڪا ڪڍي، ڪلاڪن جا ڪلاڪ تٽڻ وينا ڪيڏندا آهن. سنڌ ۾ به انهيءَ جي لاءِ تختو يا ڪپڙو ڪونه هوندو آهي. راند تمام آسان آهي. هر هڪ رانديگر کي ٽي پٿر يا ڪوڏيون هونديون آهن جي واري واري تي هلائيندو آهي. جنهن تيئي ڪوڏيون پهريائين قطار ۾ رکيون، تنهن بازي کڻي، ”ٽوٽڻ“ ۽ ”سورهن تٽڻ“ هوبهو ”تٽڻ“ جهڙيون آهن، فقط انهن ۾ وڌيڪ ليڪون ۽ ساريون هونديون آهن.

سنڌ جا ٻاراڻا ڪيل هندستان ۽ يورپ جي مشهور ڪيلن جهڙا آهن. مثلاً ڏنڊ، ٽوٽيءَ کي چهنڻ، لڪچپ، قيد وغيره وڏيءَ عمر جا ماڻهو به راندين ڪيڏڻ کان عار ڪونه ڪندا آهن. ڪي اهڙيون سخت رانديون آهن جو انهن ۾ هڏ گڏ به پچي پوندا آهن ۽ ماڻهو مري به ويندا آهن. ٻين ملڪن وانگر هت به ”ڪينهوءَ“ کان گهڻو ڪم ورتو ويندو آهي. ڪينهون ڏاڳي جو ٺهيل هوندو آهي، وچ ۾ سو پارِي ۽ مٿان چمڙو ويڙهيل هوندو اٿس. زالون به پنهنجي نزاکت ۽ چترائي ڏيکارڻ لاءِ ڪينهوءَ راند ڪنديون آهن، تنهنڪري

هن ملڪ جي عشقيه شعر ۾ ڪينهو ڏانهن گهڻائي اشارا ڪيل آهن

سموريءَ اسلامي دنيا ۾، عورت جي بهادري ۽ عصمت نهايت قابل تعظيم وصفون تسليم ڪيون وينديون آهن انهيءَ معيار مطابق، سنڌي ٻين مشرقي قومن ۾ گهڻتائي ڪين ٿا رکن ڏيهي حاڪمن جي صاحبيءَ ۾ سنڌين جي غيرت جا ڪيترا مثال ملن ٿا. چون ٿا ته هڪڙي غريب لنگهي شاهي خاندان جي هڪ ٽالپر امير جو خون ڪيو هو، ڇاڪاڻ جو هن کيس پنهنجيءَ زال سان ڏنو هو ساڳيءَ ڳالهه تان هڪڙي شڪاريءَ ڏاڻي سان، هڪ وڏي سردار جو پيٽ ڦاڙيو هو.

هن صوبي ۾ زنا جي ڏوهه لاءِ جيڪا سخت سزا [13] ڏني وڃي ٿي، ان جو مکيه ڪارڻ هي آهي ته سنڌ جي ماڻهن جون جسماني حالتون نراليون آهن. گرم ۽ سامونڊي ملڪن [14] ۾ (جي جبلن جي ويجهو هوندا آهن)، زالون مردن کان زياده جنسي خواهش رکنديون آهن، انهيءَ ڪري ڪيترن ئي ڏيهي ڪتابن ۾ هن ملڪ جي زالن کي جنهن نموني ۾ گهٽ وڌ ڳالهايو ويندو آهي، سي پڙهي يورپي ماڻهوءَ کي حيرت وڻي ويندي، خصوصاً جڏهن کين اها خبر پوندي ته ان ڪاوڙ جو اصل ڪارڻ ڪهڙو آهي. ورنه، هن ملڪ جون زالون، درحقيقت، سپاءَ ۽ چال چلت ۾ شريف آهن.

سونهن جي نقطئه ۽ نگاهه کان، سنڌ جي زال رنگ، روش، ۽ جسم ۾ اولهه هندستان جي زالن کان سرس آهي. صوبي جي اترئين ڀاڱي ۾ خاص ڪري مٿئين طبقي جي زالن ۾، چڱو حسن آهي. افسوس آهي ته زالن جي تعليم تي گهڻو ڌيان ڪو نه ڏنو ويندو آهي. ٿوريون زالون پنهنجي زبان پڙهي سگهنديون آهن، لکڻ ته انهيءَ کان به گهٽ ڄاڻنديون هونديون. سمجهڻ کان سواءِ قرآن پڙهڻ هڪ وڏي ڳالهه سمجهي ويندي آهي. وڏن شهرن ۾ فقط چار پنج زالون مس ملنديون جي فارسيءَ جو ڪو خط هجي ڪري سگهن. تنهن هوندي به ڪي اهڙيون زالون آهن جي چوڪرين کي تعليم ڏين ٿيون. اڪثر سنڌي ماڻهو انهيءَ راءِ جا آهن ته زالون اهڙيون مڪريل آهن، جو سندن خيالن جي دائري کي وسيع ڪرڻ ۽ سندن هٿ ۾ قلم جهڙو هٿيار ڏيڻ خطري کان خالي نه آهي. سنڌي زالن ۾ هندستاني زالن جهڙي نزاکت نه آهي ۽ نه وري افغاني ۽ ايراني زالن واري چترائي. سنڌي زال جي اٿڻ ويهڻ جو نمونو سنجيدگيءَ ۽ فضيلت وارو هوندو آهي. هن ملڪ ۾ حمانن جو رواج ڪو نه آهي ۽ زالن جو مردن سان ميل گهٽ ٿئي ٿو، انهيءَ ڪري سنڌي زال آزاد طبع نه آهي. هوءَ گفتي جي به پڪي ڪا نه آهي. ڪيتريون سنڌي زالون ناس ڏينديون آهن ۽ ڪي حقي ۾ تماڪ وڇهي، چڪينديون آهن. هنن جون ٻيون مشغوليون هي آهن: سبڻ، سينگار ڪرڻ، هڪٻئي وٽ اچڻ وڃڻ، هر هنڌ، انساني

فطرت وانگر، سنڌ ۾ پڻ عشق بازيءَ جا ڪيترا مثال ٻڌبا آهن. عشق بازيءَ جي معاملي ۾ سنڌي عورتون هندستاني زالن کان وڌيڪ دلير آهن.

سنڌ جون زالون اُچن ۽ قيمتي ڪپڙن جون شوقين آهن. شاهوڪاري طبقي جي عورتن کي ڪيمخواب، سوني ۽ روبي، زريءَ سان ڀريل ڪپڙا، عمدي مخمل، قولدار ريشم ۽ سائين جا وڳا ۽ بيو اهڙو سينگار جو سامان هوندو آهي، ڪنواريون چوڪريون گهڻو ڪري ڳاڙهي رنگ جا ڪپڙا پهرينديون آهن ۽ ڪراڙيون ۽ بيوه عورتون اڃا رواج آهي ته عورت کي بدن تي جيئن گهڻا ڪپڙا هوندا، تيئن وڌيڪ معتبر سمجهي ويندي. زالن جي لباس ۾ هيٺيون شيون هونديون آهن: مٿي تي هڪ ريشمي يا سوئي چادر پائي آهي. انهيءَ چادر جا به ڪئين قسم آهن: مثلاً چُني ۽ پوتي. انهن ۾ فقط ڊيگهه ۾ تفاوت هوندو آهي ۽ رنگ پل ته ڪهڙو به هجين چُني ۽ پوتيءَ جي شڪل ۾ به تفاوت ڪونه هوندو آهي. بدن تي جيڪو چولو [18] پائينديون آهن، تنهن جي ڳچي اڳيان ڪليل هوندي آهي ۽ ٻانهون ٺونٺ تائين هونديون آهن. چولو پٽ، ست، ململ يا اهڙي ڪنهن ٻئي ڪپڙي جو ٺهيل هوندو آهي. اڃا، ڳاڙها ۽ نيرا رنگ زياده پسند ڪيا ويندا آهن. ڳچيءَ جي اندران هڪڙي ڪپڙي جي ٽڪر سان چاتي بند ٿيل هوندي آهي. ان کي ڪنجري، چولي يا گج [19] سڏيندا آهن. بعضي ان

کي آنگيءَ وانگر پاسن کان ڦيرائي، پٺيان ٻڌندا آهن. ان حالت ۾ ان کي ”پُئي“ چئبو آهي. سنڌ جون زالون اها معقول چيز به گهٽ پائينديون آهن. شايد اهو ئي سبب آهي جو جوان زالن جون چاتيون پهرئين يا ٻئي ويڙ [20] کان پوءِ لڙڪي پونديون آهن. زالن جي سٿن جو نمونو ۽ ڪپڙو، مردن جي سٿن جهڙو هوندو آهي. زالن جي سٿن جا پانچا اهڙا سوڙها هوندا آهن، جو ان جو پاڻڻ ڏاڍو ڏکيو هوندو آهي. شاهوڪار عورتون قيمتي ريشم جو اڳٽ يا ناڙو پائينديون آهن، جنهن ۾ موتي ۽ جواهر جڙيل هوندا آهن. جُتي چمڙي جي هوندي آهي، جنهن جي مٿان رنگين پت جا ڏوٽر يا گل لڳل هوندا آهن. اها جُتي پاڻڻ ۾ ڏاڍي آهنجي هوندي آهي، چاڪا ته ان کي هيٺان فقط تري جو ٽڪر هوندو آهي ۽ پٺ اهڙو سوڙهو هوندو اٿس جو آڱريون به پوريون نه ڍڪبيون آهن تنهنڪري اها هلڻ ۾ ڏاڍي تڪليف ڏيندي آهي. جڏهن ڪنهن چڱي خاندان جون زالون ٻاهر نڪرنديون آهن، تڏهن هو سٿن جي مٿان هڪ ويڪرو پڙو پيشگير پائينديون آهن، جو چيلهه کان مرڻ تائين سموري بدن کي ڍڪي ڇڏيندو آهي. هو بدن جي مٿئين حصي تي رڻو يا سالور، يعني وڏي شال وجهنديون آهن. سيدن جون زالون، خاص ڪري اتر ۾ عربي يا ايراني نموني جو برقعو پائينديون آهن. برقي پاڻڻ جي اصل مراد اها آهي ته زالون حياءَ واريون نظر اچن. هندو وائين جو پڙو مسلمان زالن جي پڙي کان ويڪرو ۽

وڏو هوندو آهي. هو گهڻو ڪري بنان گج جي چولو پائينديون آهن ۽ مٿي تي اچو رڻو وجهنديون آهن. هنن جي زيورن ۽ مڻين ۾ باريڪ تفاوت هوندو آهي، پر ان جي لڪا سواءِ آزمودگار ماڻهن جي ٻئي ڪي ڪا نه پئجي سگهندي آهي.

سنڌ جي زالن کي گهڻن زيورن پائڻ جو شوق هوندو آهي، پر هو هندستان جي زالن وانگر هروڀرو فضول سينگار ڪو نه ڪنديون آهن. هندستان جون زالون جي ٻيو ڪجهه نه هونديون ته شيشي يا ميڻ جون ٺهيل ڪنگڻيون پائينديون، پر ٻانهون سڪڻيون ڪين ڇڏينديون. سنڌ ۾ اهڙين چوڙين جو رواج ڪو نه آهي. سنڌ جون زالون ٻانهن ۾ نونٽ تائين عاج جا وڏا چوڙا پائينديون آهن. انهن چوڙن جو رواج هر طبقي جي ماڻهن ۾ آهي. سنڌ ۾ جن مڻين ۽ زيورن جو رواج آهي، تن جو تفصيلوار بيان ڏيڻ اجايو ٿيندو. ساڳيون شيون [21] جن جو هندستان ۾ رواج آهي، سي هن ملڪ ۾ ڪم آنديون وڃن ٿيون، فقط ڪٿي ڪٿي ڪو نالو بدليل اٿن.

سنڌ ۾ ٻن قسمن جا راڳيندڙ آهن: 1. ڪلونٽ يا معتبر گويا، 2. لنگها يا ميراسي، جي هن ملڪ جا پٽ يا چارڻ آهن. سنڌ جا ماڻهو جي لفظن جي خيالي اشتقاقن ڪيڏن جا عادي آهن، سي چون ٿا ته ”ميراسي“ [22] لفظ نڪتل آهي ”مير“ ۽ ”عاصي“ مان

* هنن جو وڏو ڪو امير ماڻهو هو، پر هڪ شڪاريءَ سان گڏ ماني کاڌي هڻائين، جنهنڪري مٿس عاصيءَ جو ناقابل رشڪ لقب پيو. اهڙيءَ طرح، هو ميراسين جو ابو بڻيو. انهيءَ قوم جي دعوا آهي ته هو عالي نسل جا آهن، ڪي پاڻ کي سمن سان ڳنڍين ٿا، جي ڪنهن وقت سنڌ ۾ حڪومت ڪندا هئا، ڪي ته وڃي مشهور شاعر ڪعب الاهر تائين پهچن ٿا. لنگها جتڪي يا سنڌي نسل جا آهن. هو گهٽ ذات سمجهيا ويندا آهن ۽ تحقيق هو هن ملڪ جو هڪ تمام مظلوم ۽ هيٺانهون طبقو آهن. هر ڪنهن مکيه قوم، جهڙوڪ لغاري وغيره کي پنهنجا چارڻ هوندا آهن، جي شادين، طهرن ۽ اهڙن ٻين موقعن تي حاضري ۾ رهندا آهن ۽ هنن کي وتائڻ چڱا چوڪا انعام اڪرام به ملندا آهن، هو اڳين زماني ۾ ترار ۽ ڍال ڪشي، سرنڊو هٿ ۾ کڻي، قوم جي سردار سان جنگ جي ميدان ۾ ويندا آهن. هنن جو ڪم هوندو هو بهادرن جي حوصله افزائي ڪرڻ ۽ ڪانٽرن تي لعنت ۽ قتلڪارو وجهڻ. ماڻهو انهن جي زبان کان ڪو ڪائيندا هئا ۽ اڃا ڪائيندا آهن. ٽالپر خاندان جي هڪڙي فرد، جنهن مياڻيءَ جي جنگ ۾ بهادري ڪا نه ڏيکاري هئي، تنهن جو هنن هجو سان اهڙو ته نڪ ۾ دم ڪيو آهي، جو هو کين چڱي رشوت ڏيندو آهي، ته جيئن

* ميراسي، مير + رس = رس معنيٰ ڳاڻڻ ۽ مير آهي ڳاڻڻ جو سرواڻ، يعني ميراسي.

سندس منهن تي نه چڙهن. اڳي وڏا چارڻ ميران جي مختلف نوڪرين ۾ هوندا هئا، پر هاڻي هو پنڻ يا بزارين ۾ ۽ شاديءَ مراديءَ تي ڳائي گذران ڪندا آهن. هو جيترا غريب آهن، اوترائي سست ۽ ڪاهل آهن، ۽ عيش پرستيءَ جي ڪري ماڻهن کي خيرات لاءِ ڏاڍو تنگ ڪندا آهن، گاني جي علم ۾ هو هندن کان گهٽ آهن، پر هنن جا عام سر ايراني سرن سان ملي اچن ٿا ۽ هندستاني راڳ وانگر ٿڪائيندڙ نه آهن. هنن وٽ راڳ کي قلمبند ڪرڻ جو طريقو ڪو نه آهي، جنهنڪري هو سڀ ڪجهه برزيان ياد ڪندا آهن. هنن جو آواز هلڪن سرن لاءِ چڱو آهي پر هنن وٽ ڪوڙو سر ڪو نه ٿيندو آهي ۽ جيئن آواز بلند هوندو اٿن، تيئن زياده پسند ڪيو ويندو آهي. هنن جا مٿانها سر شوخ ۽ اٽنهنڪندڙ هوندا آهن. انهن مان ڪي ته جهنگلي جانورن جي اونائڙن جهڙا لڳندا آهن. ساز جي سنڀال اصل ڪا نه ڪئي ويندي آهي، تنهنڪري جي اهو اتفاق سان چڱيءَ حالت ۾ به هوندو آهي ته به پورو ڪم نه ڏيندو آهي. ساز تي گهڻو ڪري جتڪي ۽ سنڌي ٻولين ۾ بيت، وايون، ڏوهيڙا ۽ اهڙي قسم جو ٻيو شعر چوندا آهن. لنگهن کي گهڻو ڪري صوفيانه مٽي جي ابتدائي اصولن جو علم هوندو آهي، تنهنڪري هو عشقي ۽ شراب نوشيءَ وارن شعرن جي اندروني معنيٰ ڪندا آهن. انهن لنگهن ۽ ڪلونتن کي اڪبري دربار [24] جي مشهور گويي، تانسين، لاءِ نهايت تعظيم هوندي

آهي.

سنڌي مسلمانن ۾، هندن وانگر ذات، پات جو ايترو پيد ڪو نه آهي. پر ٻين ملڪن وانگر هت به ڪوري ۽ چماڙ ڏليل ۽ گهٽ ذات وارا سمجهيا ويندا آهن. سنڌ ۾ به اچوت قومون آهن: پاليشاهي ۽ شڪاري. اهي قومون اصل مسلمان هونديون، پر پنهنجي ڪرت ڪسب ڪري پوئتي رهجي ويون آهن ۽ هاڻي پنهنجن هم مذهبي ڀائرن جي برادريءَ کان ٻاهر آهن.

پاليشاهين کي سندن ڪسب مطابق پنگي يا چهڙو سڏيندا آهن: هو خوش اخلاقيءَ سبب ”حلال خور“ جي هندستاني نالي سان ڪوٺبا آهن. هو انهيءَ شاهي لقب تي فخر ڪندا آهن. پاليشاهي بلوچن جهڙي پوشاڪ پائيندا ۽ پنهنجي قوم اندر شادي ڪندا آهن. هو شهرن ۽ ڳوٺن جي ٻاهران رهن ٿا. هنن جو گذران شڪار ۽ سندن خاص پيشي تي هوندو آهي، جنهن لاءِ گهر گهر تان مهيني ۾ اٺو ملندو اٿن. انهن پنگين کي هاڻي اصل مسلمان [27] ڪري نٿو ليکي سگهجي. هو طهر ڪرائيندا آهن، ڪلمو پڙهندا آهن، نماز پڙهندا آهن، پيرن جي تعظيم ڪندا ۽ ملن کي شادين توڙي غمين تي سڏيندا آهن. هنن وٽ ڪو مقدس ڪتاب ڪو نه آهي. ساڳئي وقت هنن کي مسجد ۾ اچڻ جي منع آهي. چون ٿا ته هو حرام کائيندا آهن، جنهنڪري ڪو به مسلمان ساڻن گڏ کائيندو پيئندو نه آهي. هندو هنن کي اهڙو اپوتر

سمجھندا آهن، جو سندن هٿ لڳندو اٿن ته وڃي سنان ڪندا آهن. شڪاري يا ڏڦير، پاليساھين کان به وڌيڪ پوئتي پيل قوم آهن. هنن تي ”ڏڦير“ جو نالو شايد ان ڪري پيو آهي جو هو وڏي منهن وارو ڇهه ست فوت ڊگهو ڏڦو يا پالو ڪٽندا آهن. شڪاري نه مسلمان آهن نه هندو. عمرڪوت ۽ ٿر جي طرف گهڻا شڪاري رهن ٿا، جتي هو مزوري، پوک ۽ شڪار تي گذر ڪندا آهن. ان پاسي جا شڪاري شڪل جا ڪوچا ۽ وحشي آهن، هو چيلھ تي فقط چوتو ٻڌندا آهن. سياري ۾ هڪ قاتل گودڙي کين سرديءَ کان بچائيندي آهي. شڪاري اڪثر پنهنجو رواجي هٿيار يعني ڏڦو کڻي ملڪ جي ويران حصن ۾ ويندو آهي، جتي گهڻي ۾ گهڻا سوئر، گدڙ، لومڙ ۽ گلوڻيون ۽ گوهون هونديون آهن. هورات جو نند ڪندو آهي ۽ ڏينهن جو پاڻ کي ٿڌيءَ ماڪ ۽ سج جي تيز اس کان بچائڻ لاءِ ڪنهن ڪنڊ جي مٿان چادر وڇائي ان جي هيٺان ويهندو آهي. هن جي خوراڪ آهي شڪار ۽ مردار گوشت، پوءِ جيڪو به هٿ اچيس، هو پيئڻ لاءِ ٿورو پاڻي، چمر جي تيلهي ۾ ساڻ کڻندو آهي. هن جو پيشو چوري ۽ خونريزي نه آهي، پر جيڪڏهن اهڙن ڏوهن لاءِ موقعو ملي ويندو اٿس ته هو موشو نه ڪندو آهي. شڪاري هڪ بلڪل جهنگلي ماڻهو آهي. هو پنهنجي رولو ۽ افسوسناڪ زندگي ورلي بدلائيندو آهي. هو ڪا به دماغي ڪسرت ڪا نه ڄاڻي. تعليم جي ابتدائي اصولن کان به

هو غير واقف آهي. هنن وٽ ڪتاب جهڙي شئي ٿئي ڪا نه، البت، مذهب جي ڪجهه خبر اٿس. ان ۾ به، ڪلمي کان سواءِ هن کي ٻي عبادت ڪا نه ايندي آهي. هنن کي سندن ملان يا سندن مذهبي پيشوا، جي پوپا يا گرڙا سڏبا آهن. شاديون ڪرائيندا آهن ۽ ڪفن دفن ڏيندا آهن. سنڌ جي اتر ۾ ڏڦير گهڻو ڪري طهر ڪرائيندا آهن، پر انهيءَ قوم جا اسٽڊريل ماڻهو جي ٿر ۾ رهندا آهن، سي انهيءَ رسم جي پيروي ڪو نه ڪندا آهن. هي پيئي قومون پاڻ کي پاليساھين کان وڌيڪ سمجھنديون آهن. پاليساھي وري پنهنجي فضيلت جي دعويٰ ڪندا آهن.

شڪاري قوم جون زالون سانوري رنگ جون هونديون آهن. انهي مان ڪن (جهڙوڪ پاليساھين) جا سهڻا روش ۽ ڊولائٽو بند آهي. جيتوڻيڪ گجرات ۽ اولهه هندستان جي ٻين ڀاڱن جي ”حلال خورن“ سان هنن جو مقابلو ڪري نٿو سگهجي، پر هنن ۾ ايترو حسن آهي، جو چڱن خاندانن جا ماڻهو وٽائن شاديءَ لاءِ ٻانهون وٺندا آهن، ۽ خود شاهي خاندانن جا ڪي عياش ماڻهو به هنن سان رستي رکڻ کان عار ڪو نه ڪندا آهن. شايد اهو ئي سبب آهي جو هنن ۾ گوري رنگ جي چمڙي به بعضي بعضي نظر ايندي آهي.



باب ٻارهون

سنڌ جا هندو، سندن ذاتيون، برهمڻ، ڪتري، ويشن جا پنج
فرقا ۽ سدر، سک، ڌرمي پينو ۽ اڇوت قومون، هندو ڌرم جي
هاڻوڪي حالت، سلوڪن ۽ شبدن جا نمونا

سنڌ ۾ هندو طبقو اها ساڳي پنڱني حيثيت رکي ٿو، جا
هندستان ۾ مسلمانن کي حاصل آهي. عربستان، افغانستان ۽ وچ
ايشيا جي ٻين ملڪن وانگر هت به هندو واپار ۾ يا پنهنجن ذات
پائن جي ڌرمي ضرورتن پوري ڪرڻ ۾ مشغول هوندا آهن.
تنهنڪري هنن ۾ سندن اصلوڪي وطن يعني هندستان جيترا
اڇوت فرقا جهڙوڪ: پر واري، مانگ، چاندا، وغيره ڪو نه آهن.
ڏسجي ٿو ته عربن جي حملي وقت سنڌ ۾ هندن جون جيڪي
وڏيون آڪهيون هيون، تن مان ڪي ٿوريون سلامت بچي
سگهيون، چنانچ، هاڻوڪي هندو قوم اصل نسل ۾ پنجاب جي
آهي. هنن جون شڪليون، چال چلگت، ريتيون رسمون ۽ ڌرمي
خيال خواه نالا پڻ انهيءَ حقيقت کي ثابت ڪن ٿا. هنن جو گهڻو
لاڙو گرو نانڪ جي متن ڏانهن آهي ۽ ڪيترين ذاتين، سکن جو

ڌرم، هندن جي اصلي اصولن سان اهڙي طرح ملائي ڇڏيو آهي،
جو هاڻي انهن ۾ ڪا به گهڻي وڇوٽي نٿي نظر اچي.

هندو قوم جتي جتي رهي ٿي، اتي ننڍين ننڍين ذاتين ۾
ورهائيل آهي. سنڌ ۾ هندن جا ست ورن يا ست ذاتيون هن طرح
آهن: 1. برهمڻ، 2. لوهائڻا، 3. پاتيا، 4. سهتا، 5. وئيش جنهن ۾
ڪيترا ڪٽنب اچي وڃن ٿا، جهڙوڪ وهڻ، ڪتي وغيره، 6. پنجابي ۽
7. سونارا.

انهن مان پنج ذاتيون سچ پچ هندستان جي ٽين ذات يعني
ويشن مان آهن. ستين ذات گڏيل آهي. برهمڻ پيءُ ۽ سدر ماءُ
جي اولاد مان. هو سنڌ ۾ اڇوت ڪري ليڪبا آهن.

پهرينءَ يعني برهمڻ ذات جون به مکيه شاخون آهن، جي
روايت مطابق ڪيترن پاڙن ۾ وراهيل آهن، اهي هي آهن. (1)
پوڪارڻا ۽ (2) سرست يا سرست پوڪارڻا، پاتين وائين جا پروهت
آهن. هو پنج درويد قوم جي ”تلينگا“ ڪل مان آهن ۽ وشنوءَ [1]
جي اوتار، مهاراج جي پوڄا ڪندا آهن. هو اصل ڪٿان آيا، تنهن
بنسبت مختلف روايتون آهن. هڪڙا چون ٿا ته هو بنارس جي
پيرسان پشڪر شپتر مان آيل آهن. ٻيا چون ٿا ته هنن تي پشپا
ڪرن نالو ان ڪري پيو جو هنن لڪشميءَ کي گل پيٽا ڏنا هئا. هو
جيسلمير کان سنڌ، ڪڇ، ملتان، پنجاب ۽ ٻين ڏورانهن ڏيسن ڏي
ان ڪري لڏي ويا هئا، جو هنن ماس ڪاڻڻ کان انڪار ڪيو هو.

جنهنڪري پاورتيءَ کين پارائو ڏنو هو. ٻين ذاتين جو چوڻ آهي ته پوڪارڻا، تپشور نالي هڪ برهمڻ ۽ هڪڙيءَ مهاڻيءَ، جنهن کيس پتڻ اڪاريو هو، جي حرام جي اولاد مان آهن. ظريفائي نموني ۾ چئجي ته پوڪارڻو سنڌي محاورو ۾ ”پوءِ لڳي سو ڪري“، يعني جيڪي وڻيس سو ڪري مان نڪتل آهي. بهرحال حقيقت ڪهڙي به هجي، پر هڪ ڳالهه صفا آهي ته جيتوڻيڪ پوڪارڻو سنڌ ۾ اصلي برهمڻ آهي، پوءِ به هن جي ذات اوچي نه آهي. هو واپار کان ورلي عار ڪندو آهي ۽ بعضي ته رسوئيءَ جو ڪم به ڪندو آهي. برهمڻ [2] پنهنجن نالن جي اڳيان يا پٺيان داس، رام، چند، راءِ، مل، جي يا مسر ڳنڍيندا آهن. جيئن ته مسر سڪ ديوجي، انهن مان گهڻا، ٿوري گهڻي سنسڪرت سمجهي ۽ پڙهي سگهندا آهن. انهن کي جوتش جي علم ۾ شهرت حاصل آهي. هنن جو ڌنڌو آهي جنمپٽريون ٺاهڻ، گهڙيون مقرر ڪري، ٽپڻو [3] (جتري) تيار ڪرڻ، ڪريا ڪرم ڪرڻ ۽ پنهنجن ششن جي ڌرمي سکيا جي نظرداري ڪرڻ. هنن جو جوتش جو علم ايترو وسيع نه هوندو آهي، پر پوءِ به ايترو ضرور ڄاڻندا آهن جو عام ماڻهو، بلڪ ڌارين ذاتن وارا، جهڙوڪ سڪ ڌرم جا پوڄاري سندن مڃتا ڪندا آهن. تنهن کان سواءِ، هو ڪافي پوتر زندگي گذاريندا آهن. جيتري قدر برهمڻ لاءِ پوتر رهڻ ممڪن آهي. هو ورلي فارسي سڪندا يا عام ڌنڌو ڪندا آهن. هو ماس نه کائيندا آهن ۽ شراب اصل نه پيئندا

آهن ۽ شادي پنهنجي ذات ۾ ڪندا آهن. پوڪارڻو سنڌي ٽوپي نه پائيندو آهي. هو اڪثر ڳاڙهي رنگ جي پڳڙي ٻڌندو آهي. هو ڏاڙهي ڪوڙائيندو آهي ۽ پوشاڪ شاهوڪارن يا واپارين جهڙي پهريندو آهي. هو ڪو خاص تلڪ يا جاتيءَ جو نشان ڪو نه ڏيندو آهي، پر پيشانيءَ تي سنئون يا اڀو ليڪو سواءِ ڪنهن امتياز جي ڪيندو آهي. هندستان ۾ اڀو ليڪو وشنوءَ جا پوڄاري پاڻ کي شو جي پوڄارين کان ظاهر ڪرڻ لاءِ ڏيندا آهن. شو جا پوڄاري، ڀرون جي مٿان سنئون ليڪو ڪيندا آهن.

سرسٽ يا سرسڌ، جنهن جو صحيح مفهوم آهي سرسوتي نديءَ جي طرف کان آيل، سي اصل پنج گور قوم جا آهن. انهيءَ قوم جا اٽڪل چاليهه اصلي گهر سنڌ ۾ آهن. هو غير ڌرمي ڪم ڪو نه ڪندا آهن ۽ پنهنجن ٻين همڌات وارن کي سڌ [4] سڏيندا آهن. هنن جو چوڻ آهي ته ٻيا اصل نمير يا بلوچ هئا. پر پوءِ رامچندر کي ڪنهن پروهت جي ضرورت هئي تنهن هڪ مليچ يعني نمڙي جي نرڙ تي سندر جو تلڪ ڏنو. چون ٿا ته سرسوت سنڌ ۾ اٽڪل ٻه سؤ ورهيه اڳ آيا هئا، هو مهيس يعني مهاديو يا شو ۽ هن جي شڪتي پوڄيءَ جي پوڄا ڪندا آهن. هنن وٽ پوڄيءَ جا ڪيترائي روپ ۽ نالا آهن، مثلاً ديوي، درگاه، ڪالي، پاروتي ۽ سنگهوڻي، پوڄيءَ جو نٿي جي پيسان مڪلي ٽڪريءَ، هنگلاج، سيوهڻ ۽ هندن جي ٻين ڪيترن پوتر جڳهن تي آستان آهي.

سرسوت کي خاص اپوتر ماس جا قسم ڪو نه کائيندا آهن. جهڙوڪ گانءَ جو گوشت ۽ مرغيون. پر هو مڇي، جهنگلي پکي، بصر ۽ هرڻ، چيلي ۽ ذنبي جو گوشت کائيندا آهن. چاڪاڻ ته جيل جي ديويءَ ڏڪار ۾ انهن شين کائڻ جي اجازت ڏني هئي. گوشت هميشه بزار مان خريد ڪندا آهن. چاڪاڻ ته اونچي ذات جا هندو ٻين هندن وانگر هت به پنهنجي هت سان جانور ڪو نه پائيندا آهن. سرسوت ذات جا ماڻهو اڪثر شراب پيئندا آهن ۽ پنهنجي ذات جي وڏائين سان شادي ڪندا آهن. هو ڏاڙهي ڪوڙائيندا آهن ۽ عام شاهوڪارن جهڙي پوشاڪ يعني اڇي پڳڙي، انگرڪو ڌوتي، بويچڻ ۽ ڪپڙي جي جُتي پائيندا آهن. هو هت ۾ اڪثر ڪري ستاويهن ڏائين واري صندل جي ڪاڻيءَ جي مالها کڻندا آهن. سرسوت بعضي بعضي عاملن جهڙي پوشاڪ پهريندا آهن. پر پوڪارڻا ورلي ائين ڪندا آهن. حيدرآباد ۽ سيوهڻ ۾ سرسوت ذات جا ڪيترائي ماڻهو رهن ٿا. هو ورلي فارسي سکندا يا نوڪري ڪندا آهن. هنن جو مکيه شغل هوندو آهي سنسڪرت سکڻ ۽ گرمڪي ڪتاب پڙهڻ. سرسوتن کي جوتش جي علم جي ٿوري ڄاڻ هوندي آهي. پر پنهنجي علم جي ڪمي هڪ عجيب نموني جي مڪر سان پوري ڪندا آهن. هنن جي پيشنگوئيءَ جي طريقي کي ”شڪڻ ڪرڻ“ چئبو آهي. اهو هن طرح ڪيو ويندو آهي، جو ڪو به سوال دل ۾ رکي، ساھ جهلي، ناسون آڱرين سان بند ڪري

ڇڏيون آهن. ڪجهه ويچار کان پوءِ نهايت خاطريءَ سان جواب ملندو آهي ته فلاڻي ڪم جو نتيجو هن طرح ٿيندو ۽ ان لاءِ اُجوري جي به طلب ڪئي ويندي آهي.

حقيقت ڪري سنڌ ۾ ڪي به شتريه (ڪتري) ڪو نه بچيا آهن جيڪي انهيءَ اعليٰ نسل جي دعوا ڪن ٿا، سي بنيا (واڻيا) آهن. جن نانڪ شاهه جي ڌرم جا ڪي متا قبول ڪيا آهن ۽ انهيءَ ڪري هو ڌرم ورڌ سک آهن. ڏٺو ويو آهي ته سڄي هندستان ۾ ويڙهو سودر، جن جو ڌرم يا مذهبي فرض آهي لڙائي ۽ ڦرمار ڪرڻ، سي پاڻ کي ”شترهه“ سڏائيندا آهن اهڙيءَ طرح، ملبار جا نائڻ، جي اصل گهٽ ذات جا آهن، سي پاڻ کي فوجي ذات جا يعني شتريه سڏائيندا آهن ۽ اوچي ذات جي ماڻهن وانگر جڻيو پائيندا آهن ۽ هلندا به ائين آهن جڻ شتريه آهن. سنڌ جي هندن ۾ شترين کي ڪا خاص اهميت ڪانه آهي. هنن جا مکيه پيشا آهن. واپار ۽ سرڪاري نوڪري. هو گرن جا ڪتاب پڙهي سگهندا آهن ۽ ايتري فارسي ڄاڻندا آهن، جو نوڪري ڪري سگهن. هو ڪا خاص پوشاڪ ڪانه پهريندا آهن ۽ ڏاڙهي به هروڀرو ڪو نه ڪوڙائيندا آهن. هنن جو کاڌو سرست برهمڻن جهڙو هوندو آهي. سواءِ ان جي ته هو سڪن جي رواج موجب جانورن کي پاڻ يا پنهنجي ذات وارن جي هٿان ”جهاتڪو“ ڪري کهي کائيندا آهن. هو هڪ خدا کي مڃيندا آهن يا گهڻو ڪري ويدانت

جي مٽي ۽ هندن جي قديم بت پرستي ۾ اعتبار ڪندا آهن. جيئن اڳي چيو ويو آهي، تيئن ڏسڻ ۾ اچي ٿو ته وڻ، وڙي يا بنبي ذات جون سنڌ ۾ پنج مکيه شاخون آهن. انهن مان ٻه وڙيون لاشڪ لوهاڻا ۽ ڀاڻيا آهن. انهن مان لوهاڻا تعداد خواه اثر ۾ وڌيڪ آهن، تنهنڪري انهن جو بيان سنڌ جي عام هندن جي ترجماني ٿيندي. لوهاڻا پنهنجو نسل ۽ نالو لوهن پور مان ڪين ٿا، جا ملتان ۾ آهي. هنن جي سنڌ ۾ اچڻ جي تاريخ متعلق هن وقت پتو ڪونه ٿو پئجي سگهي. هنن جي زبان ۾ تبديليون آيون آهن ۽ هنن جيڪي آئيويٽائون ايجاد ڪيون آهن، تن مان اها ڳالهه ثابت ٿئي ٿي ته اهو واقعو پراچين سمي ۾ ٿيو هو. ان کان سواءِ، لوهاڻا ساري بلوچستان، افغانستان ۽ وچ ايشيا جي اوڀر وارن ڀاڱن ۾ پکڙيل آهن. هنن ايمان کان وٺي عربي سمنڊ جي ڪناري تي ائسٽريل ۽ مخالف قومن سان واپار پئي ڪيو آهي ۽ دنيا حاصل ڪرڻ لاءِ هر قسم جا ڪشالا ڪڍيا ۽ خطرن جا مقابلا ڪيا آهن. لوهاڻا، هڪ تمام دلچسپ قوم آهي، جا ڏيکاري ٿي ته ڪيئن هندن آڳاٽي سمي ۾ ڏورانهان ديس آباد ڪيا ۽ پنهنجي ڌرم جي متن جو پرچار ڪيو، جو هاڻي هڪ مڪاني ڌرم وڃي رهيو آهي. لوهاڻي کي ڌارين ملڪن ۾ وڃڻ ڪري ذات مان ڪونه ڪڍي ڇڏيندا آهن.

هن جو اولاد هندو قوم شمار ڪيو ويندو آهي، جيڪڏهن

هو اباڻي ديس ويندا آهن ته اتي پاڻ هنن جو مرتبو مٿي ٿيندو آهي ۽ هو ”وڻو نو“ ڪري ليکبا آهن. انهيءَ ۾ شڪ ڪونهي ته ڌارين معتبر قومن جي ماڻهن جو اولاد به سنڌ ۾ ڪجهه عرصي رهڻ کان پوءِ هندو ٿي سگهندا آهن.

لوهاڻي قوم جا گهٽ ۾ گهٽ پنجاهه ٿڙ ۽ شاخون آهن. انهن مان مکيه آهن، خدا آبادي ۽ سيوهاڻي. هنن جي پاڻ ۾ ٻڌي ٿوري آهي. هو فقط ان ڳالهه ۾ اتفاق ڪندا آهن ته هر ڪو پنهنجي پنهنجي گهر جو چڱو مڙس آهي، هو سڀ جڻيو پائيندا آهن. سڄ پڇ ته هو ”پوچارا“ يعني درياھ ديوتا جا پوڄاري آهن. انهن مان گهٽ وڻو ۽ شو جا شيوڪ [5] آهن. ڪن ٿورن نانڪ شاه جو ڌرم اختيار ڪيو آهي، هو گوشت کائيندا آهن، ۽ شراب جا عادي آهي. هنن کي مڇيءَ ۽ بصرن کائڻ تي اعتراض ڪونه ٿو ٿوري آهي ۽ هو پاڻ کان گهٽ خواهه وڌ ذات واري جي هٿ جو پاڻي پيئندا آهن. هو نڪي ته گهڻي پوڄا ڪندا آهن ۽ نه وري ڪن مقرر وقتن تي ڪندا آهن. هو پنجابي يا سنسڪرت جا به ٿي شبد اچاريندا آهن ۽ ميلن، جائن ۽ درسن تي ويندا آهن، جتي پڳتيءَ کان وڌيڪ آوارگي هوندي آهي. چون ٿا ته هنن وٽ خدا آبادي اڪرن ۾ ڪي سنڌي پرارٿا جون چوڙيون آهن، جي سندن پروهت، ماڻهن کي پڙهي ٻڌائيندا ۽ سمجهائيندا آهن. ۽ اهي ڌارين جي نظر کان نهايت احتياط سان لکايون وينديون آهن.

لوهائڻن کي سندن پيشي مطابق ٻن مکيه درجن ۾ ورهائي سگهجي ٿو:

2. عامل يا سرڪاري نوڪر. هنن جو احوال ٻئي باب ۾ ڏنل آهي. 2. شاهوڪار يعني واپاري، دڪاندار، هاري، هٿ، واڻيا ۽ ٻيا جن جو گذران مزوريءَ تي آهي. اهي ماڻهو گهڻو ڪري مسلمانن جي پوشاڪ کان پاسو ڪندا آهن ۽ پڳڙيون، انگرڪا ۽ ٺنگ يا پوتيو ۽ بعضي ڪمريند ۽ ڪلهن تي بوجڻ يا شال پائيندا آهن. هو ڏاڙهي ۽ مٿي جو اڳ ۽ پٺ ڪوڙائيندا آهن ۽ تارونءَ تي چوٽي ۽ پاسن کان ”چٽ“ يا وارن جون چڱون ڇڏيندا آهن. هو مڇون ڪو نه وٺائيندا يا ڪوڙائيندا، جيستائين شوڪ [7] ۾ نه هوندا آهن.

وديا لاءِ واپاريءَ کي واجهي يا هندو ماستر وٽ وڃڻو پوندو آهي، جو کيس ٿورو حساب ڪتاب ۽ سنڌي آڻيويتا سيڪاريندو آهي، جنهن ۾ هو پنهنجون وهيون [8] رکندا آهن. سال کان پوءِ هو پڙهڻ ڇڏي ڪو ڌنڌو اختيار ڪندا آهن. ڌنڌي ۾ لوهائڻا به پنهنجن هندستاني پائرن وانگر تمام هوشيار آهن. هنن مان ڪي ڌارين ملڪن ۾ وڃي ججهو ٺاڻو ڪمائيندا آهن. هنن جو مکيه وهنوار ڪپڙي ۽ هنڊين جو هوندو آهي. هنڊين جي ڪم لاءِ هنن کي خاص رغبت آهي، ڇاڪاڻ ته هو انهن تي پنهنجي مرضي موافق وياج ۽ نفعو وٺي سگهندا آهن.

پر سنڌ ۾ سوڌرن جون ٿوريون ڪي ذاتيون آهن. جيڪي آهن، تن سڀني جڻيو پاڻڻ اختيار ڪيو آهي. هو مٿي تي تلڪ لائيندا آهن ۽ سڀني ڳالهين ۾ واڻين جي پيروي ڪندا آهن. ساڳئي وقت سوڌر پنهنجي ذات ۾ شادي ڪندا آهن. وهڻ ۽ پڳڙن پيچڻ جو ڌنڌو ڪندا آهن، جنهن کي فارسيءَ ۾ نخود پزي (چٽا پيچڻ) چئبو آهي. هنن جو گذران پڳڙن [10] وغيره جي وڪري تي هوندو آهي. کڻي يا رنگريز به گهڻائي آهن، ڇاڪاڻ ته هندو خواه مسلمان رڳيل ڪپڙا پائيندا آهن. هو گهڻو ڪري شهرن کان پري رهندا آهن. ڏيهي ماڻهو چوندا آهن. ته هو انهيءَ ڪري پري رهندا آهن ته جيئن پنهنجي پورهيو لاءِ وڌيڪ مزوري گهري سگهن. سندن خلاف ماڻهن کي ڪنهن به قسم جو مذهبي اعتراض ڪو نه هوندو آهي. هنن لاءِ شايد ضروري آهي ته سندن ڪنيون مٺي پاڻيءَ جي ڪوهن ڀرسان نه هجن. سوچي، چمڙو پاڻ ڪو نه رڳيندو آهي. هو چمڙو مسلمان مڇيءَ کان وٺي سبنڊو آهي ۽ ضرورت مطابق پٽ سان پريندو آهي. حجام جيسلمير جا وينل آهن، پر هو اصل سنڌي نسل جا آهن ۽ پوشاڪ به پنهنجي ملڪ جي پائيندا آهن. سواءِ پٽڪي جي، جو ڌاري نموني جو آهي.

اسان جي صوبي جون مکيه سوڌر ذاتيون اهي آهن. سوڌر گهڻو ڪري مهاديو ۽ ديويءَ جي پوڄا ڪندا آهن. هنن جا پروهت، برهمڻ هوندا آهن. هنن جا نالا سولائيءَ سان سڃاڻي سگهجن ٿا.

ڇاڪاڻ ته انهن جي پٺيان سندن پيشو ڏيکاريل هوندو آهي. جيئن ته تيجو وهڻ، هرو ڪٽي ۽ کٽو سوچي.

هندن جي انهن ذاتين کان سواءِ ٻيون به ڪيتريون گمنام ذاتيون آهن، جي سڪن جي نالي سان سڏجن ٿيون. اهي حيدرآباد سيوهڻ ۽ وچولي ۽ اتر سنڌ جي ٻين ڀاڱن ۾ رهن ٿا. انهن کي آسانيءَ سان سڃاڻي سگهجي ٿو. هو رنگ جا گورا آهن ۽ سندن مهاندا ۽ شڪليون ٻين ماڻهن کان نراليون آهن. هنن جون ٻه مکيه شاخون آهن:

1. اڪالي خالصا يا اصل سڪ. 2. لوهڻا سڪ. اڪالي سڀ ڳالهه ۾ پنجاب جي اُپائين جو نقل ڪندو آهي. هو پنهنجي بند جي وارن کي پاڪيءَ سان بنهه نه ڇهندو آهي ۽ هر قسم جو گوشت مثلاً ڪڪڙ وغيره، جو ٻيا اڀوتر سمجهندا آهن، کائيندو آهي. هن کي تماڪ لاءِ ڌرمي ڌڪار هوندي آهي ۽ هو وارن ۾ تيل بدران گيهه وجهندو آهي ۽ فقط انهن جانورن جو گوشت کائيندو آهي جي جهاتڪو ڪيل هوندا آهن. هو جڻيو نه پائيندو آهي. پر کيس چڪر ڪنگڙي ۽ ڪچي مان سڃاڻي سگهجي ٿو. لوهڻي سڪ کي نانڪ شاهي ۽ مني سنگهه يعني وارن ڪوڙائڻ وارو سنگهه به چوندا آهن. ڇاڪاڻ ته هو شوڪ ۾ ڏاڙهي مٿو ڪوڙائيندو آهي. هن کي تماڪ چڪڻ، جڻي پائڻ ۽ مسلمانن جي پاتل گوشت کائڻ جي اجازت هوندي آهي. هو ڪنگڙي

بعضي بعضي پائيندو آهي. پر چڪراصل نه کڻندو آهي. هنن جي شاديءَ غميءَ جون رسمون سندن ٻين ذات وارن لوهڻن وائين جهڙيون آهن. ٻيئي فرقا، امرتسر جي لوهه جون ڪنگڙيون ۽ سمرڻو [11] يا مالها کڻندا آهن. چون ٿا ته ڪنگڙين ۾ اها خاصيت هوندي آهي، جو انهن جي پائڻ سان ننڊ چڱي ايندي آهي ۽ مالها سان هو اسر ۽ منتر پڙهندا آهن، جن جي سندن ڌرم ۾ ڪوٽ ڪا نه آهي.

سنڌ جا سڪ، مسلمانن، هندن، ڪرستانن، ۽ ٻين سڀني فرقن جي ماڻهن کي پنهنجي ڌرم ۾ آڻڻ لاءِ آماده هوندا آهن. جنهن کي سڪ ٿيڻو هوندو آهي، سو سنان ڪري ٽڪائي يا ڌرمسالي ۾ وڃي نانڪ شاهه کي ٻل ڏيندو آهي. جيڪڏهن هن کي خالصي ٿيڻ جي خواهش هوندي آهي ته اداسي تي دفعا هن جي هٿن ۾ منو پاڻي وجهي کائس ڪندو پڙهائيندو آهي. جيڪڏهن هو نانڪ شاهي ٿيڻ چاهيندو آهي ته سنان ڪرڻ کان پوءِ هو ٻل ڏئي، پڪ پاڻيءَ جو پري هڪ مخفي منتر پڙهي پاڻي پيئندو ۽ ستنام جون ڪي خاص ستون چونڊو آهي. انهن ستن ۾ ڏئيءَ جي واکاڻ آهي ۽ اهي پنج گرنٽ [12] جي پهرئين باب جپ مان ورتل آهن:

”ستام ڪرتا پرڪ“

نر پڙ، نروين، اڪالا مورت،

اجوتي سينيپيءَ، گرو پرشاد

جپ آءِ سڄ، جڳاد سڄ“

هڻي پي سڄ، نانڪ [13] هو سين پي سڄ

پوءِ ٻنهي فرقن جي نئين سڪ کي سندس ڌرم جا متا سيڪاريا ويندا آهن. کيس روز صبح جو اڻسنان ڪري پاڻي پڙهڻي پوندي آهي. کائڻ ۽ گرنٽ پڙهڻ کان اڳ ۽ ٻين ڪن موقعن تي پنج سناني يعني پنجن عضون (منهن هٿ ۽ پير) جو ڌوئڻ ضروري هوندو آهي. صبح جو اڻسنان کان پوءِ نئين سڪ کي ڪنهن ٽڪائي ۾ وڃي گرنٽ صاحب [14] ٻڌڻ يا مٿو ٽيڪڻ ڪپي ۽ سڄ لٽي مهل هن کي ڪنهن پوڄا جي جاءِ ۾ سندر ٻڌڻ ڪپي. اهڙن موقعن تي جهولو، جنهن تي گرنٽ صاحب رکبو آهي. سو لوڏيندا آهن. مگر پستڪ (گرنٽ) کوليو ڪو نه ويندو آهي. جيڪڏهن ٽڪائي ۾ نه وڃي سگهن ته سڪن کي گهر ۾ پاڻي، جپ ۽ سندر ڏاڍيان پڙهڻ ڪپي. گهڻو ڪري هر ڪنهن ٽڪائي ۾ هڪ اداسي يا گاديءَ وارو هوندو آهي جو پيٽا ۽ ارداس تي گذران ڪندو آهي. ان کان سواءِ پنج ڇهه ڇيلا ۽ ڪيترا تهليا به هوندا آهن.

سنڌ جي هندن ۾ مکيه ڌرمي پينو آهن. سنڌي، جوڳي، گوسائين ۽ اوگر ڪي ٿورڙا جنگم به آهن. پراڻي سڀ هندستان جا رهواسي آهن. سنڌي برهمڻ اهو آهي، جنهن دنيا ۽ ان جا

تماشا تياڳ ڪيا آهن. هو آخرت لاءِ پينو ٿيو آهي، هن جو گذران بڪيا ۽ دان تي هوندو آهي، جي هن جي جوان چيلن کي ملندا آهن. هن کي پوتر جيون گذارڻ ڪپي ۽ شاديءَ جي منع اٿس. هو اڪثر ڏسڻ ۾ معتبر هوندو آهي ۽ عام دنياوي ڌنڌن جهڙوڪ: ڪنهن ٻارسي جي هيٺان ٽيڪا کڻڻ، ويڄ جو ڪم ڪري، منتر جنتر وڪڻڻ ڪيميا ٺاهڻ ۽ سرڪار جي سڪي جي جعلسازي ڪرڻ کان عار نه ڪندو آهي. انهن سنڌين مان ڪيترا ڪڇ ۽ ٻين ڀر وارن ملڪن مان آيل آهن. هو گهڻو ڪري چال چلگت جا ڪريل هوندا آهن. ۽ گوشت مچي کائيندا آهن. ۽ شراب به پيئندا آهن. انهيءَ فرقي جا ماڻهو گيڙو رنگ جا ڪپڙا ۽ پڳڙي پائيندا آهن، جنهن مان هنن کي سڃاڻي سگهيو آهي. سنڌي ٻين ڌرمي پينن وانگر وري مڙدا ساڙيندا آهن. هو ڪنهن وقت ”غفا“ جي رستي پاڻ کي هڪ چيلي جي هٿان زنده پورائي، خودڪشي ڪندا آهن. جڏهن هو پاڻمراڻو مري ويندا آهن، تڏهن هو پاڻ کي گهڻو ڪري ڌرتي، دڪ ۽ بعضي جلادڪ ڪرائيندا آهن. مڙدي جي تنگ ۾ واريءَ جو ڍلو ٻڌي، بيٺي ۾ کڻي وڃي ڏاڍي ڪريا ڪرم سان اونهي پاڻيءَ ۾ وجهندا آهن.

جوڳيءَ کي به گيڙو رنگ جا ڪپڙا هوندا آهن، پر هو پڳڙيءَ بدران ٽوپي پائيندو آهي. هن جي رهڻ جي جاءِ کي ”آستان“ چوندا آهن، هن طبقي جي پينن جي ڪن جي

پاڙيءَ ۾ هڪ موڪرو ٽنگ هوندو آهي، انهيءَ ڪري هنن کي ”ڪنڌاڙ“ چوندا آهن. جوڳي جڏهن مرڻ تي هوندو آهي، تڏهن هن کي اڳيان بيراجڻ جي ٽيڪ ڏيئي، سڌو ويهاريندا آهن. هن کي پورڻ لاءِ وڏي ڪڏ ڪڙي، ان کي اڌ تائين لوڻ سان پريندا آهن ۽ پوءِ لاش کي لوڻ جي مٿان پلتي مارائي ويهاريندا آهن. هڪ هٿ ۾ پاهوڙي ڏيندا اٿس، ۽ ٻيو هٿ بيراجڻ [15] تي رکندا اٿس. پوءِ وري لاش جي مٿان لوڻ وجهي، مٽيءَ سان ڪڏ کي ڍڪي ڇڏيندا آهن. هن طبقي جي پهتل شخصن مٿان سرن جون سماڏيون ٺاهي، ڏيا ٻاريندا آهن ۽ ٻئي نموني سڃاڻيندا آهن.

سنڌ ۾ ”گوسائين“ ڪو وري ملندو، پر هن جي لياقت جو ماڻهن کي ڪافي قدر آهي. هو جڏهن ڪٿي ايندو آهي، تڏهن هميشه ڪيترا ڇيلا پاڻ ساڻ هوندا اٿس. هن جو ظاهري ويس سنڀالائي جهڙو هوندو آهي. هن جو گذران دان پيچ تي هوندو آهي ۽ هن وٽ اڪثر ڪافي موڙي هوندي آهي. مرڻ کان پوءِ هن کي گهڻو ڪري جلادڪ ڪيو ويندو آهي.

گوسائين سنڀالائي جهڙو هوندو آهي، ته اوگر وري جوڳيءَ جهڙو هوندو آهي. هو هڪ ڪاٺيءَ جو پورو ٽڪر ڏاڳي ۾ ٻڌي ڳچيءَ ۾ پائيندو آهي جنهن مان هن کي سڃاڻي سگهجي ٿو. هو ڪنهن به ڪم ڪار ڪرڻ کان اڳ انهيءَ ڪاٺيءَ ۾ ڦوڪ ڏيندو آهي. گوسائين وانگي اوگر به سنڌ ۾ وري نظر ايندو آهي.

جن چئن طبقن جو مٿي ذڪر ڪيل آهي، تن مان ڪو به جڙيو ڪو نه پائيندو آهي. هنن جا نالا هن طرح سڃاڻي سگهبا آهن: ٻائو، ننگر، سنڀالائي، سورج گر، گوسائين، گورڪنات، جوڳي، سرسوتي نات، اوگر وغيره هو سڀ مهاديو ۽ مهاديو جي پٽ گورڪنات ۽ گورڪنات جي اوتار، پابڪنات جي پوڄا ڪندا آهن. انهيءَ اوتار کي پابڪنات ان ڪري چوندا [16] آهن، جو چوندا آهن ته جڏهن ڪو پوڄاري هنگلاج جي تيرت جي ويجهو ويندو آهي، تڏهن اتي گڏ پاڻمرادو اڀامندي آهي.

سنڌ جي اوڀر يعني ٿر جي آسپاس ڪي اڇوت قومون آهن: مثلاً ڪولهي، جن جو گذران شڪار ۽ پوک تي آهي، پيل جن جي رهڻي ڪرڻي، رسمون ۽ پيشو ڏڦير قوم جهڙو آهي، ۽ ڍيڍ ۽ ميگهواڙ [17] (رنگريز، مڇي ۽ ڪوري) چون ٿا ته ميگهواڙ اصل مالوا کان آيل آهن. هنن جي زبان ۽ اکر، جنهن ۾ سندن پوڻي لکيل آهي، سي به مالوا جا آهن. هو هاڻي سنڌ جي ڪيترن ڀاڱن ۾ رهن ٿا. هنن جا گهڻا ماڻهو گهاري، حيدرآباد، ميرپور ۽ عمرڪوٽ جي آسپاس رهن ٿا.

عمرڪوٽ جي ڀرسان جيڪي ميگهواڙ رهن ٿا، سي تمام آسودا آهن. هنن جي آدمشماري مسلمانن کان زياده آهي. هو اهڙا ته دولتمند آهن، جو مسافرن لاءِ مهمانخانا اٿن. اهي اڇوت پنهنجيءَ ذات تي جيڪو فخر ڪندا آهن سو سچ پچ ڪل جهڙو هوندو آهي.

هو هن قسم جي لاف هڻڻ جا عادي آهن: ”اسراف سنڌ ۾ ڪو نه هئي! اڏورو گهر همارو، گهر سيڊيڻو، اڌ گهر فتح عليرو، ٻي مڙيئي ڊانڊ ڊونڊا“ [18] هنن ۾ ڪيتريون ريتون رسمون آهن. سندن ڪريا ڪرم گهڻا ڪندا آهن. هو هنن کي گهڻو مان ڏيندا آهن. چاڪاڻ ته گهڻا ڪين پوڻي پڙهائيندا آهن. هو مڙدن کي پوري، مٿان مٽي وجهندا اٿن ۽ مسلمانن وانگر پٿر ڪو نه رکندا اٿن. لاش اوڀر اولهه جي ڏس تي پوريندا آهن. هنن جي پير جو نالو پٿورو آهي. سنڌ ۾ هڪ روايت آهي ته جڏهن مشهور صوفي بهاولالحق، سنڌ ۾ تشریف فرما ٿيو هو، تڏهن پٿوري جي پيءُ وٽس وڃي پٽ لاءِ دعا پني هئي. بهاولالحق سواليءَ کي دعا ڪئي کيس ڪجور جي پٽ (تڪر) ڏنائين. پٿوري جي ماءُ اهو پڙهيل تحفو (ڪجور) چڪيو، ته کيس پيٽ ٿي پيو. آخر کيس پٽ ڄائو، جنهن تي ڪجور جي پٽ تان پٿورونالو پيو. هو عمرڪوت تعلقي جي گرهو (گرهوڙ) ڀرسان هڪ مقبره ۾ پوريل آهي ۽ هن جي هندو توڙي مسلمان عزت ڪندا آهن.

سنڌ [19] ۾ هندو ڌرم نج اصلوڪيءَ حالت ۾ ڪو نه آهي، فقط ڪي ٿورا برهمڻ آهن جي سنسڪرت پستڪ پڙهي سگهندا آهن.

سنڌي هندن ۽ سکن کي ڏسي پنهنجو ڌرم سڌاريو آهي ۽ هو کائڻ هڪ ڌڻي ۾ ايمان رکڻ، جنهن کي هو خدا، نڪر،

ڀڳوان چوندا آهن، ۽ سرڳ [20] ۽ نرڳ جي جزا ۽ سزا به قبول ڪرڻ سکيا آهن. هو وشنو، شو، لڪشمي، ديويءَ ۽ ٻين ديوتائن کي خدا وٽ سفارشن جو ذريعو ڪري سمجهندا آهن. پيرن فقيرن جي به عزت ڪندا آهن. ڪن وڏن پيرن جا نالا هيٺ ڏجن ٿا، جن کي پنهي مذهبن جا هر طبقي جا ماڻهو مڃيندا آهن.

1. لال شهباز، جنهن کي هندو ڀرتري راجا چوندا آهن.
2. پنو سلطان (يا پير عالم) جو پير پني جي نالي سان سڏبو آهي.

3. خواجہ خضر، جنهن کي جند پير چوندا آهن.
4. پير منگهو، جو لعلو هنسراج جي نالي سان مشهور آهي.

5. شيخ طاهر، جو اڏيرو لعل به سڏبو آهي.
صوين جي جدا جدا ڀاڱن ۾ ٻيا به گهڻا، گهٽ شهرت وار پير آهن.

مٿين پيرن مان جند پير کي هندو درياھ يا سنڌونديءَ جو اوتار ڪري سمجهندا آهن. سنڌوندي اهڙي ته شاندار ندي آهي جو هڪ يورپي ماڻهوءَ لاءِ به محال آهي ته ان کي ڏسي تعريف نه ڪري ۽ ان کان متاثر نه ٿئي. مشرقي ماڻهو ته ان کان به به قدم اڳتي وڌيو وڃي. هنن لاءِ ڪنهن جي ساراهه کان پوءِ سجدو ڪرڻ هڪ آسان ڳالهه آهي. پوڄارا سخت ورت ڪيندا آهن جي چاليهه

ڏينهن هلندا آهن. هو انهي ۾ اڌ رات کان سج لٿي تائين کاڌي پيئي، پيڙيءَ ۽ عيش عشرت کان پاسو ڪندا آهن. هو هر روز شام جو روزي کولڻ کان اڳ هڪ سنڌيءَ ۾ پڇن ڳائيندا آهن، جو ”پنجارا درياھ شاھ جا“ [26] سڏبو آهي. چاليهي پوري ٿيڻ کان پوءِ هو سنڌونديءَ تي، پر جيڪي درياھ کان پري هوندا آهن ته ڪنهن ڪوه تي وڃي پڇن ۽ گيت ڳائي، پتاشا کائي پاڻيءَ جا ٽي ٻڪ پي گهر موٽي ايندا آهن.

سنڌونديءَ جي ساراه ۾ سنڌي هندن جو هڪ مذهبي راڳ هيٺ ڏجي ٿو:

”اي مهربان نهرا!

اي خضر بادشاهن جا بادشاه،

اي قوت ۽ طاقت وارا درياھ،

تون منهنجي دل کي شاد ڪرا!

مون بي انت گناه ڪيا آهن،

تون منهنجا قصور معاف ڪر

تنهنجي در تي هزارين روئن ۽ دعا پنن ٿا.

تنهنجي شفاعت شاهي شان وٽان آهي،

مان جاهل، مطلق احمق آهيان،

تون روشن، روشن روپ آهيان،

تو کان مٿي ڪو به ڪو نه آهي،
 اي رزاق تون مون کي روزي ڏي،
 منهنجي دل کي پاڪ ۽ سچو ڪر،
 مون کي مشڪلاتون ويڙهي ويون آهن.

اي سلطان! اي سر سبز مالڪا!
 تون هن ضعيف جي مدد ڪر،
 تو کي منهنجي حال جي سڀ خبر آهي.

مون کي دشمنن تي غالب ڪر

منهنجا ڪرڙا دشمن ناس ڪر

تون هن هيڻي جي مدد ڪر

تون عالم آهيان،

تون قادر رب آهيان،

تون معجزن ڪرڻ وارو ۽ ڏاڍو ڪريم آهيان،

تون سڀني ڏکولن جي مدد ڪرڻ وارو آهيان،

تون بڪايلن کي ڪارائڻ وارو آهيان،

تون ضعيفن کي بل ڏيڻ وارو آهيان.

تون اسان جو سهارو، سير ۽ شهسوار آهين،
 تون اسان جو ٻيڙو پار ڪرڻ وارو آهين،
 تون مشڪلات ۾ اسان جي پناهه آهين،
 تون مون سان هر ڳالهه ۾ مدد ڪر،
 تون مون کي ماڻهن ۾ قوت ڏي،
 مشڪلاتن ۾ مدد ڪر.

اي دوست، تون مون کي ياد آهين،
 تون ضعيفن جو تڪيو آهين،
 ايسر [34] جي تون فرياد سڻ،
 تون منهنجي دل کي شاد ڪر.

هن مثال ۾ ڪجهه مشرقي نموني جو اصطلاحِي وڌاءُ آهي ۽ درياھ شاھ کي قادر ۽ قوت وارو تسليم ڪيو ويو آهي جي ڳالهيون هڪ مغربي ماڻهوءَ جي عقل ۾ نٿيون سمائجن. پر هن راڳ جي سچ پچ اها معنيٰ نه آهي ته درياھ کي اها قدرت حاصل آهي، جا اسان عام طرح ڏٺي تعاليٰ ڏي منسوب ڪندا آهيون. مشرقي ماڻهو، خاص ڪري هندو، پنهنجي خيالي قوت کي چوت ڇڏي ڏيندا آهن. جنهنڪري هو گمراهه ٿي ويندا آهن. هنن جي

تخييل ۽ زبان ۾ ايتري تيزي هوندي آهي، جو اها خبر نه پوندي اٿن ته واکاڻ جي حد ڪٿي پوري ٿئي ٿي. درياھ ديوتا جي واکاڻ ۾ جا مناجات مٿي ڏيئي آيا آهيون، ان جي مقابلي ۽ پيٽ لاءِ ڏٺي جي تعريف ۾ هڪ ٻي هندڪي پرارثا [25] ڏجي ٿي:

”اي قادر! منهنجي لاءِ جيڪا تو کي چڱي ڳالهه سمجهه ۾ اچي سا ڪر.

تو آسمان ري ٿيئي بڻايو آهي ته دنيا کي روشن ڪري.

تورات جي انڌيري ۾ چند کي چمڪايو آهي.

تون چاهين ته فقير کي امير بڻائي سگهين ٿو.

تنهنجي در تي سو هزار عابد هميشه عبادت ڪن ٿا.

تون هڪ گاهه جي پٽي مان هزار ويءَ پيدا ڪري سگهين ٿو.

تو پاڇهه ڪري اسان کي عقل ڏنو آهي، پر تون اسان جي عقل ۽ سمجهه کان ٻاهر آهين.

تون هيٺن جو همراهه آهين ۽ هن دنيا ۾ انهن جا گناهه بخش ڪرين ٿو.

تون پنهنجي مهر جي ايتار مان هن عابد جو سوال پورو ڪري سگهين ٿو.

تون ڪافر کي نوازي سگهين ٿو ۽ کيس جهنم کان بچائي سگهين ٿو.

تون هيئن ڪرين يا هونءَ، اها تنهنجي اختيار ۾ ڳالهه آهي.

درياه جي ديوتا، جند پير کان پوءِ ٻيو نمبر مرتبو سندس وزير اڏيري لعل جو آهي.

مسلمان، اڏيري لعل جي، شيخ طاهري جي نالي ۾، گهڻي عزت ڪندا آهن. هو اڃا به هن جو دائرو ۽ بينڪ ڏيکاريندا آهن. جتي هو ويهي قرآن شريف پڙهائيندو هو اڏيري لعل جي شان ۾ جيڪي مناجاتون لکيل آهن، تن مان هڪڙي مثال طور ڏجي ٿي:

”اڏيرا، تون هميشه اسان سان گڏ آهين، ان ڪري او لعل [27]، مان تنهنجي دامنگير آهيان.

تون سوالين جي مراد پوري ڪرڻ وارو آهين، ۽ ماڻهن جا عرض اڳهائيندو آهين تو کي وڏي ذات آهي. تون سوالين جي چانو آهين، مان تنهنجي درگاه تي سوالي ٿي پيتا ڏيان ٿو.

او اڏيرا، تو هميشه اسان سان آهين، ان ڪري، اي لعل، مان تنهنجي دامنگير آهيان.

اي مالڪ، تنهنجي هٿ ۾ رزق جي ڪنجي آهي. تنهنجي درجي پناه کان سواءِ مان ذليل ۽ دريدر آهيان. تنهنجي در تي هزارين سوالي آهن.

تون ڏکائيلن کي خوش ڪري ٿو موڪلين سنڌ به ڳوڙي

ٿيو پوي ۽ آسانيءَ سان هٿ پير لهي.

اي اڏيرا، تون هميشه اسان سان آهين، ان ڪري

اي لعل، مان تنهنجي دامنگير آهيان.

تون بادشاهن جو بادشاهه آهين.

تون ماڻهن جي قسمت روشن ٿو ڪرين.

تون اسان جي دشمنن کي ختم ٿو ڪرين.

تون غريبن جو عرض اڳهائين ٿو.

اي اڏيرا، تون هميشه اسان سان آهين، ان ڪري،

او لعل، مان تنهنجي دامنگير آهيان.

مان دل جو هيٺو بلڪ ضعيف آهيان، گناهن سان ڀرپور ۽

شرمسار آهيان.

او پير، منهنجا گناهه معاف ڪر.

او برهمڻ، منهنجو ارداس قبول ڪر.

وروڏي ۽ سڏي [18] منهنجو گهر پريندا.

هاڻي مان قلندر لال شهباز جي شان ۾ چيل هڪ قصيدو

پيش ڪري هي مضمون ختم ڪندس. اهو اصل فارسيءَ ۾ آهي،

جنهنڪري عامل طبقي جا پڙهيل ماڻهو ان کي نهايت پسند

ڪندا آهن:

او قلندرا! تون تحقيق بادشاهه آهين،

تون مشڪلات ۾ دڪ دور ڪري سگهين ٿو.

تنهنجو پاڪ نالو ساريءَ دنيا ۾ مشهور آهي.
 توهر دڪيءَ کي دڪ مان ڇڏايو آهي،
 تنهنجي نظر پتل کي ڪيميا ڪريو ڇڏي.
 جو توبهه تائب ٿئي ٿو، تون ان جو مددگار آهين.
 اسان کي تنهنجي شفقت جي وڏي اميد آهي.
 اي سچا دوست، اسان کي روزي رساءِ
 اي شاهن جا شاه، شهباز، اسان تي رحمت ڪر.
 مان تنهنجو مداح، دڪي ۽ پريشان آهيان.
 تو کي منهنجي حال جي خبر آهي، منهنجي مدد ڪرا!
 تون شهنشاهن جو شاه آهين، منهنجي مدد ڪرا!
 منهنجي اميد جا وڻ ساوا ڪر.
 منهنجي اکين اڳيان شفقت جا دروازا کول،
 مون کي تو کان مدد جي اميد آهي، مون کي نراس نه ڪرا!
 مون کي ڏک ۽ نراسائيءَ جي نار مان ڪڍ.
 تون مروند جو مير [29] آهين، شير خدا جو شير.
 هن اڀاڳي سواليءَ جي حال تي رحم ڪر“

سنڌ ۾ ٿوري گهڻي علم واري هندوءَ وٽ ذاتي عبادت لاءِ
 پوڻي هوندي آهي. اها نهايت اڻٿوڻندڙ نموني جي شڪست اڪرن ۾

لکيل هوندي آهي. اها گهڻو ڪري هر هڪ پوڄاري پنهنجي لاءِ
 لکي رکندو آهي. يا کيس اباڻي ورثي ۾ مليل هوندي آهي. انهن
 ڪتابن کي نهايت عزت سان ڏٺو ويندو آهي. انهن کي هڪ ٻن
 پوتڙين ۾ ويڙهي رکندا آهن ته جيئن انهن جي جلد کي ڪو ناپاڪ
 هٿ نه لڳي. اهي ڌارين ماڻهن کي ورلي ڏيڪاريون وينديون آهن.
 اهڙن ڪتابن ۾ اڪثر هي ڳالهيون هونديون آهن:

هڪ ننڍو فارسي شعر، جنهن کي ”سري ڪرشن
 نام“ چوندا آهن: ڇاڪاڻ ته ان ۾ هر هڪ چوٿينءَ ست کان پوءِ هي
 لفظ ايندا آهن. ”سري ڪشن گائو“

”سري گڻيس نام“ دستور مطابق شعر ۾ لکيل آهي ۽
 منجهس گڻيس جي واکاڻ ۽ خوشيءَ ۽ دولت لاءِ دعا آهي.

سري گوپال هري: مشهور اوتار هريءَ جي پرارٿا، جنهن ۾
 پڳون گيتا جا ننڍڙا نظم ۽ نثر جا ٽڪرا لکيل هوندا آهن. هي
 گهڻو ڪري فارسي يا پنجابي ٻولين ۾ هوندا آهن.

نانڪ شاهه جي سڪمڻي: فارسي، پنجابي ۽ سنڌي ٻولين
 ۾ هوندي آهي، جنهن ۾ پيرن جون مداحون، پنجارئون ۽ مناجاتون
 هونديون آهن. ڪيترن هنڌن کي اهي برزيان ياد هونديون آهن ۽ هو
 روزانو پڙهندا آهن. ماڻهن کي يقين ته آهي جيڪڏهن ڪو انهن
 کي مصيبت جي وقت ۾ پڙهي ته کيس روحاني خواهه ڏيوي فائدو

ضرور رسندو.

شاستري، فارسي، پنجابي ۽ سنڌي ٻولين ۾ ڌڻيءَ جي واکاڻ جا ڪيترائي ڀڃن ۽ گيت لکيل آهن، جن مان ڪي ٿورا سنسڪرت جي ٻوليءَ ۾ پڻ لکيل آهن ۽ اهي ڪو وري سمجهي سگهندو آهي. پوين ٽن ٻولين ۾ جيڪي ڀڃن ۽ گيت آهن، سي طرز ۽ خيالن جي لحاظ کان مسلمان جي مضمونن سان مشابهت رکن ٿا. انهن ۾ اڪثر ڪري خالق جي ايتري ساراهه ڪا نه ڪئي ويندي آهي، جيتري مخلوق جي.

ڪرشن ۽ ٻين هندو ديوتائن جي ساراهه ۾ پنجابي ۽ جنڪي ٻولين ۾ لکيل گيت، اهڙي طرز ۾ آهن، جو انهن کي مختلف راڳن ۽ راڳئين ۾ ڳائي سگهيو آهي. انهن مان ڪي سوال جواب جي صورت ۾ آهن، جيئن ڪرشن ۽ پوڄاريءَ جا سوال - جواب، ماءُ ۽ پٽ جي گفتگو وغيره، وغيره. شايد ڪيترن قديمي ناٽڪن جو بنياد انهن سوالن ۽ جوابن وارن گيتن تي رکيل ٿو نظر اچي.

پوڻيءَ جي پڇاڙيءَ ۾ جوتش جا نقشا، ٽپڻو، نيڪ ۽ خراب ڏينهن ڪيڏن جو آسان طريقو، هڪ ٻه فالنامو [30] دوائن جا نسخا ۽ اهڙي قسم جا ٻيا نيم مذهبي مضمون ڏنل هوندا آهن.



باب تيرهون

عامل طبقو، ان جو اصل نسل، رواج، جيئن ته جڻيو پائڻ، شادي ۽ غميءَ جون رسمون ۽ ڪريا ڪرم، هندن جو اسلام ۾ اچڻ ۽ وري هندو ٿيڻ جو بيان

لوهائڻا عامل، سنڌ جي هندن جي هڪ مکيه ذات آهي، تنهنڪري جيڪڏهن انهيءَ ذات جي رواجن ۽ رسمن جو تفصيلوار بيان ٿبو ته ان مان چڱيءَ طرح خبر پئجي سگهندي ته هن وقت سنڌ جي صوبي ۾ هندو ٿرم جي حالت ڪهڙي آهي.

عامل طبقو، ٽيھي حاڪمن جي ضرورتن جي پيدائش آهي، جي هندن جي مدد کان سواءِ نڪي ته يلون وصول ڪري سگهندا هئا ۽ نڪي ملڪي ڪاروبار جي سلسلي ۾ صحيح نموني خرچ هلائي سگهندا هئا. اهڙن هندن لاءِ محبت نه هوندي به، اوائلي ميرن کي قبول ڪرڻو پيو هو ته حساب ڪتاب جي معاملي ۾ هو هوشيار آهن. انهن کان پوءِ جيڪي حاڪم آيا، تن ۾ مذهبي تعصب ڪو نه هوندو هو ۽ هو ذات پات جو گهڻو خيال ڪو نه ڪندا هئا. مون هاڻوڪي خاندان جي حاڪمن کي هڪ هندو ديوان سان، سواءِ ڪنهن مذهبي نفرت جي، اهڙيءَ طرح پاڪر پائي ملندو ڏٺو آهي، جيئن پنهنجي ڪنهن ڀاءُ

يا عزيز سان ملجي. جڏهن هندن ٿنو ته حاڪمن کي سندن ضرورت آهي، تڏهن هندن پنهنجي عقل ۽ شعور کان پورو پورو ڪم وٺي جلد ئي ملڪ ۾ هڪ قسم جو سياسي رتبو حاصل ڪيو. ڪارداري سرشتي جو رواج، شايد انهيءَ طرح پيو. جيتوڻيڪ سنڌ جو ڪارداري طريقو هوبهو هندستان جي طريقي جهڙو نه آهي، ته به اهو هندستان جي پٿيلن ۽ سندن ننڍڙين خودمختار رياستن سان گهڻي مشابهت رکي ٿو، ڪجهه پيرن چمائڻ کان پوءِ، عالمن پنهنجي اختيارين کي بيجا نموني ۾ استعمال ڪرڻ شروع ڪري ڏنو. ٽيھي حاڪمن وٽ عملدارن کي لغام ۾ رکڻ لاءِ ٻه اوزار هوندا هئا: موت جي سزا ۽ عذاب. جيڪڏهن ڪو ڪامورو حد کان لنگهي ويندو هو ته امڪان هوندو هو ته هن کي ڏنڊن ۽ پير جي لٽين سان ماريو ويندو يا زمين ۾ گچي تائين پوريو ويندو هو. هڪ ٽوهن لاءِ، منهن تي پيٽل گاڙهن مرچن جو توبرو چاڙهي ڇڏيندا هئا، يا پانهن ۾ واريءَ سان ڀريل ڪُنا ٻڌي، وٺ ۾ تنگي ڇڏيندا هئس، يا سٿڻ ۾ ٻه ٽي ٽينيو وجهي ڇڏيندا هئس، يا ٻليءَ سان عذاب ڏيندا هئس. ٻلي، هڪ لوهي چنبن سان اوزار هوندو هو، جنهن سان ماڻهوءَ جو ماس پٽيندا هئا. پر اهي آخري اڀاءُ ورلي ڪم آندا ويندا هئا. ٽيھي حڪومتن جي رعيت گهڻو ڪري سخت کان سخت سزائن کان به ڪانه بچندي آهي، ڇاڪاڻ ته انهن کان گسائي وڃڻ جو هميشه چڱو خاصو امڪان هوندو آهي. سنڌ ۾ به ائين ئي هوندو هو.

نڱيءَ جو پيشو گهڻيءَ اورچائي ۽ محنت سان

سڪڻ کان پوءِ عامل پنهنجي پنکني حيثيت قائم رکي بلڪ وڌائي به سگهندا هئا. هو وقت تي حاڪمن جي خدمت ڪندا هئا ۽ وقت تي کين توڪو ڏيندا هئا، وقت تي خوشامد ڪندا هئن ۽ وقت تي ڦيريندا هئن. وچولي درجي جا مسلمان، جن جو مدار عاملن تي هوندو هو، تن کي هو لٽيندا به هئا ۽ تنگ به ڪندا هئا. هو عام ماڻهن تي، جيڪي اڪثر ڪري قرضن ۽ ٻين ضرورتن جي ڪري هندو صرافن ۽ واڻين يعني شاهوڪارن جي چنبي ۾ ڦاٿل هوندا هئا، ڏنڊي سان حڪومت ڪندا هئا. عامل پنهنجي فائدي کان سواءِ ٻي ڪا ڳالهه نه ڏسيندا هئا ۽ انهيءَ راهه ۾ نه هنن کي ڪو قسم روڪيندو هو، نه هو ڪنهن خطري کان بچندا هئا ۽ نه وري ڪو رحم ئي ڏيکاريندا هئا. هو عمل ۾ ڪانٽر هوندا هئا، پر تيرج ۾ وڏا بهادر هئا. حاڪمن ڪيترا دفعا قبول ڪيو آهي ته جوابدار عذاب کان ٽڪجن، تنهن کان اڳ اسان عذاب ڏئي ڏئي ٽڪجي پوندا هئاسين. جنهن هٿ جي صفائيءَ سان هو ڪوڙا دستاويز، سنڌون ۽ مهرون ٺاهي سگهندا هئا، سا هنن گهڻيءَ محنت ۽ جفاڪشيءَ کان پوءِ حاصل ڪئي هئي. ڪي اهڙا چالاڪ هئا جو منڊيءَ واريءَ مهر جو چاپو، مس قلم سان نقل ڪري سگهندا هئا، ۽ پوءِ چاپي جي مٿان آڱوٺو گسائي ڇڏيندا هئا، جنهنڪري اها خبر نه پوندي هئي ته ڪا جعلسازي ٿيل آهي. ٻيو طريقو جو گهٽ عمل ۾ آندو ويندو هو، سو هيءُ هو ته مهر جو ڪو پراڻو چاپو وٺي، مس سان تازو ڪري، ان جو آلي پني جي ٽڪر تي

نقش وٺندا هئا. انهيءَ نقش کي وري مس لائي تازو ڪري، ان تان دستاويز تي مهر جي جاءِ تي چاپو وٺندا هئا. ڪوڙي مهر ٺاهڻ جو عام طريقو هيءُ هوندو هو ته ٿورو آلو ميٽ ڪڍي، مهر وانگي گول ڪري، مهر جي ڪنهن صفا چاپي مٿان رکندا هئا. پوءِ هڪ چاقوءَ يا جيڪڏهن وڌيڪ صفائيءَ سان ڪم ڪيندو هون ته هڪ خاص اوزار سان، جو انهيءَ ڪم لاءِ ٺاهيو ويندو هو، ميٽ تي جيڪي اڇا نشان ٿي پوندا هئا، سي اُڪريندا هئا. اهڙيءَ طرح هڪ مهر ٺهي پوندي هئي، جا ڏهه، ٻارهن دفعا ڪم آڻي سگهبي هئي. اسان جي سياسي عملدارن جون هندستان ۾ اعليٰ درجي جون اُڪريل پيچيدگيون مهرون اهڙيءَ ڪاميابيءَ سان نقل ڪيون وينديون هيون، جو ڪو ماهر پورگر مس چئي سگهندو هو ته هنن ۾ توڪو ٿيل آهي. ڪنهن وقت ميٽ بدران ميٽ ڪم آڻيندا هئا، پر ميٽ گهڻو ڪا نه واپرائي ويندي هئي، چاڪا ته ان جي جلد خراب ٿي وڃي جو امڪان هوندو هو. جڏهن اهي سڀ طريقا ناڪام ٿيندا هئا. تڏهن عامل، ”وينجهڻ“ واري کي رشوت ڏئي، ڪانئس مدد وٺندو هو. پر اهو ڪم خطرناڪ هوندو هو، عملدار سڀني قلمڪارن کي سڃاڻيندا هئا. جيڪڏهن ڪو ڦاسي پوندو هو ته ان کي سخت سزا ملندي هئي. عامل کي ڪوڙن دستاويزن ٺاهڻ ۾ جا مهارت هئي، سا هن جي ٻين لياقتن کان گهٽ نه هئي. رواجي طرح ته دستاويز لکي زبان سان چئي ان کي زمين ۽ ڪنهن فراشيءَ يا غاليچي جي وچ ۾ رکي، مٿان لتاڙيندا هئا، تان جو مس جي چمڪ

جھڪي ٿي ويندي هئي.

عامل، عام سنڌين کان ٿيل ۾ وٽيڪ سگهه ۽ سهڻا آهن. هنن مان ڪي بدن جا نهايت مضبوط آهن، ۽ سندن روش اڪثر ٽولائتا ۽ وڻندڙ هوندا آهن. هنن مجبور ٿي مسلمانڪي پوشاڪ، جهڙوڪ سنڌي ٽوپي ۽ سلوار، اختيار ڪئي هئي، ۽ بگهيون ڌار هيون ڇڏايون هئائون ۽ مٿي جي فقط ٽڪڻ ڪوڙائيندا هئا. پر هو پنهنجي رسم مطابق مڇون ڪو نه وٺرائيندا آهن. تنهن کان سواءِ هو تلڪ لڳائيندا آهن. ۽ پاڻ کي مسلمانن کان ڌار ظاهر ڪرڻ لاءِ ڪپي پاسي واريءَ گچيءَ سان چولو پائيندا آهن. هو قيمتي ڪپڙا پسند ڪندا آهن ۽ ٽيڪ ويڪ ۽ خرچ جا ڪوٽيا آهن. هو هن معاملي ۾ هندستان جي ڪٿر هنڌن جي ابتڙ آهن. هنن جا ترمي مٿا انهن لوهائين جهڙا آهن، جي وڻج واپار ڪندا آهن ۽ کاتو به انهن جهڙو کائيندا آهن. پر اعليٰ تعليم ۽ ٻين مذهبن جي ماڻهن سان گهڻيءَ ميل جول جي ڪري منجهائن ڪيترا دهريا آهن.

اسان عامل جي تعليم جو احوال هڪ باب ۾ اڳيئي لکي چڪا آهيون. نوڪريءَ ۾ داخل ٿيڻ کان پوءِ هو دفتر ۾ وڃي رڪب يا دستور العمل مان اهڙيون ڳالهيون نقل ڪري پاڻ وٽ رکندو هو، جن جي کيس ضلعي ۾ ضرورت پوڻ جو امڪان هوندو هو.

آخري ٽيڪا

اسان جو پورهيو هاڻي پوري ٿيڻ تي آهي، تنهنڪري مناسب آهي ته هنن صفحن ۾ جيڪي راي

ظاهر ڪيا ويا آهن، تن جو اختصار ٿجي.

سنڌ، جا اسان لاءِ اڃا هڪ نئون ملڪ آهي، سا ٻن سببن ڪري اسان جي مشرقي سلطنت جو هڪ اهم جزو آهي: پهرين ته سنڌ وچ ايشيا جو تجارتي مرڪز ٿي سگهي ٿي، ٻيو ته سنڌ هندستان کي ان جي ذاتي دشمنن يعني پار وارين فسادي، جنگجو ۽ طاقتور قومن کان بچائڻ لاءِ جا حد ٺهيل آهي، تنهن جو آخري مورچو آهي.

سنڌ جو صوبو هاڻي تمام ڌنڌيل حالت ۾ آهي، ان ۾ گهڻي خرچ جي ضرورت آهي، جنهن مان اڳتي هلي اسان کي فائدو رسندو. ان کي آباد ڪرڻ لاءِ رهندڙ ماڻهن ۽ آبادگارن جي گذران لاءِ پئسي جي ضرورت آهي.

ماڻهن بنسبت مشڪلات هيءَ آهي ته ٻن مخالف قومن سان ڪيئن ورتاءُ ڪجي، جو تارازيءَ جا ٻيئي پڙ هڪ ساريڪا رهن. ڌاريءَ حڪومت ۾ مسلمان ۽ هندو هميشه هڪٻئي جي خلاف رهندا. اسان جو فائدو ان ۾ آهي ته ٻنهي ترين کي هڪ نظر سان ٽسون.

سنڌ جي ماڻهن جي هن وقت پڪار آهي ته ملڪ جي ڌنڌيل حالت آهي ۽ تعليم لاءِ سهولتون ڪو نه آهن. پهرين ڳالهه هڪ شڪايت آهي ۽ نه گناهه، ٻيءَ جو جلد ۾ جلد تدارڪ ڪرڻ کپي.

اسان فقط هڪ عملدار وسيلي اهو ڪم ڪري سگهون ٿا، جو ڏيهي حاڪم پارهن ماڻهن جي مدد سان ڪندا هئا. ان ڪري ماڻهن جي هڪ وڏي جماعت بيروزگار ٿي پئي آهي، ان ڪري ناراضيو پيدا ٿئي ٿو. وڻن جاگيردارن ۽ زميندارن جي شڪايت آهي ته هنن کي

اسان وٽان نڪي پگهار ٿي ملي نڪي لوازمو. هنن جي اهڙي سقيم حالت ٿي وئي آهي جو کين آباديءَ لاءِ مزورن رکڻ جي طاقت به نه آهي، ۽ هنن جا ننڍا ڀائر ۽ ٻار، جن جو گذران اڳي تلوار يا قلم جي زور تي هوندو هو، سي هاڻي هنن لاءِ وبال جو باعث ٿي پيا آهن. وچولي درجي وارا رٿن ٿا ته هنن کي نوڪري ڪانه ٿي ملي، ۽ جي ڪو روزگار لڳين به ٿو ته ان جو اجورو نالي مائٽر ٿو ملين. واپاري چون ٿا ته گهٽ واهپي جي ڪري هنر تباهه ٿي ويا آهن ۽ ٻٽو واپار گهٽجي ريزڪي ٿي پيو آهي. رعيت جي دانهن آهي ته کين پئسي جي تنگي آهي ۽ صرافن ۽ واڻين وٽان قرض ڪونه ٿو ملين.

پر اهي انتظامي تبديليءَ جا لازمي اهڃا آهن. اسان جو رايو انهيءَ جي پختي اصول تي ٻڌل آهي ته هڪ اهڙي ملڪ لاءِ، جي ميڪسيڪو ۽ ٽڪڻ هندستان وانگر شيون يا دولت جا اسباب خودبخود نٿا پيدا ڪن، زراعت ۽ تجارت ئي دولت جا ذريعا ٿي سگهن ٿا.

تعليم جي باري ۾ اسان هن وقت تائين ڍلا رهيا آهيون. اسان ٽيهي مدرسن ۽ مڪتبن کي تباهه ٿيڻ نه ڏنو آهي ۽ انهن جي جاءِ تي ٻيو ڪو بندوبست ڪونه ڪيو اٿئون. سنڌين کي پنهنجي زبان ۾ وياڪرڻ، لغتن ۽ اسان جي درسي ڪتابن جي ترجمي جي ضرورت آهي. انهيءَ ۾ شڪ ڪونهي ته اها ڪمي آخر پوري ڪئي ويندي، پر اخلاقي سداري ۾ جيئرو جلد سهانٽا جو هٿ بگهيري جي اوترو چڱو.

اها ٻولي جنهن کي عام طرح ’سنڌي‘ چيو وڃي ٿو، سا هڪ جهوني، پُر الفاظ، با ترتيب ۽ مهذب زبان آهي. جيئن ته اها زبان سنڌ ۾ هر ڪو ڄاڻي، تنهنڪري اها فارسيءَ کان (جا هن وقت رائج آهي)، سرڪاري لکپڙهه ۽ وهنوار لاءِ وڌيڪ موزون سمجهڻ ڪپي. ٻن ٻولين استعمال مان (جن مان هڪ فقط پڙهيل طبقي جا ماڻهو پڙهي سگهن ٿا) نڳي ۽ بي انصافي ٿيڻ جو امڪان آهي. سنڌ جي ٻوليءَ بنسبت هڪ ٻي ڳالهه جا تيان ۾ رکڻ ڪپي، سا هيءَ آهي ته ان ۾ ڪجهه پراڻو ۽ عام فهم ڪلام آهي جو ٻوليءَ جي وزن قائم ڪرڻ ۽ مغربي عالمن جي رهنمائيءَ لاءِ گڏ ڪري محفوظ رکڻ ڪپي. هڪ پوئتي پيل قوم جي فڪر جي پيدائش مان، اسان کي شايد رس نه اچي ۽ نڪي ڪو ٻيو فائدو پهچي، پر اها اسان جي هٿ ۾ هڪ طاقت جو ذريعو ۽ قيمتي هٿيار ٿيندي، روسي مشرقي سياستدانن ۾ سڀني کان سياڻا، جيتوڻيڪ گهٽ ڪامياب آهن، تن ڪيترو اڳ افغانن جا قومي ڪتاب ڇپايا ۽ ترجمو ڪيا آهن. ٻئي طرف اسان ان ٻوليءَ جي بناوت جي سمجهڻ جي ڪا به تڪليف ڪانه ورتي آهي، جا ان ساري ملڪ ۾ ڳالهائي وڃي ٿي، جنهن سان گڏيل ويهه ورهيه اسان جا گهرا تعلقات رهيا آهن، جنهن ۾ اسان پنج سال مالڪ ٿي رهيا آهيون ۽ حڪومت ڪئي اٿئون.



